
“Hər kənddən, hər məktəbdən 1 abunəçimiz olsun, hər kəs 1 jurna- 
la abunə yazılsın!” kampaniyası davam edir. Bu kampaniyaya qoşulanlara 
bəri başdan öz təşəkkürümüzü bildiririk. 

Xatırladaq ki, jurnalımızı 2016-cı ildən ancaq abunə yolu ilə əldə etmək 
olar. Çünki jurnalın geri “qayıdış”ı çox olduğundan “Azərmətbuatyayı- 
mı”nın köşklərində satışını dayandırmışıq. 

İllik abunə qiyməti 12 manatdır. 

MİNLƏRLƏ LAÇINLI ŞƏHİD ÜLVİN MƏMMƏDOVU 
İZDİHAMLA SON MƏNZİLƏ YOLA SALDI 

7 aprel 2016-cı ildə Ağ- 
cabədi rayonunun Taxtakör- 
pü qəsəbəsində şəhid Məm- 
mədov Ülvin Cəmaləddin 
(Camal) oğlunun dəfn məra- 
simi keçirilib. 

Mərasimdə Laçın Ra- 
yon İcra Hakimiyyətinin 
başçısını əvəz edən Aqil Nə- 
zərli, Ağcabədi Rayon İcra 
Hakimiyyətinin başçısı Şa- 
hin Məmmədov, Xocavənd 
Rayon İcra Hakimiyyətinin 
başçısı Eyvaz Hüseynov, millət vəkilləri Mahir Abbaszadə, Aqil Abbas, 
Müdafiə Nazirliyinin rəsmiləri, hüquq mühafizə orqanlarının rəhbərləri, ra- 
yon ictimaiyyətinin nümayəndələri və minlərlə rayon sakini iştirak edib. 

Qeyd edək ki, əslən Laçın rayonunun Qarakeçdi kəndindən olan Ülvin 
Məmmədov 1 yanvar 1996-cı ildə doğulub. 2013-cü ildə Qarakeçdi kənd 1 
№-li tam orta məktəbini bitirib. Dəfələrlə idmanın sərbəst güləş növü üzrə 
Azərbaycan çempionu olmuş, fəxri fərmanlarla təltif olunmuşdur. Milli Or- 
dumuzun sıralarında həqiqi hərbi xidmətini 1 aprel 2016-cı ildə başa vur- 
muşdur. Elə həmin gün səhər saatlarında komandiri tərxis olunan əsgərləri 
sıraya düzüb və soruşub: 

- Siz azadsınız. Kim müddətdən artıq hərbi xidmət keçmək istəyirsə bir 
addım irəli çıxsın. 

Ülvin irəli çıxmış və demişdir: 

- Komandir, mən Laçına, Qarabağa qayıdana kimi sizinləyəm. 
Vətən uğrunda şəhid olmaq arzusundayam. 

Elə həmin gün Murov dağından enib Tərtərə, Talışdağa yola düşür. 
Ülvin sərrast snayper nişancısı idi. 

5 aprel 2016-cı ildə Talışdağ uğrunda gedən döyüşlər zamanı qəh- 
rəmancasına şəhid olmuşdur. 

LAÇINLI KEÇMİŞ DÖYÜŞÇÜLƏR 
YARALI ƏSGƏRLƏRİMİZİ ZİYARƏT EDİBLƏR 



Əsgər və zabitlərimi- 
zin qələbələrinə. Milli 
Ordumuza cəmiyyətin bii- 
tiin təbəqələrindən dəstək 
gəlir. Ön cəbhədən alman 
xoş xəbərlər Azərbaycan 
xalqında böyük ruh yük- 
səkliyi yaradır. Təbiidir 
ki, müharibənin dəyişmə- 
yən qanunları var. Düş- 
mənə nə qədər güclü zər- 
bələr vurulsa da, onların 
çoxsaylı canlı qüvvələri 
məhv edilsə də bizim də 


itkilərimiz, yaralılarımız olur. Şəhidlərimiz əsl qəhrəmanlar kimi son mən- 
zilə yola salmır, yaralılarımız bir an da olsun tək buraxılmır. 

Bu günlərdə Laçın İcra Hakimiyyəti rəhbərliyinin təşkilatçılığı ilə Qa- 
rabağ Əlilləri, Veteranları və Şəhid Ailələri İctimai Birliyinin Laçın rayon 
şöbəsinin bir qrup üzvü, Dövlət Təhlükəsizlik Xidmətinin Laçın Rayon Şö- 
bəsinin rəisi, Laçın rayon hərbi komissarı və ictimaiyyət nümayəndələri La- 
çın rayon sakini, hərbi əməliyyatlar zamanı ağır yaralanan № saylı hərbi his- 
sənin döyüşçüsü Əliyev Afıyəddin Nazim oğlunu hərbi hospitalda ziyarət 
ediblər. Qarabağ Əlilləri, Veteranları və Şəhid Ailələri İctimai Birliyinin La- 
çın rayon şöbəsinin sədri Babək Aslanov Qarabağ qaziləri adından qəh- 
rəman döyüşçülərimizin qələbələrini alqışlayaraq yaralılarımıza şəfa diləyib. 
Ali Baş Komandanın əmrini gözləyən keçmiş döyüşçülərin hər an ön 
cəbhəyə yollanmağa hazır olduqlarını deyib. 

Laçınlı Afıyəddin və astaralı Elvin hərbi hospitalda hər cür qayğı ilə 
əhatə oldunduqlarını, tezliklə sağalıb döyüş yoldaşlarının yanma qayıdacaq- 
larını bildiriblər. 

ORDUMUZA DƏSTƏK TƏDBİRİ KEÇİRİLİB 

Ermənistanın aprelin l-dən 2-nə 
keçən gecədən başlayan və 4 gün da- 
vam edən silahlı təxribatının qarşısını 
alarkən Milli Ordumuzun xüsusi rəşa- 
dət göstərməsi xalqımızın əhvali-ru- 
hiyyəsini xeyli yüksəldib. Uzun illər- 
dən sonra ilk qələbənin sevincini da- 
dan on minlərlə Azərbaycan vətəndaşı 
ordumuza dəstək tədbirləri keçiriblər. 

Bütün idarə və müəssisələrin, təhsil, 
mədəniyyət ocaqlarının kollektivləri 
bu aksiyalara qoşularaq Azərbaycan 
ordusunun daha böyük qələbəsinə 
inamlarını ifadə ediblər. 

Laçın Rayon Mədəniyyət və Tu- 
rizm Şöbəsində də Milli Ordumuzun ön cəbhədəki son uğurları geniş mü- 
zakirə olunub. Ermənistanın Azərbaycana qarşı törətdiyi silahlı təxribatı nə- 
ticəsində həlak olmuş hərbçilərimizin və mülki şəxslərin xatirəsi bir dəqiqə- 
lik sükutla yad edilib, şəhidlərimizin ruhuna dualar oxunub. 

Şöbənin müdiri Yusif Hüseynov cəbhədə baş verən son hərbi əməliy- 
yatları Azərbaycan ordusunun yenilməz gücünün nümayişi kimi dəyərlən- 
dirib: “Əsgər və zabitlərimizin döyüş əzmi dünya ictimaiyyətində bir daha 
əminlik yaratdı ki, xalqımız Ali Baş Komandan İlham Əliyevin rəhbərliyi 
ilə işğal altında olan torpaqlarımızı azad etmək iqtidarındadır”. 

Digər çıxış edənlər də 
həmişə ordumuza güvən- 
diklərini, hər an əsgər və 
zabitlərimizin yanında ola- 
caqlarını söyləyiblər. 

Bundan sonra qanver- 
mə aksiyasına qatılan La- 
çın rayon sakinləri hərbi 
hospitalda müalicə alan 
yaralı əsgər və zabitlərimi- 
zə də baş çəkiblər. 

O KƏND BİZİM KƏNDİMİZDİ 
NAĞD ALI KƏNDİ 

“O kənd bizim kəndimizdi” rubrikasında növbəti yazını hazırlamaq 
məqsədi ilə kompüter masasının arxasında əyləşdim. Bu dəfə də qədim Qa- 
sımuşağı obasının kəndlərindən birinin keçmiş tarixinin möhtəşəm qaranlıq 
səhifələrinə çıraqla işıq salmaq fikrinə düşdüm. Deməli qarşıda məni çox 
maraqlı, düşündürücü məqamlarla yanaşı üzücü, kədərləndirici faciələrlə 
dolu faktlar da gözləyir. 

Nədənsə Qırxqız yaylasının ətəyində yerləşən böyük bir el-obanın - 
Qasımuşağı obasının kəndləri ilə bağlı yazı yazarkən qəlbim qan ağlayır, 
əllərim titrəyir. Sanki boynu bükük bənövşətək əsirlikdə qalan yurdumuz 
küskiincəsinə dilə gəlib: “Məni düşmən tapdağından azad edin!” - deyə ha- 
ray salır. Reallıqda isə hələlik işğal altında olan torpaqlarımızı azad etməyə 
gücümüz yetmir. 

Elə Qasımuşağı obası haqqında söz açacağımız növbəti yaşayış məntə- 
qəsi Şamkənd kəndinin inzibati ərazi vahidində yerləşən Nağdalı kəndidir. 
Bu kənd bölgədə sosial-iqtisadi cəhətdən yaxşı inkişaf etmiş, əsasən də kənd 
təsərrüfatı və heyvandarlıq sahəsində özünü tanıdan kəndlərdən biri sayı- 
lırdı. 

Kəndin tarixi durumu: Azərbaycan dilində olan alınma sözlərin əsas 
hissəsi ərəb, fars, monqol və rus mənşəli keçmiş sözlərdən ibarətdir. Qeyd 
edək ki, biz islam dinini əsrlər əvvəl qəbul etdikdən sonra Azərbaycan ədəbi 
dilinə ərəb mənşəli sözlərin zaman-zaman daxil olub onların bolluğunu tə- 
min edərək dilimizin lüğət tərkibinə əlavə edilmişdir. Bu cür sözlərin içə- 
risində şəxs adları bildirən sözlər nəzərəçarpacaq qədər çoxluq təşkil edir. 
Şəxs adını ifadə edən belə sözlərdən biri də Nağdalı sözüdür. İlk öncə şəxs 
adı kimi öz təsdiqini tapan bu söz bir müddət sonra dilimizdə antrotoponim 
kimi də işlədilməyə başlandı. 

Qeyd edək ki, Nağdalı yaşayış məskənlərinin adı da təsadüfən yaran- 
mayıb. Həmin antrotoponim Nəqdəli formasında təşəkkül tapmış, müəyyən 
zaman ərzində Nəğdəli formasını almış, rus dilinə tərcümə zamanı isə Azər- 
baycan dilində olan ə //a səs keçidinin baş verməsi nəticəsində Nağdalı kimi 
formalaşmışdır. Öz sözlərimizdən seçilməyən alınma söz olan Nəqdi-Əli sö- 
zü tələffüzə uyğunlaşmış, formaca dəyişmiş, mənasını itirməmiş, Həzrəti 
Əlinin (Əli ibn Əbu Talib) verdiyi, Həzrəti Əlinin bəxş etdiyi anlamındadır. 

Azərbaycan ərazisində bu adda bir neçə antrotoponim mövcuddur. Ab- 
şeron rayonunun Pirəkəşkül yaşayış məntəqəsi yaxınlığında da Nağdəli adlı 

bir kənd mövcud olmuşdur. Həmçinin Culfa rayonunun Yaycı kəndində yer- 
ləşən birmərtəbəli, dördbucaqlı formaya malik, giriş qapısı tağlı quruluşlu, 
qarşısında 8 ədəd tağlı pəncərələrə birləşmiş eyvanı olan Nağdəli adlı bir pir 
də var. Laçın rayonunun inzibati ərazi vahidində isə 1933 -cü ildə Nağdalı 
adlı iki kənd qeydə alınmışdır. Tədqiqatçılara görə, yaşayış məntəqələrindən 
birini Nağdalı adlı şəxs saldığı üçün onun adı ilə adlandırılmışdır. 

Laçın rayonunda olan digər yaşayış yerinin - Nağdalı kəndinin tarixi isə 
XX əsrin tam əvvələrinə təsadüf edir və o vaxta qədər bu ərazi yurd yeri idi. 
Burada Narzan adlı turş su bulağı olduğundan yurd yeri Narzan adlanırdı. 
Coğrafi ad kimi Narzan Rusiya Federasiyasında yerləşən Stavropol diyarına 
daxil olan Kislovodsk şəhərində də (Şimali Qafqaz ərazisində) qərarlaşır. 
Narzan soyuq, qazlı mineral su tipidir. Bu tipli su təbii qazlandırılmaya 
(təbii karbon qazını özündə saxlayır) malik, kalium-karbonatlı mineral su 
növüdür. Əsasən yay və payız aylarında iribuynuzlu mal-qaranı burada mü- 
vəqqəti saxlayardılar. 

Məlumat üçün qeyd edək ki, 1593-cü ildə Osmanlı dövləti tərəfindən 
Məğavuz nahiyəsinin oba, Kənd, qışlaq və məzrələri siyahıya alınmışdır. 
Həmin siyahıda Qasımuşağı obasının bir çox kəndlərinin adı olsa da, həmin 
siyahıda Nağdəli və ya Nağdalı adlı kənd yoxdur. 

Daha sonrakı dövrlərdə isə Məğavuz bölgəsi Səfəvi və Osmanlı savaş- 
larında əldən-ələ keçir və Məğavuz nahiyəsini yenidən zəbt edən osmanlılar 
1727-ci ildə vergi dəftərini yeniləməyə başladı. Həmin siyahıyaalma sənəd- 
lərində də Nəqdəli və ya Nağdalı kəndinin adma rast gəlmirik. Göründüyü 
kimi bu ərazilərdə belə yaşayış məntəqəsi əvvəllər qeydə alınmadığı aydın 
görünür. 

Kənd sakinləri arasında kəndin adı haqqında maraqlı məlumatlar söy- 
lənilir. Deyilənə görə XV əsrdən əvvəl burada tacirlik edən Ah adlı bir şəxs 
yaşamışdır. Tacirlik etdiyi dövrdə qətiyyən nisyə alver etmədiyinə görə ad- 
san qazanaraq ətraf kəndlərdə Nağd Ah kimi məşhurlaşır. Yaşadığı ərazi də 
bu şəxsin adından qaynaqlanır. 

Söylənilənlərdən digəri, ən çox reallığa yaxın olanı isə Paşa bəyin Hacı- 
samlı nahiyəsinin bəyi təyin edildiyi dövrə təsadüf edir. Belə ki, Zəngəzur 
qəzası parçalandıqdan sonra Paşa bəy həmin yurdu - Narzan adlanan bu yeri 
at və iribuynuzlu heyvanat verməklə nağd alıb. Nağd (nəqd, nağdı) almışam 
ifadəsi tədricən Nağdalı ifadəsi ilə əvəz olunmuşdur. Beləliklə, Nağdalı 
kənd adı bu cür yaranmışdır. 

Azərbaycanda Sovet hakimiyyəti qurulduqdan sonra, Qasımuşağı oba- 
sının digər kəndlərində olduğu kimi, Nağdalı kəndində də kolxoz yaradıldı. 
Təşkil edilən kolxoz Azərbaycanın qədim soylarından biri olan Sultanov- 

larin mal-qarası hesabına təşkil olundu. Kənd ərazisində İskəndər bəyə məx- 
sus ev müsadirə olunaraq əvvəlcə məktəb, sonralar isə sovxoz direktorları- 
nın yaşayış evi kimi istifadə edilmişdir. 

Bir müddət sonra, 1932-ci ildə S.M.Kirov adma südçülük, damazlıq 
sovxozunun əsası qoyuldu. Sovxoz yarandığı ilk günlərdən camaat arasında 
kəndin adı ilə Nağdalı sovxozu, bir müddət sonra isə sadəcə Sovxoz adlan- 
dırıldı. Hal-hazırda da bir çox sakinlərin yaddaşında kəndin adı elə Sovxoz 
kimi qalmaqdadır. 

Kənd xeyli ərazini əhatə etdiyindən Köhnə Nağdalı, Qubadın obası, 
Orta Narzan, Narzan, Sovxoz kimi məhəllələrə ayrılmışdı. Əvvəllər yalnız 
bu məhəllələr birlikdə sovxoz kimi fəaliyyət göstərirdi. Lakin 1961-ci ildə 
aparılan islahatlardan sonra Ələkçi, Şamkənd, Bozdağan, Çorman və Köhnə 
Çorman kəndlərinin ərazisində mövcud kolxozlar ləğv edildi və həmin kol- 
xozun ərazisində olan torpaq sahələri daha yaxşı bir quruluşa - dövlətə tabe, 
kollektiv kənd təsərrüfatı birliyi olan S.M.Kirov adma sovxozun ərazisinə 
qatıldı. 

Məhz Nağdalı kəndinin şöhrətlənməsi və ad-san qazanması elə sovxo- 
zun təşkilindən sonrakı dövrə təsadüf etdi. 

Kəndin mədəniyyəti: 1992-ci ildə Ermənistan Respublikası Silahlı 
Qüvvələri tərəfindən işğal edilənə qədər Nağdalı kəndində 200 yerlik klub 
binası, 250 yerlik məktəb binası, 2 mağaza binası, hamam, çörəkbişirmə se- 
xi, feldşer-mama məntəqəsi, kitabxana fəaliyyət göstərirdi. 

Bu ərazilərdə təbiətin sakinlərə bəxş etdiyi qiymətli abidələr mövcud 
idi. Belə abidələrin ən əsaslarından biri sayılan, dağ yamaclarında əzəmətlə 
ucalan, gövdəsinin diametri 4-5 metrə çatan və Azərbaycanın ilk qadın aka- 
demiki Validə Tutayuq tərəfindən qırmızı kitaba daxil edilən nəhəng qırmızı 
palıd ağaclarıdır. Bu ağaclar Nağdalı kəndinin istər mədəniyyətində, istərsə 
də iqtisadiyyatında böyük rol oynamışdır. Eyni zamanda daşlı-çınqıllı ya- 
maclarda közü gec sönən, uzun ömürlü ağac cinslərindən hesab edilən ardıc 
ağacının iki növünə bu ərazilərdə tez-tez rast gəlinirdi. 

Burada yaşayan insanlar əyirmə, toxuma, hörmə və gözəl tikmə tikmək 
qabiliyyətinə malik idilər. Demək olar ki, ailələrin çox hissəsində toxucu 
dəzgah (hana və yer hanası) var idi. Onlar hazırladıqları yun və pambıq ip- 
liklərdən xalça, kilim, palaz, keçə, fərməş, xurcun, şəddə, yun şal (parça) və 
digər xalça məmulatları toxuyurdular. 

Kənd sakinləri “Qasımuşağı xalçaları”, “Vərni”, “Çələbird”, “Qarabağ 
xalçası”, “Atlı, itli xalça” və digər xalçalar toxuyur və toxunmuş belə 
xalçaların müxtəlif üsullarla bir çox ehtiyacları ödəmək məqsədi ilə bazar- 
larda satırdılar. XX əsrin ortalarında kənd sakini Şükürova Əminə Müsləd- 

din qızının toxuduğu xalça və xalça məmulatları xüsusi ilə fərqlənirdi. Onun 
toxuduğu “Qasımuşağı xalçası”, “Qız xalçası”, “Çələbird xalçası”, “Atlı, itli 
xalça”, digər xalça və xalça məmulatlarının müəyyən hissəsi bu gün onun 
oğlu Şükürov Məhəmməd Məmmədyar oğlunun şəxsi kolleksiyasında qo- 
runub saxlanılır. 

Kənd ərazisində 1932-ci ildə sovxoz təşkil edildi. Kəndin iqtisadi cə- 
hətdən inkişaf etdirilməsi ilə yanaşı mədəniyyət məsələlərinin də inkişafı 
üçün xeyli işlər görüldü. Bu işlər sırasında ən əsas işlərdən biri bu ərazilərə 
avtomobil yolunun çəkilişi oldu. 

“Yol mədəniyyətdir, iqtisadiyyatdır, həyatdır”, - demişlər. Lakin uzun 
müddət Ələkçi, Şamkənd, Nağdalı, Bozdağan, Yuxarı Çorman kənd sakin- 
ləri Əhmədbəyli düzündən keçən və məsafəcə xeyli uzun, həmçinin olduqca 
narahat olan Lolabağırlı - Ələkçi avtomobil yolundan istifadə etmişdir. 
Yağmurlu hava şəraitində bu yolda hərəkət edən nəqliyyat vasitələri gün- 
lərlə yolda ləngiyirdi. Bu çətinlikləri aradan qaldırmaq məqsədi ilə çətinliklə 
olsa da Piçənis - Yuxarı Çorman - Nağdalı şose yolunun çəkilişi 1964-cü 
ildə başa çatdırıldı. 

Kənd ərazisində olan biçənək sahələrinə avtomobil yollarının çəkilişi 
əsasən 1970-ci illərin əvvəllərinə qədər davam etmişdir. Çətin dağ şərai- 
tində, qayalı, daşlı yerlərdə bu işlər çox da asanlıqla başa gəlmirdi. Yol çəki- 
lişində uzun illər S.M.Kirov adma sovxozun qabaqcıl mexanizatoru Ərşad 
Quluyev öz buldozeri ilə böyük fəallıq göstərmişdir. Sovxozun biçənək 
sahələrinə, binə yerlərinə yeni yollar çəkilmişdir. Yeri gəlmişkən qeyd edək 
ki, ətraf kəndlərə və kəndlərin ərazisinə olan sahələrə çəkilən yollar iş 
icraçısı Məhəmməd Mikayılovun tərtib etdiyi çertyoj əsasında çəkilib. 

Sovxozun “Göllüyurd”, “Sarımsaqlı”, “Kərtdaş”, “Sarı uçuq” sahələrinə, 
“Dəlik daş” adlanan qış binəsinə və digər sahələrə yeni yollar çəkilmiş və bu 
yolların ümumi uzunluğu artıq 1970-ci ilə qədər 30 kilometrdən çox idi. 

Yaxın keçmişə qədər bu kəndin meşələrində kömürxanalar olub, ətraf- 
larda əhəng quyuları yandırılıb, dəmirçixana, su dəyirmanı olub. Onların 
izləri erməni işğalına qədər qalırdı. 

Nağdalı kəndi yarandığı gündən özünün qəbul edilmiş ümumi ailə-məi- 
şət, toy, bayram və şənlik adətləri mövcud idi. Sovetlər dönəmində də yerli 
əhali mövcud qədim adət-ənənələrə hörmətlə yanaşmış, onları qoruyub sax- 
lamağa çalışardı. Son dövrlərə qədər burada toy, şənlik və digər mərasimlər 
qədim vaxtlarda olduğu kimi keçirilirdi. 

Bütün ağır işləri, əsasən də, mövsümi işləri, həmçinin xeyir və şər işləri 
yola vermək üçün ən gözəl adətlərdən biri - “hov” (“hav”, “iməcilik”) edir, 
birlikdə yaranmış vəziyyəti normallaşdırardılar. 

Kəndin təbiəti: Bu qədim torpağa qədəm qoyan hər kəsin diqqəti istər- 
istəməz ilk əvvəl əl dəyməmiş təbiət mənzərələri və bu ərazidə məskunlaşan 
hər kəsə qəlbi, könlü qədər yaxın, doğma olan, qanımıza işləmiş əsrarəngiz 
təbiətə yönəlir. 

Azərbaycan Respublikasının Laçın rayonunun Qasımuşağı obasında 
(indiki Şamkənd kənd inzibati ərazi dairəsində) yerləşən Nağdalı kəndi 
dağətəyi ərazidə, Çilgəzçay çayın bir hissəsi oan Nağdalıçayın (el arasında 
daha çox Narzançay kimi tanınırdı) sahilində yerləşir. Çay kəndi iki hissəyə 
ayırır. Kənd rayonun şimal-qərb istiqamətində, Qırxqız dağlarının cənub 
ətəklərində, rayon mərkəzindən 76 km, Bakı şəhərinin qərbində şose yolla 
510 km məsafədə qərar tutur. Xankəndi dəmir yolu stansiyası ilə şose yolla 
ara məsafəsi 120 km-dir. Dəniz səviyyəsindən 1814 metr yüksəklikdə yer- 
ləşir. Kəndin ətrafından üzü Qırxqıza doğru geniş yaylaqlar başlayır. Şərq- 
dən Bozdağan və Farraş, cənub-qərbdən Şamkənd, qərbdən Ələkçi, şimal- 
qərbdən Kəlbəcər rayonunun və şimaldan Dağlıq Qarabağın ərazisi ilə həm- 
sərhəddir. 

Yazda bu yerlərin çəmənliklərindən ötüb keçən hər kəs göz oxşayan 
gözəlliklərlə yanaşı ətrafı bəzəyən gül-çiçək ətrindən, otların min bir qoxu- 
sundan məsti-xumar olurdu. Güney və quzeyləri, meşə, tala və zirvələri do- 
lanarkən çiyələk, qantəpər, qırxbuğum, əvəlik, quşəppəyi, qazayağı, bağa- 
yarpağı, boymadərən, baldırğan, kəklikotu, qatırquyruğu, çaşır, andız, kənaf, 
zəyərək, zirə, gicitkən, çobanyastığı, ayıdöşəyi, bat-bat və digər bitkilərə 
rast gələrdi. 

Nağdalı kəndinin yerləşdiyi dağlıq, meşəli-çəmənli ərazilər və olduqca 
əlverişli coğrafi məkan, füsunkar təbiət, yaxınlıqdan axan Ələkçiçay və 
Narzançay, bərəkətli torpaqlar, yaylaqlara gedən çoxsaylı elat yollarının üs- 
tündə yerləşməsi bu ərazilərin gözəlliyinə bir gözəllik də qatırdı. 

Kəndin meşələrinin şahı palıd, vəziri isə vələs ağacını hesab etmək olar- 
dı. Meşə zolaqlarının əsasını təşkil edən bu ağaclar kənd əhalisi tərəfindən 
həm yanacaq vasitəsi olan oduncaq kimi, həm də bütün tikinti işlərində, müx- 
təlif alət və avadanlıqların hazırlanmasında ən yaxşı içlik xammal kimi isti- 
fadə edilirdi. Ağcaqayın, göyrüş, qarağac, cır meyvələrdən alma, armud, alça, 
yemişan, qaragilə, giviş, əzgil, həmərsin (itburnu və yaxud dərgil), zirinc və s. 
ağac və kol cinsləri meşə zolaqlarının yaranmasında xüsusi rol oynayır. 

Bu meşələrdə ən çox ayı, vaşaq, canavar, çaqqal, tülkü, porsuq, gəlin- 
cik, cüyür (əlik), çöl donuzu, dovşan, çöl pişiyi, kirpi və digər heyvanlara tə- 
sadüf etmək olar. Nağdalı kəndinin səmasından zığ-zığ, qaratoyuq, şana- 
pipik, bülbül, ağacdələn, bayquş, cur-cur, sərçə, qaranquş, qartal, quzğun, 

qızılquş, qırğı, çobanaldadan, bildirçin, alacəhrə, qırmızıdöş, alabaxta, arı- 
quşu (anqıran), qarğa, ala qarğa, çalağan, sar və s. quşlar əskik olmazdı. 

Kənd ərazisində hər birinin özünə məxsus adı olan uca zirvələr, sərt 
yamaclar, sıldırım qayalar, yaşıl düzlər, çəmənlər, sıx meşələr, dərin dərələr, 
dumanlı aşırımlar, qoynu xəzinəli gədiklər, gəzlər bir-birini əvəz edir. Ağca- 
yazı, Çalayurd, Atqoruğu, Gödəklər, Uzunyal, Dəlik daş, Kotanqaya, Cana- 
varqayası, Birinci ferma, İkinci ferma, Hilal hoppanan, Dolubasan, Qara- 
qaya, Qırxqız, Rusölən, Qarıbulağı, Çiçəkli, Tala biçənək, Şükürün dam- 
daşı, Kərtdaş, Məşədiibişdi, Göllüyurd, Qətlağacı, Zağanın güneyi, 
Sarıuçuq, Demilinin dərəsi, Qurdqajı yurdları, Peçatlı qaya (Möhürlü məna- 
sındadır), Tumaslı yurdu, Nəsibli, Qətərqaya, Arpalar, Mama, Hacıpənahm 
düzü, Vəliyəddin vurulan, Təkarmud, Qaradəmirçi yurdu, Sarımsaqlı, 
Hacıağalılar, Şirvanlının dərəsi və s. 

Kəndin ərazisində olan gur sulu Narzançay və Qubadın dərəsindən axan 
axar su əsas su mənbələrindən hesab edilirdi. Ərazinin zəngin meşələrə və 
bitki örtüyünə sahib olmasına baxmayaraq iqlim şəraitindən asılı olaraq çay 
və bulaqların suyu gah azalır, gah da artır. Qeyd edək ki, bu proseslər qısa 
müddət ərzində davamlı olur. 

İlk vaxtlar kənd ərazisində olan bağ və bostanlar mənbəyini çaydan 
götürən su arxları ilə suvarılırdı. Sovxozun təşkilindən sonra idarə və təş- 
kilat binaları dəmir borularla su ilə təmin olundu. Son dövrlərdə, əsasən də 
1970-ci illərin əvvəlindən əhalinin suya olan tələbatını ödəmək üçün kəndə 
dəmir və plastmas borularla su çəkilmişdir. 

Qırxqız dağının ətəyində yerləşən bu kəndin ərazisində yayı bumbuz, 
qışı ilıqsuyu olan çoxlu bulaqlar qaynayırdı ki, bu bulaqlar meşə və çə- 
mənliklərin yaraşığı idi. Hacıavaz, Çömçə bulaq, Rəşidin bulağı, Qoşabulaq 
və digər adlarla tanınan bulaqlar əhalinin içməli suya olan ehtiyacını ödə- 
məklə yanaşı müxtəlif məqsədlər üçün də yararlı idi. Soyuducunun olmadığı 
zamanlar buz bulaqların yaxınlığında quraşdırılmış qurğulardan, ya da bu- 
laqların özündən soyuducu kimi istifadə edilirdi. Hətta günlərlə orada qalan 
məhsul öz keyfiyyətini, təravətini olduğu kimi saxlayırdı. 

Bu yerlərin mürəkkəb dağlıq relyefi, çox sərt iqlimi bütün amillərə öz 
təsirini göstərir. Burada iqlim yayda sərin, qışda soyuq olur. Orta illik tem- 
peratur 01°C ilə 07°C arasında dəyişir. Yağıntıların illik miqdarı 750-850 
mm-ə qədər olur. 

Camaatın ictimai həyatı: Kənddə yaşayan əhalinin əsas hissəsini qə- 
dim tarixi, özünəməxsus adət-ənənəsi olan, Hacısamlı elinin sayılıb-seçilən 
və əslən oğuz türklərinin salur boyunun təkəli (təkə-tiirkmən) tayfasının bir 
qolu olan Qasımuşağı tayfası təşkil edir. Qalan əhali isə sovxozun təşkilin- 

dən sonra yeni iş yerlərinin açılması səbəbindən bölgənin ətraf kəndlərindən 
buraya işləmək məqsədi ilə köçüb gələn ailələr olmuşdur. Sovet hakimiy- 
yətinin ilk illərində Qasımuşağı obasının tərkibində olan Araxış kənd əhali- 
sinin köçürülməsi nəticəsində İbrahimuşağı tirəsinin nümayəndələrinin 
müəyyən hissəsi bu kənddə məskunlaşdı. 

XVIII yüzilliyin sonu XIX yüzilliyin əvvəllərində Qərbi Azərbaycanda 
baş vermiş təkmillətli Ermənistan Respublikası yaratmaq məqsədi ilə oradan 
deportasiya edilmiş bir neçə ailə Nağdalı kəndində məskunlaşmış, burada 
yaşayan əhali ilə qaynayıb-qarışmışlar. 

Sovet hakimiyyətinin bu əraziləri işğal etməsindən sonra əhalinin kənd 
təsərrüfatının müxtəlif sahaləri ilə məşğul olmasına baxmayaraq onsuz da 
yaşayış şəraiti ağır olan insanların vəziyyəti daha da çətinləşdi. Kənd sakin- 
ləri arasında özünün rahat yaşayış və rifah halının yaxşılaşdırılması üçün 
çalışanlar Sovet hökumətinin kollektivləşmə zamanı apardığı siyasətin qur- 
banına çevrildilər. Hətta bu siyahıda kiçik yaşlı uşaqlar var idi. Məm- 
mədovlar ailəsi də belə ailələrdən biridir: Novruz Məhəmməd oğlu Məm- 
mədov, Fatma İbiş qızı Məmmədova, Səmayə Əbdül qızı Məmmədova, 
Hərbə Müsləddin oğlu Məmmədov, Mötəbər Müsləddin oğlu Məmmədov, 
Əsiraman Müsləddin oğlu Məmmədov, Novruz Müsləddin oğlu Məm- 
mədov, Əliko Müsləddin oğlu Məmmədov, Əvəz Müsləddin oğlu Məm- 
mədov Qazaxıstan Respublikasına sürgün edildi. İki yaşlı Əsiraman Müs- 
ləddin oğlu Məmmədov sürgündə həlak oldu. Bir neçə il sonra bəraət alan 
ailə əvvəlcə Qarabağa, bir müddət sonra isə Nağdalıya geri dönür. 

Faşist Almaniyası üzərində qələbədən bizi 70 ilə yaxın bir məsafə ayır- 
masına baxmayaraq o dəhşətli müharibənin vurduğu yaralar hələ də Nağdalı 
kənd sakinlərinin yaddaşından silinməyib. Arxa cəbhədə olduğu kimi ön 
cəbhədə də bu kəndin sakinləri qəhrəmanlıqla vuruşmuşdur. Əliyev Pənah 
Rüstəm oğlu, İsmayılov Şöhlət Çərkəz oğlu, Nuriyev Bərşid Şükür oğlu, 
Nəsibov Məhəmmədəli Firuddun oğlu, Nəsibov Nəsib Firuddun oğlu, İsma- 
yılov İdris Həbib oğlu, İsmayılov Bəhlul Ədil oğlu, Novruzov Əjdər Əb- 
düləli oğlu, Novruzov Qara Əbdüləli oğlu, Novruzov Əli Əbdüləli oğlu, 
Bayramov Əli Cümşüd oğlu, Məhərrəmov Cəmil İbrahimxəlil oğlu, Mehdi- 
yev Məhəmməd Əbülqasım oğlu və digərləri bu müharibənin iştirakçısı ol- 
muşdur. 

Sovet-alman müharibəsinin kənd sakinlərinin taleyinə vurduğu yaralar 
hələ tam sağalmamış mənfur qonşularımızın Azərbaycana qarşı torpaq id- 
diaları ilə başlatdığı Qarabağ müharibəsi yerli əhalinin sinəsinə yeni sağal- 
maz yaralar, açılmaz düyünlər vurdu. Kənddə yaşayan günahsız dinc sakin- 
lərdən bir çoxu Qarabağ müharibəsi zamanı əsir və ya da girov düşərək mü- 

naqişə zonasında erməni terrorunun qurbanına çevrilmişdir. Qarabağ müha- 
ribəsinin nəticəsində taleyinə didərginlik damğası vurulan ailələrin bir çoxu 
daha böyük faciələrlə üz-üzə qaldı. Nağdalı kəndi Laçın rayonunda ən çox 
dinc sakinlərini şəhid verən kəndlərdən biridir. Şamkənd kənd orta məktə- 
bində müəllim işləyən Arif Qələndər oğlu Hümmətovun həyat yoldaşı Səma 
Aydın qızı Kərimova yaş yarımlıq övladı Nurlanə ilə 31 mart 1993-cü ildə 
Kəlbəcər rayonu ərazisində ermənilərə əsir düşür. Haylar tərəfindən dəhşətli 
işgəncələrə tab gətirməyən Səma şah damarını kəsərək intihar edir. Sonda 
erməni əsirliyindən azad edilsə də, erməni daşnakları tərəfindən avtomat 
silahının qundağı ilə dəfələrlə boynunun ardına vurulmuş zərbələr nəticə- 
sində gözləri tutulan körpə Nurlanə isə bu gün həyat adlı pəncərənin işığına 
həsrətdir. 

1992-ci ilin avqust ayının son günlərində məcburi köçkünlük həyatı ya- 
şayan, Azərbaycanın fərqli bölgələrində məskunlaşan, yaxın qohumluq əla- 
qələri olan 6 ailə (Abdullayev Abdulla Bədəl oğlunun, Alməmmədov Şəmil 
Alməmməd oğlunun, Hümbətov Eyvaz İsmayıl oğlu, Hümbətov Vəzir 
İsmayıl oğlunun, Mehdiyev Hümbət Əbülqasım oğlunun, Mehdiyev Mə- 
həmməd Əbülqasım oğlunun ailəsi) birlikdə heyvandarlıq üçün daha əlve- 
rişli şərait yaratmaq məqsədi ilə Goranboy rayonunun Ballıqaya kəndinin 
ərazisində yerləşən Gülüstan meşəsi adlanan ərazisində alaçıqda (çadırda) 
məskunlaşdılar. 

Məskunlaşdıqdan üç gün sonra 28 avqust 1992-ci il tarixində səhər saat 
5 radələrində Ermənistan Silahlı Qüvvələrinin yaratdığı diversiya qrupunun 
10-12 nəfər üzvü alaçıqları xüsusi amansızlıqla, iri çaplı silahlardan və 
qumbaraatanlardan atəşə tutdu. Atəş nəticəsində dinc sakinlərdən 25 nəfər 
şəhid oldu, 5 nəfər ağır yaralandı, 4 nəfər isə yüngül xəsarətlər aldı. 

Ermənilər tərəfindən törədilmiş bu soyqırım hadisəsinə aid açılmış 
cinayət işinin materialları və faktlar Azərbaycan Respublikası Hərbi Proku- 
rorluğunda Memorial Soyqırım muzeyində qorunub saxlanılmaqdadır. 

Kənd əhalisindən Qarabağ müharibəsi zamanı Abdulla Bədəl oğlu Ab- 
dullayev (1934 - 28.08.1992), Fərman Abdulla oğlu Abdullayev 
(20.08.1962 - 28.08.1992), Səadət Abdulla qızı Abdullayeva (01.12.1973 - 
28.08.1992), Əvəz Baxşeyiş oğlu Cəfərov (28.03.1968 - 15.09.1993), Səma 
Aydın qızı Kərimova (31.12.1969 - 31.03.1993), Hümbət Əbülqasım oğlu 
Mehdiyev (1930 - 28.08.1992), Qənirə İbrahimxəlil qızı Mehdiyeva (1935 
- 28.08.1992), Fikrət Hümbət oğlu Mehdiyev (1961 - 28.08.1992), Ayna 
Hümbət qızı Mehdiyeva (1967 - 28.08.1992), Mehdi Hümbət oğlu Mehdi- 
yev (1973 - 28.08.1992), Rəhbər Məhəmməd oğlu Mehdiyev (1953 - 
28.08.1992), Nübar Muradxan qızı Mehdiyeva (Kəlbalıyeva) (01.12.1952 - 

28.08.1992), Gülayə Əli qızı Mehdiyeva (1925 - 28.08.1992), Sürayə Mə- 
həmməd qızı Mehdiyeva (1956 - 28.08.1992), Səfər Azad oğlu Mirzəyev 
(09.02.1939 - 16.07.1992), Hürzaman Qara qızı Hümbətova (1959 - 

28.08.1992), Elçin Vəzir oğlu Hümbətov (1980 - 28.08.1992), İsmayıl Və- 
zir oğlu Hümbətov (1984 - 28.08.1992), Nəbadi Vəzir oğlu Hümbətov 
(1986 - 28.08.1992), Bəxtiyar Vəzir oğlu Hümbətov (1982 - 28.08.1992), 
Gülnar Vəzir qızı Hümbətova (20.02.1988 - 28.08.1992), Canpolad Vəzir 
oğlu Hümbətov (03.1992 - 28.08.1992), Eyvaz İsmayıl oğlu Hümbətov 
(05.06.1969 - 16.04.1994), Qənahət Əkbər oğlu Quliyev (01.06.1954 - 
1992), Bəyim Aydın qızı Mehdiyeva (1959 - 28.08.1992), Zeynəb Hüseyn 
qızı Vəliyeva (1899 - 28.08.1992), Minarə Əbülqasım qızı Alməmmədova 
(1938 - 28.08.1992), Zeynəb Şəmir qızı Alməmmədova (02.02.1972 - 

28.08.1992), Kəmalə Şəmil qızı Alməmmədova (03.12.1976 - 28.08.1992) 
şəhidlik zirvəsini fəth edən fatehlərdəndir. 

Yusif Pənah oğlu Əliyev (1938 - ?), Asif Pənah oğlu Əliyev (1954 - ?), 
Hənifər Zülfüqar qızı Əliyeva (1938 - ?) faciəli şəkildə itkin düşmüşlər. 

Əlverişli və səfalı bir ərazidə yerləşən Nağdalı kəndində hər kəsin he- 
sablaşdığı adı bəlli, öz gözəl işləri, savadı ilə fərqlənən kişilər var idi. Əfqan 
Abduləli oğlu Novruzov, İmran Məmmədrza oğlu Məmiyev, Azay Hümbət 
oğlu Məmmədov, Yusif Pənah oğlu Əliyev öz əməlləri ilə hörmət qazanmış 
və el arasında sayılıb-seçilən ağsaqqallardan idi. 

Qarabağın tanınmış seyidlərindən biri sayılan, el-obada imanlı bir şəxs, 
el ağsaqqalı Seyid Yusif Ağa (Məmiyev Yusif Məmmədrıza oğlu) 25 de- 
kabr 1937-ci ildə bu kənddə anadan olmuşdur. 

Heyvandarlıqda qazanılan nailiyyətlərə görə Laçın rayonunu nəinki res- 
publikada, hətta o vaxtlar bütün keçmiş SSRİ miqyasında tanıdan adamlar 
az olmamışdır. Belə insanlardan biri 1970-ci illərdə Kirov adma sovxozun 
sağıcısı, Qəhrəman ana Şərqiyyə Vəliyeva təkcə Nağdalıda, Qasımuşağı 
obasında deyil, onun hüdudlarından çox-çox kənarlarda yetərincə tanmırdı. 
SSRİ Ali Soveti Rəyasət Heyətinin 22 mart 1966-cı il tarixli fərmanı ilə 
əmək sahəsində qazandığı müvəffəqiyyətlərə görə Kirov adma sovxozun 
sağıcısı, Şərqiyyə Əkbər qızı Vəliyeva Sosialist Əməyi Qəhrəmanı adma la- 
yiq görülmüşdür. 

Sovet hakimiyyətinin ilk günlərindən kənddə təhsilə və elmə xüsusi 
önəm verilirdi. XI Qızıl Ordu Qasımuşağı obasının ərazisini işğal etdikdən 
sonra kənddə kiçik yaşlı uşaqlar ibtidai təhsili Nağdalı kəndində fəaliyyətə 
başlayan Nağdalı kənd 4 illik ibtidai məktəbində, tam orta təhsili isə Kiird- 
hacı kənd ümumtəhsil orta məktəbində almalı oldular. Böyük Vətən müha- 
ribəsi illərindən sonra məktəb 7 illik natamam orta məktəb kimi fəaliyyətə 

başladı. 1968-1969-cu tədris ilində isə Nağdalı kənd natamam orta mək- 
təbinin binasında yeni siniflərin açılması nəticəsində VII sinfi bitirən şagird- 
lər artıq Kürdhacı kənd ümumtəhsil orta məktəbində deyil, Nağdalı kənd 
ümumtəhsil orta məktəbində təhsillərini davam etdirməli oldular. Sovet 
hakimiyyəti dövründə Nağdalı kənd əhalisindən ilk ali təhsil alan Məhəbbət 
Azay oğlu Məmmədov olmuşdur. 

2009-cu il dekabr ayına olan məlumata əsasən kənd sakinlərinin sayı 
1053 nəfər (238 ailə), 2015-ci ilin dekabr ayında aparılan siyahıyaalma 
zamanı isə kənd sakinlərinin sayı 1052 nəfərdir (259 ailə). 

Əhalinin məşğuliyyəti: Keçən əsrin əvvəllərində Qasımuşağı obasında 
mədəniyyət, sənətkarlıq və heyvandarlıq sahələrində xeyli inkişaf etmiş iri, 
abad kəndlər var idi. Bu cür kəndlər sırasında Nağdalı kəndinin adını xüsusi 
olaraq qeyd etmək olar. Münbit torpağı, zonanın təbii şəraiti, əlverişli iqli- 
mi, hər tərəfdən xırda çay və bulaqlarla əhatə edilən ərazilərin olması səbə- 
bindən Nağdalı kəndinin iqtisadiyyatının əsasını heyvandarlıq, bir xeyli his- 
səsini əkinçilik, qismən də olsa arıçılıq və bağçılıq təşkil edirdi. Əkinə ya- 
rarlı sahələrdə buğda, arpa, vələmir və başqa dənli bitkilər, eləcə də çoxillik 
yem bitkiləri becərilirdi. 

Kənd qadınları toxuculuqla məşğul olur, ip əyirir, naxışlı paltarlar, co- 
rablar, xalça məmulatları toxuyurdular. Hətta təsərrüfat işlərində kişilərlə çi- 
yin-çiyinə çalışırdılar. 

Nağdalı kənd əhalisinin məşğulluğunun daha da yaxşılaşdırılması və 
kəndin iqtisadi inkişafı 1930-cu illərin əvvəlində daha qabarıq şəkildə özünü 
göstərməyə başladı. Nağdalı kəndində kənd təsərrüfatının inkişafına hər cür 
şəraitin hökm sürməsi sənətkarlığın inkişafına böyük imkanlar yaratdı. 
1960-cı illərin sonunda bu ərazilərə hava yolu ilə elektrik xətlərinin çəkil- 
məsi insan əməyinin yüngülləşməsinə kömək etdi. Kənddə əmək alətləri, 
parça, xalça, gön-dəri məmulatı, məişət avadanlıqları hazırlayan çoxlu in- 
sanlar meydana gəldi. Eyni zamanda oduncaq istehsalı, dülgərlik, ovçuluq, 
bənnalıq, rəngsazlıq və digər sahələrdə çalışan insanlar var idi. 

Meşədə bitən cır meyvə və giləmeyvələrdən meyvə qurusu (qax) hazır- 
lanır, müxtəlif məqsədlər üçün istifadə edilir. Bunlardan əlavə toxuculuq 
çox yaxşı inkişaf etmişdir. Yerli qoyun növlərinin yununun xüsusiyyətlərinə 
uyğun xalca məmulatları toxunurdu. Dəmirçilik, kömür, əhəng, taxta-şalban 
istehsalı, dərman bitkilərinin toplanıb təhvil verilməsi də əhalinin məşğuliy- 
yət növlərindən biri idi. 

Ucsuz-bucaqsız geniş bir ərazini əhatə edən Qırxqız yaylaqları burada 
yaşayan kənd sakinləri üçün təbiətin onlara bəxş etdiyi əvəzsiz bəxşiş idi. 

1988-ci ilin əvvəllərində torpaq iddiası ilə mənfur qonşularımız ermə- 
nilər elan olunmamış müharibəyə başladı. 1992-ci il 18 may tarixində Laçın 
şəhəri və şəhərə yaxın ərazilər Ermənistan Silahlı Qüvvələri tərəfindən işğal 
edildikdən sonra Nağdalı kəndinin ərazisi döyüş meydanına çevrildi. 29 
may 1992-ci il tarixinədək müdafiə olunsa da, sonda ətraf kəndlərlə birlikdə 
Laçın rayonunun bütün ərazisi işğal edildi və Ermənistan Silahlı Qüvvələ- 
rinin işğalçı siyasəti bu kəndə ağır zərbə vurdu, kənd ərazisini dəhşətli bir 
xarabazara çevirdi. Nəticədə mühasirədə qalan kənd sakinləri ermənilərin 
təcavüzünə məruz qalmış, məcburən yaşadıqları dədə-baba yurdundan köç- 
kün (məcburi!) düşdülər. İşğal nəticəsində Nağdalı kəndinin yeraltı, yerüstü 
sirləri düşmən tapdağına çevrildi. 

Bir müddət sonra yenidən Azərbaycan Silahlı Qüvvələri tərəfindən azad 
edilən kənd ərazisində yaşayış bərpa edilməyə başladı. 02-03 aprel 1993-cü 
il tarixində Kəlbəcər rayonunun işğalından sonra mühasirədə qalan kənd 
sakinləri məcburən kəndi birdəfəlik tərk etdilər. 

Azərbaycanın müxtəlif bölgələrinə pərən-pərən düşmüş kənd sakinləri 
arasında olan bütün əlaqələr kəsildi. Xeyir-şər mərasimlərində və ya təsa- 
düfən bir-biri ilə rastlaşan həmkəndlilərin biri digərinin sevincindən, kədər 
və dərdindən xəbərdar olur. Elə bu səbəbdən də kəndin qədim adət-ənə- 
nələri, mədəniyyəti, davranışları və digər özünəməxsus xüsusiyyətləri itib- 
batmaq, unudulmaq üzrədir. 

Düşmən tapdağında qalan torpaqlarımızla bağlı həqiqətləri bilməyi- 
mizdən və reallığın bizlərin maraqları ilə uyğunlaşmaması üzündən üzdə bu 
reallığa etiraz etsək də, qəlbən əsl reallıqla barış- 
maq məcburiyyətində qalırıq. Doğrusu bu real- 
lıqla barışmaq mənim üçün də olduqca çətin bir 
işdir. 

Bağışla bizi, bağışla düşmən tapdağından 
azad edə bilmədiyimiz ana vətən! Amma gözlə 
bizi, mütləq gəlib sənin düşmən tapdağında olan 
torpaqlarını azad edəcəyik. Həmin gün yaxın, ya 
uzaqdır, deyə bilmərəm! 

Sultan HÜMBƏTOV 

MÜSAHİBƏ 

“İNSANLARIN QARŞISINA MİLLƏT VƏKİLİ KİMİ ÇIXMAQ 
MİLLƏT VƏKİLLİYİNƏ NAMİZƏD KİMİ ÇIXMAQDAN FƏRQLİ 

BİR SİTUASİYADIR” 

Jurnalımızın ötən sayında 121 saylı Laçın 
Seçki Dairəsindən Milli Məclisə namizədliyi 
Yeni Azərbaycan Partiyası tərəfindən irəli sü- 
rülmüş iqtisad elmləri iizrə fəlsəfə doktoru 
Mahir Abbaszadədən müsahibə götürmüşdük 
və seçiləcəyi təqdirdə ondan millət vəkili kimi 
müsahibə alacağımıza söz vermişdik. Vədimizə 
sadiq qalaraq millət vəkili Mahir Abbaszadə 
ilə müsahibəni “Laçın yurdu” jurnalının oxu- 
cularına təqdim edirik. 

- Xoş gördük, Mahir müəllim. Bayram tətiliniz necə keçdi? 

- Çox yaxşı. Novruz bayramımız ona görə önəmlidir ki, hər şeydən 
əvvəl milli adət-ənənələrimizə əsaslanır. Bu bayram tarixi keçmişimizi 
özündə saxlayır və yaşadır. Əsrlər boyu Azərbaycan xalqı Novruz bayramı- 
nı bu və ya digər formalarda keçirmişdir. Sovet dövründə buna bəzi qadağa- 
lar qoyulmasına baxmayaraq, həmin vaxtlar çəkilmiş filmlərə baxanda da 
Novruz bayramı ilə bağlı kifayət qədər məlumatlara rast gəlirik. Ulu öndə- 
rimiz 1969-cu ildə hakimiyyətə gəldikdən sonra bütün sahələrdə dəyişiklik- 
lər baş verdi və bu halda Novruz bayramına da dövlət səviyyəsində bir qayı- 
dış oldu. O zamandan Azərbaycan xalqı bu bayramı daha sərbəst keçirməyə 
başladı, biz də hər il Novruz bayramını hamılıqla bir yerdə qeyd etdik. 

Mənim üçün 2016-cı il ona görə çox yadda qalan illərdən oldu ki, bay- 
ramı laçınlılarımızm məskunlaşdığı və inzibati mərkəzimiz sayılan Taxta- 
körpüdə soydaşlarımızla bir yerdə qarşıladıq, bir-birimizi təbrik etdik. Bu, 
həm də millət vəkili kimi birinci Novruz bayramım idi ki, seçicilərində bir 
yerdə Taxtakörpüdə qeyd edirdim. Bayram tədbirindən çox yüksək təəssü- 
ratlarla qayıtdım. Eyni zamanda seçicilərimlə təmasda oldum, onlarla çox 
mehriban görüşlər keçirdim. Təəssüflər olsun ki, vaxtımızın azlığı ilə əlaqə- 
dar olaraq bəzi seçicilərimin dəvətlərini qəbul edib çaylarını içə bilmədim. 
Amıııa onların hər birinə söz verdim ki, qarşıdakı günlərdə gəlib sizlərlə 
təkrar-təkrar görüşəcək, çayınızı içəcəm. Onu da bildirim ki, tədbir çox yük- 
sək səviyyədə təşkil edilmişdi. Xüsusilə incəsənət adamlarının tədbirdə işti- 

rakı, balacaların rəqsi, Taxtakörpii yaxınlığında yerləşən hərbi hissənin əs- 
gərlərinin bayram şənliyinə qatılması hər birimizdə xoş ovqat yaratdı. Təd- 
birin əvvəlində Laçınımızın tarixi köklərinə əsaslanan milli adət-ənənələ- 
rimizin nümayişi, nənələrimizin yuxa yayması, nehrə çalxalaması, Laçın 
Tarix-Diyarşünaslıq Muzeyindən gətirilmiş nümunələrə baxmaq olduqca 
gözəl hisslər idi. Yəni bunları sıralayaraq sadalamağı ona görə özümə borc 
bilirəm ki, bu tədbir mənə çox yaxşı təəssürat bağışlayıb. İndi də fürsətdən 
istifadə edib elə sizin vasitənizlə bütün Azərbaycan xalqını, o cümlədən La- 
çın rayonunun sakinlərini Novruz bayramı münasibətilə təbrik edir, onlara 
uzun ömür, cansağlığı diləyirəm. Onu da arzulayıram ki, növbəti illərdə cə- 
nab prezidentimiz İlham Əliyevin rəhbərliyi ilə işğal olunmuş torpaqlarımı- 
za qayıdaq, bayram tonqallarını Laçında yandıraq. Həmin il bizim üçün iki- 
qat, üçqat bayram olsun ki, həm Novruz bayramını, həm də doğma yurda 
qayıdışımızı qeyd edək. 

- Birinci dəfədir ki, millət vəkili seçilirsiz. Milli Məclisdəki ilk təəs- 
süratınızı da bizimlə bölüşməyinizi istərdik. 

- Deyim ki, 2015-ci il Azərbaycan Respublikasının tarixində çox 
mühüm hadisələrlə yadda qalıb. Belə hadisələrin ön sıralarına Azərbaycanda 
ilk dəfə Avropa oyunlarının keçirilməsi, idmançılarımızın komanda hesa- 
bında 2-ci yeri tutması, uğurlu xarici və daxili siyasət, qeyri-neft sektorunun 
inkişafı, ümumdaxili məhsulun artımını aid etmək olar. Ölkənin siyasi həya- 
tında çox mühüm hadisələrdən biri də 2015-ci il noyabrın 1-də Milli Məcli- 
sə seçkilərin keçirilməsidir. Mən də Laçın rayonundan Yeni Azərbaycan 
Partiyasının namizədi kimi seçkilərə qatılmışam. Seçicilərimin hamısına 
təşəkkürümü bildirirəm ki, seçkilərdə çox aktiv iştirak ediblər. Təxminən 
72,5 faiz səslə digər namizədlərdən qabaqda olmuşam. Ən əsası odur ki, 
seçkilərdə Yeni Azərbaycan Partiyası, o cümlədən partiyanın Laçın rayon 
təşkilatı qalib gəlibdir. Bundan sonra Milli Məclisdə fəaliyyətə başlamışam. 
2015-ci il noyabrın 1-i mənim üçün çox yadda qalan günlərdən biridir. Ona 
görə ki, mənim indiyə qədərki həyatımdan fərqli olaraq başqa bir həyatım, 
parlament həyatım başlayır. Təəssüratlar çox yaxşıdır. Belə deyək, parla- 
mentin iş üslubuna yavaş-yavaş öyrəşirik. Həm də deyərdim ki, millət vəkili 
kimi məsuliyyət daşımaq ağır bir məsələdir. O nöqteyi-nəzərdən düşünürəm 
ki, parlament həyatı mənim üçün yenidir. Amma təvazökarlıqdan uzaq ol- 
masın, savadım, dünyagörüşüm, əxlaqım və insanlara olan münasibətim, 
həm də seçkilərdə böyük səs üstünlüyü ilə qalib olmağım parlamentdə daha 
aktiv iştirak etməyimə stimul verəcəkdir. Artıq bu aktivlik özünü göstər- 
məkdədir. Hesab edirəm ki, zaman gəlib keçəcək, məni seçən, mənə etimad 
göstərən insanlar, həm də hakim partiya. Yeni Azərbaycan Partiyası mənim 

şəxsimdə ən doğru, düzgün seçim etdiklərinə əmin olacaqlar. Mən isə əməli 
fəaliyyətimlə onların yanılmadıqlarını sübut etməyə çalışacam. 

- Seçicilərdə bir narahatçılıq olur ki, deputatlığa namizədlər seçici- 
lərlə tez-tez görüşsələr də, deputat mandatı qazanandan sonra bu gö- 
rüşlər sanki arxa plana keçir. Amma siz öz fəaliyyətinizlə bu narahat- 
çılığı neytrallaşdırdınız. Seçicilərlə namizəd və deputat kimi görüşmə- 
yin fərqli cəhətlərini sizin dilinizdən eşitmək maraqlıdır. 



- Çox doğru izah etdiniz. Mən həmişə demişəm, bu gün də deyirəm ki, 
millət vəkilinin fəaliyyəti 2 istiqamətdədir. İstiqamətlərin biri parlament 
fəaliyyətidir. Çünki səni bir dairə seçir, Milli Məclisin üzvü edir. Amma sən 
bütövlükdə respublikanın millət vəkili olursan. Yəni bu o deməkdir ki. Milli 
Məclisdə qəbul olunmuş qərarların, qanun layihələrinin hazırlanmasında 
yaxından iştirak etməlisən. Təbii ki, bu fəaliyyət ilk növbədə komitə, sonra 
plenar iclas səviyyəsindədir. Xüsusilə, səni seçən insanların, bütövlükdə 
xalqın mənafeyinin gözlənildiyi qanunların qəbul olunması sənin işlərinin 
ən əsasıdır. İkinci bir fəaliyyət isə səni seçən insanlarla təmasındır. Seçkidən 
sonra seçicilərin yanma gəlmək, söhbət etmək, problemləri ilə təkrar-təkrar 
maraqlanmaq istənilən millət vəkili üçün çox böyük fəxarətdir. Səmimi eti- 
raf edim ki, mən bu cür fəxarətin, qürurun içindəyəm. Bu mənim parlament 
fəaliyyətimi bir az da gücləndirir. Başqa bir məsələ də var ki, siz dediyiniz 
kimi, insanların qarşısına millət vəkili kimi çıxmaq millət vəkilliyinə na- 

mizəd kimi çıxmaqdan tamam fərqli bir situasiyadır. Seçki vaxtı insanların 
qarşısına çıxanda, mənim öz düşüncəmə görə, insan o hissləri keçirdir ki, 
hələ növbə səni seçənlərindir. Çünki çalışırsan ki, seçicilərin seçki qutusuna 
yaxınlaşsın, səs versin, səni seçsin. Amma seçkidən sonrakı mərhələdə artıq 
sən özünü o insanlara borclu sayırsan. 

Amma mən bu seçkiyə qatılarkən insanların isti münasibətini həm seçki 
dönəmində, həm də seçkidən sonrakı dönəmdə hiss etdim. Xarakterim belə- 
dir ki, insanlarla polemikanı, müzakirəni sevirəm. Əslində insanlar ya seçki, 
ya seçkidən sonrakı dönəmdə çox şeylər istəmirlər. İstədikləri səninlə görüş- 
mək, dərdləşməkdir. İnsanlarımızın intellekt səviyyəsi, dünyagörüşü elə bir 
səviyyəyə gəlib çatmışdır ki, həll edə bilmədiyin problemləri izah edəndə 
bunu çox normal qarşılayırlar. Düşünürlər ki, bunlar sənin imkanların və 
səlahiyyətlərin daxilində deyil. Konkret olaraq deyərdim ki, seçicilərim səs 
verməklə öz borclarından çıxıblar. İndi növbə mənimdir. Qarşıdakı 5 ildə 
məni seçən insanlarla təmasda olmaq çox böyük başucalığı gətirəcək. 
Çalışıram ki, işlərimi də bu istiqamətdə qurum. 

- Çox gözəl bir məqama toxundunuz. Ani bir sual yarandı. Borc ve- 
rən borcunu artıqlaması ilə tələb etmirmi? Obrazlı desək, verdiyi səsin 
“faizini” də istəmir ki? 

- Adamlar bir neçə qismə bölünürlər. Onların hansı qismə bölünməyin- 
dən asılı olmayaraq hamısı mənim üçün dəyərlidir. Bəziləri düşünürlər ki, 
bu, seçki prosesidir, ölkənin siyasi həyatında iştirak etmək, seçmək də on- 
ların vətəndaşlıq borcudur. Bir qisim insanlar səni həddindən artıq yaxından 
tanıyan, səninlə şəxsi münasibəti olan insanlardır. Bunlar mənim dostum, 
qohumum, kəndçim kimi seçki kampaniyasına qoşulubdur. Seçki bitəndən 
sonra da düşünmürlər ki, millət vəkili onların hansısa problemini həll et- 
məlidir. Başqa bir qisim insanlar o fikirdədir ki, seçdikləri millət vəkili daim 
onların xidmətində durmalıdır. Bir qrup insanlar hərdən mənim özümə də 
deyirlər ki, sizin kimi millət vəkilimizin olması bizi sevindirir. Adamlarla 
təmasa can atırsız, münasibət qurmaq istəyirsiz. Başqa bir qisim insansa 
deyir ki, seçmişəm, niyə millət vəkilim mənim yanımda deyil. Mən onları 
da anlayıram və yanlarında dururam. Hətta axırıncı tip insanların yanında 
duranda və bu insanlar özlərini çox güclü hiss edəndə özüm də rahatlıq ta- 
pıram. Bu gün sizə müsahibə verəndə mənə xəbər veriblər ki, seçkilərdə çox 
aktiv olmuş seçicilərimdən birinin toy mərasimidir. O adam mənə dəvət- 
namə göndərməyib. Bizim o qədər də yaxın şəxsi tanışlığımız yoxdur. Mən 
mütləq gedib onu təbrik edəcəm. Mənə xəbər verdilər ki, seçicilərimdən 
birinin övladı onkoloji xəstəxanada yatır. Onun yanma getdim. Adamın 
istədiyi xüsusi nəsə yoxdur. Məni görən kimi kövrəldi, bütün xəstəxanada 

olan həkim, tibb bacısı heyətini yığaraq dedi ki, görürsüz, mənim millət və- 
kilim çətin anlarımda yanımdadır. Və yaxud başqa bir məqamı deyim, mə- 
dəniyyət işçiləri ilə bağlı bir problem yaranmışdı. Təxminən 44-ə yaxın 
adamla görüşdüm. Çox sevindirici haldır ki, problem öz müsbət həllini tapdı 
və mən oradan uzaqlaşanda seçicilərimdən birinin dönüb digər seçicilərə 
dediklərini eşitdim: “Görürsünüz? Əsl millət vəkili belə olur, bir dəfə zəng 
edən kimi yanımıza gəldi”. 

İnsanlar müxtəlif cürdür. Anıma mən düşünürəm ki, bu gün millət vəki- 
liyəmsə, fərqli düşünən insanların episentrindəyəm. Mənim o insanlara mü- 
nasibətim birdir. Onlar Prezidentin siyasətinə, hakim partiyaya, mənə səs 
veriblər. Bəzi seçicilərim səsvermə anının şəkillərini çəkib sosial şəbəkələr- 
də paylaşıblar. Seçki günündən 5-6 ay keçməsinə baxmayaraq, hələ də özlə- 
rində saxlayırlar. Bu yaxınlarda Taxtakörpüdə Novruz şənliyindən çıxanda 
4-5 gənc həmin şəkilləri çox ərkyana mənə göstərdilər. İnsanları bu qədər 
səmimi görəndən sonra sənin də səmimi olmaqdan başqa yolun qalmır. 

- Bəzi deputatları daha çox qeyri-fəallığına görə qınayırlar. Xüsu- 
silə, Laçın seçicilərində belə bir aclıq vardı. Siz o sindromu da sındır- 
dınız. Mətbuatla əlaqələriniz normaldır. Televiziyalara, qəzet və sayt- 
lara aktual problemlərlə bağlı vaxtaşırı açıqlamalar verirsiz. Cəmiy- 
yətdə fəallığınız hiss olunur. Jurnalistlərlə işləməyin müsbət və mənfi 
cəhətlərini nədə görürsüz? 

- Siyasət adamı siyasət meydanında təbii ki, mətbuatdan kənarda qala 
bilməz. Mən lap əvvəldən Azərbaycan mətbuatına güvənmişəm, inanmışam. 
Çünki çox dəyərli mətbuat işçilərimiz, jurnalistlərimiz var. Mənim şəxsən 
təmasda olduğum, tanıdığım, eyni zamanda şəxsən tanımadığım, amma res- 
publika mətbuatında sözünü demiş insanlar var ki, onlara böyük hörmətlə 
yanaşıram. Üzgörənlik olmasın, bu son 4-5 ayda sizin jurnala bir neçə dəfə 
müsahibə verməyimin kökündə duran amillərdən biri sizləri də o sırada 
görməyimdir. 

Özünüz mətbuatın içərisindəsiz. Bilirsiniz ki, mətbuatla sıx təmas çox 
vaxt aparır. Bir televiziya ekranında təxminən yarımsaatlıq verilişdəsənsə, 
səmimi deyəcəm, əslində bu verilişdəki mövzuya hazırlaşmalısan, məlumat- 
lı olmalısan. Çünki gələn qonaqlarla polemikalara qatılmalı, ixtisasın üzrə 
çıxış etməklə bərabər, bir millət vəkili olaraq da ortaya mövqe qoymalısan. 
Görüntü olaraq yarımsaatlıq veriliş təxminən 2-3 saat vaxt aparır. Böyük 
iqtisadi-siyasi hadisələrin içində olan adam üçün 2-3 saat çox böyük bir 
müddətdir. Amma düşünəndə ki, səninlə üzbəüz oturan professional bir jur- 
nalistdir, adamın içindən də bir hiss gəlir ki, müsahibə verəsən. Bu nöqteyi- 
nəzərdən Allaha şükürlər olsun ki, jurnalistlərlə münasibətlərim çox yaxşı 

vəziyyətdədir. Bizim parlamentdə də televiziyalardan, sayt və qəzetlərdən 
akkreditə olunmuş peşəkar jurnalistlər, media rəhbərləri var. Onu da etiraf 
edim ki, mətbuat həm də bir tanıtım vasitəsidir. Bu mənada özümüzü 
mətbuat işçilərinə borclu da saya bilərik. Bəzən də elə ola bilir ki, heç sənə 
yaraşmayan, heç sənin olmadığın yerdə, heç o sözü işlətmədiyin halda han- 
sısa hadisəni sənin adınla bağlayırlar, başqa bir formada işıqlandırırlar. Mən 
belələrini ciddi jurnalist saymıram. Özünə hörmət edən, sənətinin qiymətini 
bilən jurnalist yazacağı məsələ ilə bağlı ciddi araşdırma aparmalı, kimin 
haqqında nə yazacağının fərqinə varmalıdır. Çünki söhbət bir insanın siyasi 
karyerasından, bu günə qədər gəlib çıxdığı bir postundan, gələcəyindən ge- 
dir. Mənə elə gəlir ki, jurnalistlərin olanları doğru-dürüst yazması daha 
önəmlidir. Tarix boyu belə olub, bundan sonra da belə olacaq. Ciddi jurna- 
listika ilə qeyri-ciddi jurnalistikanın arasında həmişə rəqabət yaranacaq. 
Ciddi mətbuat işçisi ilə qeyri-ciddi mətbuat işçisi arasında bu mübarizə 
daim davam edəcək. Bizə ən çox ümid verən budur ki, bu mübarizədə ciddi 
mətbuat həmişə qalib gələcək. 





- Laçın əhalisindən yuxarı instansiyalara daha çox şikayət getdiyini 
deyirlər. O şikayətlərdən sizə də gəlib çatırmı? Ümumiyyətlə, reallığı nə 
dərəcədə əks etdirən şikayətlər var? 

- Mən Milli Məclisdə insanları daha çox qəbul edən deputatların sıra- 
sındayam. Bu insanları ona görə qınamıram ki, bir tərəfdən səs verərək se- 
çiblər, digər bir tərəfdən insanların gedə biləcək ünvanları o qədər də çox 
deyil. Şikayətlər də müxtəlif formadadır. Mənə məktublar da yazırlar, teleq- 
ramlar da göndərirlər. Çalışıram ki, bu məktubların hamısını cavablandırım. 
Bəzilərinin tədbirini görüm, bəzilərini izah edim. İnsanlar çox vaxt həm mü- 
raciətlərində, həm şikayətlərində haqlıdır. Məsələn, bu yaxınlarda Laçın Ra- 
yon İcra Hakimiyyəti başçısının səlahiyyətlərini müvəqqəti icra edən Aqil 
Nəzərli ilə Göyçay rayonunda məskunlaşan laçınlıların bir qrupu ilə görüşüb 
söhbət etdik. Onların əsas şikayətləri məskunlaşdıqları kəndlərdə suyun ol- 
mamasıdır. Amma adamların özlərindən soruşanda məlum olur ki, Göyça- 
yın yerli əhalisinin də su problemi var, 150 evi olan bir kəndin normal suyu 
yoxdur. İki nəfər su tələb edir, durmadan teleqramlar göndərir. Deməli, bu, 
bir qədər ümumi məsələdir. Təəssüf ki, bəzən təəccüb doğuran şikayətlərlə 
də qarşılaşırıq. Vətəndaş 2 aydır ki, “çörək pulu” kartını ala bilməməsindən 
şikayətlənir. Əslində bu problem bizim səviyyəyə qalxmalı deyil. Bu işə 
məsul olan məmurun vəzifə borcudur ki, problemi yerindəcə həll etsin. Am- 
ma elə məsələlər də var ki, millət vəkilinə müraciət edilməsə, vətəndaşın 
xeyrinə həll olunmur. Mənə olan müraciətlərin çox böyük bir qismi əfvlə 
bağlıdır. Bəzilərinin sənədlərini Milli Məclisdə fəaliyyət göstərən əfv ko- 
missiyasına təqdim etmişəm. Bilirsiniz ki, zaman-zaman cənab Prezidentin 
rəhbərliyi ilə ölkədə həm əfv fərmanları imzalanır, həm də amnistiyalar elan 
olunur. Bu nöqteyi-nəzərdən çalışacayıq ki, o adamlar əfvə düşsün. Anıma 
bəziləri var ki, onların tutulduqları maddə əfv, amnistiya maddələrinə uyğun 
gəlmir. Həmin insanlar təbii ki, bizdən narazı gedirlər. O insanlara izah 
etmək çətindir ki, sizin qonşuluğunuzdakı insan ona görə əfvə, amnistiyaya 
düşüb ki, onun tutulduğu maddə qanunauyğundur. Anıma sizin övladınız, 
sizin qohumunuz, sizin kəndçinizin tutulduğu maddə ona uyğun deyil. So- 
sial məsələlərlə bağlı da mənə müraciət edirlər. Laçın Rayon İcra Hakimiy- 
yəti ilə birlikdə bu məsələlərin də müsbət həllinə çalışırıq. Belə deyək, xey- 
riyyə fondundan o adamların maddi vəziyyəti üçün köməklik göstəririk. 
Müraciətlərin bir qismi də təhsil və səhiyyə ilə bağlıdır. Yeri gəlmişkən, sə- 
hiyyə nazirinə təşəkkürümü bildirirəm ki, müraciətimi nəzərə alaraq təxmi- 
nən 4 ay müddətində 7-yə yaxın laçınlının dövlət tərəfindən pulsuz müalicə 
olunmasına çox böyük köməklik göstəribdir. İşdən çıxarılan, sürücülük və- 
siqəsi əlindən alınan, maddi cəhətdən sıxıntısı olan insanların da bizə müra- 
ciət etməsinə hörmətlə yanaşırıq. Şikayətlərin bəziləri haqlı, bəziləri isə 
haqsızdır. Etiraf edək ki, haqlılar daha çoxdur. Ona görə də biz hər zaman 

laçınlılarm qarşısına çıxmalı, problemləri ilə maraqlanmalı, gücümüz, imka- 
nımız çatacaq dərəcədə köməkliyimizi göstərməliyik. 

- Ölkə başçısının sərəncamı ilə rayon rəhbərliyi dəyişdirildi. Yeni 
təyinatla bağlı nə deyərdiniz? 

- Cənab Prezidentin mart ayının 3-də imzaladığı sərəncama əsasən Akif 
Səlimov Laçın Rayon İcra Hakimiyyəti başçısı vəzifəsindən azad olunub. 
Səlahiyyətlər icra hakimiyyəti başçısının müavini Aqil Nəzərliyə tapşırılıb- 
dır. Bu məsələyə münasibətim ondan ibarətdir ki, ortada hamımızın hör- 
mətlə yanaşdığımız bir sərəncam var. Bir şeyə sevinmək lazımdır ki, gedən 
də laçınlıdır, gələn də. Bu gün icra başçısının səlahiyyətlərini icra edən Aqil 
Nəzərlini daha yaxından tanıyıram. Yeni Azərbaycan Partiyası Laçın rayon 
təşkilatının sədridir. Seçki dönəmində bizim seçki qərargahının rəhbəri 
olubdur. Mən bu şəxsin həm təşkilatçılığına, həm ona göstərilən etimadın 
öhdəsindən layiqincə gələcəyinə inanıram. İcra strukturunda 16 illik iş təc- 
rübəsi var. Laçın rayonunun əhalisini yaxşı tanıyır, zəhmətkeş bir ailədə bö- 
yüyübdür. Atası Taxtakörpüdə yaşayır. Yenə kənd təsərrüfatı işləri ilə məş- 
ğuldur. Hesab edirəm ki, Aqil müəllimin dünyagörüşü, əxlaqı, təşkilatçılıq 
bacarığı, eyni zamanda gənc olması ona imkan verəcək ki, bu gün ölkə 
rəhbərliyi tərəfindən göstərilən etimadı doğrultsun. 



Seçicilərimə də demək istəyirəm ki, vəzifə daimi deyil, heç kəs ana- 
sından vəzifə üçün doğulmayıbdır. Gedəndə də heç kəs vəzifəni özü ilə 

aparmayacaq. Çalışmaq lazımdır ki, vəzifədə olan insanlar işlədikləri müd- 
dətdə laçınlı olduqlarını unutmasınlar. Çünki vəzifə müvəqqətidir, amma la- 
çınlılıq müvəqqəti deyil. Biz xeyirdə-şərdə, tədbirlərdə qarşı-qarşıya otur- 
mağa, söhbət etməyə, polemika aparmağa məhkumuq. Elə etməliyik ki, və- 
zifədə olarkən bizə necə ehtiram göstərirdilərsə, sabah vəzifə alınandan son- 
ra da insanlar səninlə ehtiramla davransınlar. Gərək sən də işlədiyin müddət- 
də insanlara o qədər ehtiramla yanaşasan ki, insanlardan bu ehtiramı um- 
mağa haqqın olsun. 

- Milli Məclisin üzvü kimi Bakıda və regionlarda seçicilərinizlə gö- 
rüşlər keçirirsiz. Yəqin ki, görüşlərinizi davam etdirəcəksiniz. Növbəti gö- 
rüşlərinizi harada keçirmək fikrindəsiz və seçicilərinizə sözünüz nədir? 

- Millət vəkili seçildikdən sonra parlament fəaliyyətimlə yanaşı, məni 
seçən insanlarla görüşlərim mütəmadidir. Ceyranbatan, Ümid, Naximov 
qəsəbələrində məskunlaşan laçınlılarla görüş keçirmişik. Həmin ərazilərdə 
fəaliyyət göstərən Laçın məktəblərində olmuş, Xocalı faciəsinin ildönü- 
münü seçicilərimlə birlikdə anmışıq. Bu cür görüşlərimiz gələcəkdə də mü- 
təmadi olaraq davam edəcək. İndi seçki prosesində söz verdiyim bəzi məsə- 
lələrlə ciddi məşğulam. Belə ki, Qala qəsəbəsində bir orta məktəbin tikil- 
məsi ilə bağlı mənə müraciət olunmuşdu. Artıq məktəbin bünövrəsi tökülüb- 
dür. Özüm də 2 dəfə orada olaraq maddi və mənəvi köməkliyimi əsirgəmə- 
mişəm. Seçki ərəfəsində mənə Çıraqlı kənd orta məktəbinin tikintisi ilə 
bağlı da müracət etmişdilər. Həmin təklifi edən insanlarla görüşmək üçün 2 
dəfə xəbər göndərmişəm. Hələlik mənimlə görüşməyə vaxt tapmırlar. İnşal- 
lah görüşərik. 

Ümid qəsəbəsində avtomat telefonla bağlı işlər isə gedir. Sadəcə olaraq, 
Rabitə Nazirliyi rəhbərliyindəki dəyişiklik o məsələni bir qədər ləngitdi. 
Amma hesab edirəm ki, yaxın zamanlarda biz o məsələni yenidən gündəmə 
gətirməklə problemin həllinə nail olacağıq. Aprel ayının 5 -dən 30-na qədər 
Milli Məclisin sessiyası başlayır. Biz mütləq Milli Məclisin sessiyasında ol- 
malıyıq. Amma planlaşdırıram ki, arada vaxt tapdıqca seçicilərimlə görüşə 
bilim. Bir neçə görüş planlaşdırırıq. İstəyirəm ki, Laçın rayonundan olan, 
Azərbaycan jurnalistikasında sözünü yüksək səviyyədə demiş, eyni zaman- 
da jurnalistikaya təzə gələn insanlarla görüşüm, fikrimcə, belə bir görüş hər 
iki tərəf üçün faydalı olacaq. Onlar daha yaxından tanış olaraq biri-birilə- 
rinin təcrübəsindən yararlanacaqlar. Mən də çox şad olacam ki, bu tanışlığın 
episentrindəyəm. 

Bundan sonra Bakıda, Sumqayıtda, Abşeronda və regionlarda məskun- 
laşan laçınlı gənclərlə böyük bir auditoriyada görüşmək istəyir, gəncləri na- 
rahat edən məsələlərlə bağlı polemika aparmağa zərurət duyuram. Bütün 

dünyada gələcək gənclərin əlindədir. Bu baxımdan gənclərimizi bir yerə to- 
parlayaraq potensiallarını üzə çıxarmaq, müşahidə apararaq istedadlarını 
doğru istiqamətə yönəltmək bir millət vəkili kimi mənim də maraq dairəm- 
dədir. 

Seçki dönəmində namizəd kimi gedə bilmədiyim ünvanlarda da mənə 
böyük etimad göstəriblər. Düşünürəm ki, xüsusilə, Milli Məclisin yay tətili- 
nə çıxdığı ərəfədə namizəd kimi görüşə bilmədiyim insanlarla millət vəkili 
kimi görüşməyə vaxtımız olacaq. 

Fürsətdən istifadə edib bütün seçicilərimə, onların ailələrinə salamları- 
mı çatdırıram. Böyük ehtiramla bildirirəm ki, bu gün də seçki dönəmindəki 
əhvali-ruhiyyədəyəm. Həddindən artıq isti münasibət, diqqət, qayğı gör- 
müşəm. Söz verirəm ki, qarşıdakı 5 il müddətində də seçki anlarında yaşadı- 
ğım təəssüratları heç vaxt unutmayacam və çalışacam ki, hər bir seçici məni 
öz yanında görə bilsin. 

Arif MƏMMƏDLİ 

P.S. Müsahibə Novruz bayramından sonra, ön cəbhədə erməni təxri- 
batının qarşısını alaraq düşmənə sarsıdıcı zərbə vuran Milli Ordumuzun 
uğurlu əməliyyatlarından bir neçə gün əvvəl alınıb. Xalqımızın qələbə 
sevinci yaşadığı ərəfədə millət vəkili Mahir Abbaszadə də Azərbaycan 
ordusuna dəstək nümayiş etdirərək əsgər və zabitlərimizin yanında oldu, 
yaralı əsgərlərimizə baş çəkdi. 

GƏLİM 

Dağlar, mənə bir ümid ver, 
Kölgətək görünüm gəlim. 
Yağan yağışa, çiskinə, 
Dumana bürünüm gəlim. 

Ömür yarı, illər hakim, 
Dərdlərimə sənsən həkim. 
Qartal kimi qiyyə çəkim, 
İlantək sürünüm gəlim. 

Həsrət göynədir içimi, 
Ölümdü ömrün seçimi. 
Vəlişəm, yığım köçümü. 
Qürbətdən kürünüm gəlim. 


POEZİYA 

Vəliş ZİRVƏLİ 


QOYUB GETMİSƏN 

Bu hicrana zaman özü qol çəkir, 
Sevən ürək dərdi, qəmi bol çəkir. 
Neçə ildi həsrət gözüm yol çəkir. 
Qulağımı səsdə qoyub getmisən. 

Mən bilmədim heç nə idi məramın, 
Y oxlamadın bu qəlbimin aranım. 
İllər boyu qazandığım yaranın, 

Bir yara da üstə qoyub getmisən. 



HƏLƏ 

Umduğum ulu torpaqdı, 
İstədiyim yoxdur hələ. 
Dünya adlı dəyirmanda, 
Üyüdürəm vaxtı hələ. 


Bada getdi odu sönməz bir istək, 
Çətin bir də həsrətlərim bitəcək. 
Özün getdin bilmədinmi Vəliştək, 
Bir yarımcan xəstə qoyub getmisən. 

QİYMƏTİNDƏN DÜŞMƏSƏ 


Çox söz deyir ağ saçlarım, 
Pozulmazdı düz ilqarım. 
Olmasa da dövlət-varım, 
Gözüm, könlüm toxdur hələ. 

Vəliş, getdi şən çağların, 
Odu söndü ocaqların. 

Mən sevdiyim o, dağların, 
Açılmayıb bəxti hələ. 


Qaç böhtandan, yayın şərdən, 
Haqq yerini tapır hərdən. 
Zərgər misi seçər zərdən, 

Zər düşməsə qiymətindən. 

Sevgi azad, duyğu təmiz, 
Bacarırsan qoy yaxşı iz. 

Mərd meydanda bükülməz diz, 
Nər düşməsə qiymətindən. 

Vəliş, həyat döyüş, sınaq, 
Olana bax, keçənə bax. 
Urvatından düşməz papaq, 

Ər düşməsə qiymətindən. 

HƏMSÖHBƏT 

CORATDA LAÇIN “HAVASI” 

“Laçın yurdu” jurnalının 2-ci sayı çapdan çıxan- 
dan sonra “Azərmətbuatyayımı” Açıq Səhmdar Cə- 
miyyətinin abunə şöbəsində çalışan həmyerlimiz Nəri- 
man Zeynallı Sumqayıtda bir nəfərin 10 jurnala abunə 
yazıldığını bildirmişdi. Doğrusu, qəzet-jurnala mara- 
ğın azaldığı bir vaxtda tanımadığım bir şəxsin diqqəti 
məndə minnətdarlıq hissi yaratmışdı. Həmin şəxsin 
kimliyi də məndən ötrü maraqlıydı. Nəhayət, onunla 
Laçınımızın dəyərli ziyalısı, ağsaqqalı Qəzənfər Hüseynovun vasitəsilə əla- 
qə saxladım. Zəng vurub təşəkkürümü çatdırdıqdan sonra münasib bir vaxt- 
da görüşməyimizi qərara aldıq. Müxtəlif səbəblərdən bu görüş bir qədər 
uzandı. Axır ki, qiyabi tanışlığımız ötən il dekabrın 22-də şəxsi tanışlığa 
çevrildi. Cəmil müəllimlə onun iş yerində, Corat İcra Nümayəndəliyində gö- 
rüşdük. Qışın ilk günündə ilıq bir yaz havası vardı. Söhbətimizə də elə bu 
təəssüratla körpü saldıq. Cəmil müəllim Laçında qışın oğlan vaxtı günəşli 
havaların çox olduğunu, bəzən də yay ayında qar yağdığına şahidlik etdiyini 
dedi. Beləcə söz-sözə calandı. Rusiyanın hərbi təyyarəsinin Türkiyədə vu- 
rulmasından tutmuş günümüzün ən vacib problemlərinə qədər bir çox mət- 
ləblərdən danışdıq. 

Həmsöhbətimdən ilk növbədə özü haqqında qısa məlumat verməsini 
xahiş etdim. 

- 1944-cü ildə Laçın rayonunun Mazutlu kəndində doğulmuşam. Atam 
Quluyev Dəmir Qulu oğlu uzun illər kolxozda çalışıb, bağ briqadiri, təsər- 
rüfat briqadiri işləyib. 6 qardaş, bir bacı olmuşuq. Sumqayıta ilk dəfə böyük 
qardaşım Şəmil gəlib. Civə istehsal edən zavodda 4 il çalışdıqdan sonra hər- 
bi xidmətə gedib. Qardaşım Qulu Quluyev Gürcüstan Hərbi Akademiyasını 
əla qiymətlərlə bitirib, hərbçidir. Astarada hərbi komissar idi. Qəzaya dü- 
şəndən sonra tərxis olundu. O da ailəsi ilə birlikdə Sumqayıta köçdü. Uzun 
illər mənzil təsərrüfatının müdiri işlədi. Çox böyük nüfuz qazandı. O vaxt 
Sumqayıtda yüksək səviyyədə tikinti-quraşdırma işləri gedir, gənclik şəhəri 
salınırdı. 

Həmin dövrdə sənədlərimi politexnik institutuna verdim, amma müsa- 
biqədən keçmədim. Atamın məsləhəti ilə sənədlərimi politexnik texniku- 
muna verdim və qəbul olundum. Texnikumu bitirdikdən sonra təyinatımı 
Laçına verdilər. Onu da deyim ki, Ərəstun və bir də Lətif dayının oğlu Akif 

politexnik institutunda oxuyurdular. Bunların hər ikisinə iş verildi, mənə isə 
iş olmadı. Qayıtdım nazirliyə. Məni təyinatla Samur-Dəvəçi kanalının tikin- 
tisinə, Sitalçaya göndərdilər. Burada 3-4 ay işləmişdim ki, bir hadisə oldu. 
Su 3 ədəd 1500 mm-lik borularla Sitalçaydan nasos vasitəsilə 130 metr hün- 
dürlüyə vurularaq kanallarla axıdılmalıydı. Burada əlavə nasoslar da vardı. 
Amma bir nasos sıradan çıxanda o biri nasoslar qoşula bilirdi. İş icraçısı 
səhvə yol verərək boruları İm 30 sm yuxarı qaldırmaq əvəzinə, 1 m 30 sm 
aşağı salmışdı. Deməli, qəza baş verərdisə, kanalın suyu 10 km-dən geri qa- 
yıdıb qəsəbəni basmalıydı. Mən işi təhvil götürərkən belə bir vəziyyətin ya- 
randığını gördüm. Vəziyyət nazirliyə məruzə olundu. O vaxt Meliorasiya və 
Su Təsərrüfatı naziri Poladzadə idi. Hadisə yerinə müavinini göndərmişdi. 
Bakıdan topoqraf da gəlmişdi. 

Bundan sonra iş yerimi dəyişdilər Quba ilə Xaçmazın arasında yerləşən 
Samur-Dəvəçi kanalının 1 №-li trestinə. Orada iş icraçısı kimi fəaliyyətə 
başladım. Cağacuq çayının altından suötürücü keçirilirdi. Su 10-15 m hün- 
dürlükdən Vəlvələ çaya gəlirdi. Alma, armud bağlarını suvarmaq üçün nə- 
zərdə tutulmuşdu. Komissiya tərəfindən yüksək səviyyədə qəbul olunan Ca- 
ğacuq çayının altından keçən “düker”i mən istifadəyə vermişəm. 

Bundan sonra 190 manat maaşım saxlanılmaqla Rostova göndərildim. 
Sessiyadan qayıdandan sonra xahişimi nəzərə alıb məni əvvəlki iş yerimə 
qaytardılar. Kanal tikintisində 3 il yarım işlədim. 

Sonra da qardaşım Qulu məni gətirdi Sumqayıta. 1968-ci ildə Sumqayıt 
Şəhər Su-Kanal İdarəsində işə girdim. Mənzil-Kommunal Təsərrüfatında 
2007-ci ilin sonuna qədər çalışdım. İşlədiyim müddətdə Sumqayıt Sənaye 
İnstitutunda ali təhsil aldım. Elə indinin özündə də universitetdə böyük hör- 
mətim var. 

Ən aşağı vəzifəm baş mühəndis olub. Mənzil-İstismar İdarəsinin müdiri 
və digər vəzifələrdə işləmişəm. 

Cəmil müəllim Zakir Fərəcovla uzun illər bir yerdə işləməsindən də 
qürurla söhbət açır: - O, Sumqayıtda işləməyə gələndə qardaşım Qulu Mən- 
zil-Kommunal Təsərrüfatının müdiri, mən isə baş mühəndis idim. Zakir 
Fərəcov iş üçün yaranıb, dövlət üçün yaranıb. Həddindən artıq işgüzardır. 
Mən ikinci belə adam tanımıram. 10-cu ildir ki, Coratda İnzibati Ərazi İda- 
rəsi üzrə nümayəndəlikdə işləyirəm. Burada da işimiz yaxşıdır. Demək olar 
ki, Corat camaatı ilə ünsiyyətimiz yüksək səviyyədədir. Çox yaxşı insanlar- 
dır, qonaqpərvərdirlər. Mən deyərdim ki, Bakı kəndlərinin içində ikinci belə 
mehriban kənd yoxdur. Keçmiş ağsaqqalların 70-80 faizi o vaxt ziyarətə ge- 
dənlərdir. Böyük əksəriyyəti din adamlarıdır. Coratda da gedən sənaye, qu- 
ruculuq, abadlıq işləri 1988-ci ildən sonra dayanmışdı. Demək olar ki, sıfır 

səviyyəsində idi. Allah Prezidentimizin canını sağ eləsin. Zakir Fərəcov 
kimi mütəxəssisi Sumqayıta göndərdi. Qısa müddətdə 20 ilin işini gördü. 
Zakir Fərəcovla əvvəllər də bir yerdə 5 il işləmişik. Həyatını Sumqayıtda 
qurub. Bir dəfə də görmədim ki, planı doldurmamış olsun. O vaxt ev kira- 
yəsi yığmaq çox çətin idi. İndi nə var, qazını, işığını, suyunu kəsirsən, pulu- 
nu ödəyir. Ancaq o vaxt belə bir mexanizm yox idi. 3 ay müddətində Co- 
ratda 15 min m 2 -ə yaxın asfalt salınıb. 7 №-li məktəbdə təmir işləri 2015-ci 
ildə dayanmışdı. Zakir müəllim gələndən sonra məktəbin əsaslı təmirini bər- 
pa etdi. Bu günün tələbatına uyğun isitmə sistemi quraşdırılıb. Məktəbin hə- 
yətinə 3500-4000 m 2 asfalt örtüyü çəkildi. 100 il bundan qabaq tikilmiş 
məktəbdir. Dam örtüyü yenidən vuruldu. 2 saylı uşaq bağçasına istilik siste- 
mi qoşuldu. O vaxt xüsusi mülk olubdur, taxtadan tikilibdir. İndi bir nəfər 
çıxıb deyir ki, bağça ulu babamın mülküdür, varis kimi mənə məxsusdur. 
Zakir müəllim söz verib ki, 2016-cı ildə Coratda yeni bağça tikiləcəkdir. 
Hal-hazırda bağçaya 44-45 uşaq gəlir. Halbuki, növbədə 200-ə yaxın bağ- 
çaya gələsi uşaq var. Gələcəkdə yeni bağça tikilsə, 150-200 nəfər də yerləş- 
dirmək olar. Bundan əlavə, Zakir müəllim işə başlayandan bəri küçələr 
müasir qaydada işıqlandırılıb. Gələn il bundan da artıq iş görəcək. Zakir 
müəllim camaatla görüşə gəlmişdi. Onun göstərişi ilə həyətlərdə fərdi ev 
tikintisinə yaradılan maneçilik aradan qaldırıldı. 

Cəmil müəllim sahibkar Hacı Salehin də adını çəkərək camaat üçün iş 
yerləri açdığını, yerli əhalinin daha çox balıqçılıqla, təsərrüfatla, gülçülüklə 
məşğul olduğunu dedi. Dediklərinə onu da əlavə elədi ki, o biri kəndlərlə 
müqayisədə Corat kasıb kənddir. Burada kənd sakinlərinin pay torpağı yox- 
dur, ancaq həyətyanı torpaqdan istifadə edirlər. 

Sonra Laçınlı günləri xatırladı: - Bizim yaşadığımız ərazidəki kəndlər - 
Mazutlu, Xanalılar, Suarası sonralar birləşdirildi. Adam o yerlərin işğalını 
yada salanda dəhşətə gəlir. Dığ, Gorunzır, Qafan ayağımızın altında qalırdı. 
O torpaqlar necə işğal edildi, adamın indi də inanmağı gəlmir. O qədər 
kəndə vurğun idim ki... Üzr istəyirəm, qayınatamgil Laçının özündə olurdu. 
Mən ora gedəndə şəhərdə qalmırdım. Kəndə “Jiquli” çıxmırdı. “Jiquli”ni 
qoyurdum Fərəc dayıgilin həyətində. Açarı verirdim Fazilə. “Niva”nı götü- 
rüb gedirdim kəndə. Biz həm də qohumuq. Fərəc dayının anası bizim kənd- 
çidir, anamın xalası qızıdır. Allah Səkinə anaya rəhmət eləsin! Çox gözəl in- 
san idi. 

Həmsöhbətim uşaqlıq dostlarından da söz salır: - Suarası kəndindən Əli 
müəllimin oğlu Salmanla Telman əkiz qardaş idilər. Telmanla həddindən 
artıq yoldaşlığım olub. 7-8 il bundan əvvəl rəhmətə getdi. Qardaşı Salmanla 
münasibətlərim var. Bir yerdə arı saxlayırıq, olub-keçənlərdən danışırıq. 

1992-ci ildə Laçından başlanan köç haqqında ürək ağrısı ilə danışarkən 
səsi titrəyir, qəm-qüssəsini gizlədə bilmir: - O vaxt camaatın ümidi vardı ki, 
15 günə, 1 aya qayıdacaqlar. Neçə minilliklərdən bəri hansı qaçqın geri qa- 
yıdıb ki? Qaçqınlar gələndə mən Mənzil-Kommunal Təsərrüfatında işləyir- 
dim. Onları Sarıqayadakı pansionatlarda yerləşdirdik. Qayınatam Süleyman 
müəllim də orada məskunlaşmışdı. Özü də, yoldaşı da rəhmətə getdi. Oğlu 
Şahin Kirs dağında böyrəyinin birini itirdi. Sonra böyrəyinin o birisi də 
imtina elədi. Minskdə böyrəkləri dəyişdirildi. Əməliyyatdan sonra 6 ay 
yaşadı. Süleyman müəllimgilin xırda-xuruş əşyaları bu gün də orada qalıb. 
Nə nəvələri aparır, nə gəlinləri, nə mənim, nə də Vidadinin yoldaşı. Vidadi 
bacanağımdır. Ürək etmirlər atasının, babasının əşyalarını tərpətməyə. Ca- 
maat deyirdi ki, 1-2 aya qayıdacağıq. Heç ev də istəmirdilər. 3-4 ailə ev ala- 
na kimi bizdə qaldı. Başqa yeri demirəm, Şuşa ilə Laçını asanlıqla almaq 
mümkün deyildi. Şuşanın bir girişi vardı, bir çıxışı. Hamısı da dağın üstün- 
də. Əgər iş bilənləri saxlasaydılar, bəlkə də belə olmazdı. 


Laçının köhnə adamlarından da söz salır: - Sığorta idarəsində işləyən 
əmim İsmayılın bir yaxşı atı vardı. Musiqi səsi gələndə oynayırdı. Bizim ev- 
lə əmimgilin evinin arası 10 metr olardı. Arada bir qara tut vardı. Onun köl- 
gəsində anam - biz anamıza nənə deyərdik - döşək salardı, mütəkkə qoyar- 
dı. Samovarı qaynadıb qoyardı dədəmlə əmimin arasına. Əmim çayı süzən 
kimi qaynar-qaynar içərdi. Atam 5-6 stəkan içənə kimi əmim samovarı bo- 

şaldardı. Məni çağırardı bulağa. Bir siqaret yandırıb verirdi mənə ki, çək, 
yekələndə mənə siqaret alarsan. Məni mindirərdi ata. At əmimdən başqa heç 
kəsə cilov verməzdi. Məni atın üstündə görən nənəm deyərdi ki, ədə, at si- 
qareti. Ata yaxın gəlmək olmazdı. Papiros çəkməyi onda öyrəndim. İsmayıl 
əmimin oğlu Ramizlə də çox yoldaşlıq etmişik. Biz ona Mamed deyirdik. 

Uzun illərdən sonra idmanla məşğul oldum. Aşqabadda olimpiada tur- 
niri vardı. Sumqayıtda idman komitəsinin sədri məni siqaret çəkəndə gör- 
müşdü. Həmin gündən də siqareti tərgitdim. Güləşlə məşğul olmuşam, 1-ci 
dərəcəli hakiməm. Yaxşı tələbələrim olub. 

Xasməmməd əmim 98 yaşında vəfat etdi. “Kommunist” qəzetinin bir 
tərəfini 4-5 yerə bölürdü. Tənbəkini 3 dənə bükürdü. Biri qurtaranda o birini 
alışdırırdı. Siqareti bir gün də atmadı. Dayım 94 il yaşadı. Yerin içində də 
siqaret çəkirdi. Bunları ona görə deyirəm ki, siqaret çəkə-çəkə bu qədər ya- 
şadılar. Onları yemək yox, təmiz hava, su saxlayırdı. Ət də yeyirik, çay da 
içirik. Amma nə o su var, nə o hava. Ağanusun turşsuyu axan məsafə 30-40 
metrədək qıpqırmızı olurdu. Minkəndin istisuyunda 5 cür fərqli bulaq vardı: 
isti su, qotur su, göz suyu və sair. Onların axdığı yerlər ayrı idi, bir-birinə 
qarışmırdı. 

Sultan bəyin qəhrəmanlığı ilə bütün Azərbaycanın fəxr etməli olduğunu 
deyir, eşitdiyi bir hadisəni də yada salır: - Tərxanlı kəndində çox nüfuzlu bir 
bəy olur, Fərzalı bəy. Məşhur döyüş zamanı Fərzalı bəy Sultan bəyə deyir 
ki, qaçan ermənilər Dəhyana tərəf gələcəklər. Xatırladım ki, iki Dəhyan var: 
Güney Dəhyan, Quzey Dəhyan. “Dəhyanın düzü” adlanan yer 80-100 hektar 
sahəni tutur. Fərzalı bəy Sultan bəyin razılığı ilə “İt əməliyyatı” hazırlayır. 
Yəni, 7-8 iti kənddən kənardakı düzün müxtəlif yerlərinə bağlatdırır. 7-8 
qoyun kəsdirib cəsədlərini itlərin ağzı çatmayan məsafəyə qoydurur. İtlər 
dartınaraq ətə tərəf hürürlər. Camaata da tapşırır ki, lampaları söndürsünlər. 
Beləcə Zabuxda qırılan erməni qırılır, salamat qalanlar it hürən tərəfə qaçar- 
kən pusquda dayanmış dəstə tərəfindən məhv edilirlər. Əgər ermənilər 
“Dəhyanın düzü”ndən salamat keçsəymişlər Tərxanlı, Dəhyan, Suarası, Xa- 
nalılar kəndlərini yerlə yeksan edəcəkdilər. Ən maraqlısı da odur ki, bu ha- 
disənin sabahısı günü bir yağış başlayır. Həkəri çayı qan axır. Allah-taalanın 
möcüzəsinə baxın ki, o murdarların izi torpaqdan yuyulub aparılır. 

İndiki uşaqların o ruhda tərbiyə edilməsindən, yaddaşın təzələnməsin- 
dən söhbət açan Cəmil müəllim öz övladlarından, nəvələrindən danışdıqca 
səsinin tonu dəyişir, gələcəyə ümidi artır: - Böyük oğlum Qalib 1973, kiçik 
oğlum Müşfiq isə 1974 təvəllüddür. Hər ikisi kənddə doğulublar. Böyük 
oğlum polkovnik-leytenantdır. Kiçik oğlum 1 il kənddə anamın yanında 
qalıb. 3 №-li Mənzil-İstismar İdarəsinin rəisidir. Deyir ki, indi gedib kənddə 

yaşayardım. Oğlanlarımın ikisi də rəsm müsabiqələrində iştirak ediblər. 
Mənzərə şəkilləri üzrə hər ikisinin diplomları var. Təsəvvür eləyirlər, yadla- 
rına gəlir. Bir var ildə 1-2 dəfə gedəsən, bir də var 14-15 il orada yaşayasan. 

Yaşımın elə vaxtıdır ki, nəvələrlə nəfəs alıram. 8 nəvəm var: Ləman, 
Ramil, Cəmil, Laçın, İlknur, Sübhan, Əntiqə, Ayan. Böyük nəvəm Ləman 
universitetdə oxuyur. Onlar Laçını görməsələr də, əminəm ki, genlə, qanla 
gələn Laçın sevgisi heç vaxt qəlblərindən silinməyəcək. 

Cəmil müəllim nədən danışırsa danışsın, tez-tez söhbətin səmtini Laçı- 
na yönəldir, Sarı Aşıqdan tez-tez yazmağımızı istəyir, sanki Coratda Laçın 
“havası” ilə yaşayır: - Bizim kənddə Seyid Şamaxı arvad vardı. Böyük se- 
yid nəslindən idi. Bizim də uşaq vaxtımız idi. Balaca stulu vardı, ya da dö- 
şək salardılar, oturardı üstündə. Ocağına ilan gəlib-gedirdi. Öldürmək istə- 
yəndə qoymazdı. Onun ocağına cüyür, - biz əlik deyirik, - gəlib-gedirdi. 
Kəndin kənarındaydı evləri. Əlik gəlib onların həyətindən torpaq yalayıb 
gedərdi. Maraqlıdır ki, hamının da iti vardı. Bu itlər də o heyvanlara hür- 
məzdi. Siqaret çəkirdi. Amma ağzını açıq görməzdik. Yaşmağı aralılayıb si- 
qaret çəkir, sonra yenə yaşmaqla ağzını bağlayırdı. Allah rəhmət eləsin! 
Ocaq idi, möcüzə idi. 

Cəmil müəllimlə birlikdə Coratda bir gün Laçın “havası” ilə yaşadıq. 
Əslində Bakıda, Sumqayıtda, hətta bircə laçınlınm yaşadığı hansısa kənddə 
hər gün Laçın “havası” yaşadır bütün laçınlıları. Laçının əsl havasını udana 
kimi mütləq “Laçın havası”na köklənməliyik. Başqa cür yaşamaq mümkün 
deyil. 

Arif MƏMMƏDLİ 


ŞƏHİDLƏRİMİZ 

ANAM QƏBUL EYLƏDİ YARSIZ ÖLÜM HÖKMÜNÜ 

Quşçu kəndi... Tarixlərin yaddaşında kuşan-türk tayfalarının məskun- 
laşdığı bir ərazi kimi anılır. 227-ci ildə Qara Hunların tərkibində Ön Asiya- 
dan məmləkətimizin hüdudlarına köç edən, daha doğrusu, döyüşlərə qatılan 
kuşan tayfaları: “Biz qan qardaşlarımızın yanında qalacağıq”, - deyə bir 
daha geri dönmədilər. 

Cənubi Azərbaycanda, Ermənistanda və Gürcüstanda 32-yə qədər Quş- 
çu toponimi ilə bağlı yer adları var ki, bu da məhz həmin türk tayfasının 
yadigarıdır. Borçalı elində Quşçuqala kimi tanınan və 1700 ilə yaxın yaşı 
olan abidə də kuşanlarm bu ərazilərdə yaşamasına əyani sübutdur. 

Strateji cəhətdən olduqca əhəmiyyətli bir yerdə yerləşən Laçın rayonu- 
nun Quşçu kəndi də, yüz illərlə yaşı olan tarixi abidələri ilə tanmır. “Də- 

mirovlu pir”, “Uşaq qalası”, “Alban abidəsi”, “Böyük bulaq”, sonu görün- 
məyən dibsiz mağaralar, yaşı 500-dən yuxarı olan yeganə palıd ağacı və ulu 
əcdadlarımızdan xəbər verən sirli-soraqlı qəbiristanlıqlar. 

İstəkli yurddaşlarımız, bütün bu sadalananlar uzaq keçmişdən bir xatır- 
latma idi, yaddaşları təzələmək üçün... 

Zaman-zaman Vətənimizə basqın edən yadelli işğalçılar hər zaman və- 
tənsevər oğulların sərt müqaviməti ilə üzləşiblər. Ta o zamandan Mazik 
Quşçu, Məhəmməd Quşçu, Kazım xan Quşçu kimi sərkərdələr qəhrəmanlıq 
tariximizi polad iradələri, dəmir qılıncları ilə yazıblar. Əli bəy Quşçu da 
dövrünün tanınmış coğrafiyaşünası və astronomu olaraq, elmə gətirdiyi ye- 
nilikləri ilə bu gün də ürəklərdə yaşayır. Və təbii ki, bu yurdun oğulları əc- 
dadlarından dərs ala-ala, dədə mirası olan müqəddəs torpaqlar uğrunda hə- 
mişə candan keçməyi şərəf sayıblar. O oğullardan biri də vətənpərvərliyi ilə 
çoxlarına örnək olan Ələsgər Qədim oğlu İsaxanov idi. 

Ələsgər İsaxanov 1957-ci ildə Laçının Quşçu 
kəndində dünyaya göz açıb. Orta məktəbi başa vu- 
randan sonra, Sovet Ordusunda hərbin sirlərinə yi- 
yələnib. Ordudan tərxis olunandan sonra isə Laçın 
texniki peşə məktəbinə daxil olub. O zaman hələ 
dünyanın nizamı pozulmamışdı... 

Ələsgər traktorçu işləyirdi. Xeyirxahlığı, sə- 
mimiyyəti və ədaləti ilə hər kəsin sevimlisinə çev- 
rilmişdi. Oğlunun əli çörəyə çatdığı üçün Qədim 
kişinin gözlərindən sevinc günəşi doğurdu sanki. 

Qocalıq əldən salsa da, elə bil qəddi düzəlmişdi. 

Həmişə halallıqla dolanan Qədim kişi övladlarının 
xoş gününə şükür edirdi. Elə bu arada, erməni ekstremistləri Qarabağda 
torpaq iddiası ilə ayağa qalxdılar. 

Artıq o xoş günlərdən əsər-əlamət yox idi. Kəndlərin qorunması üçün 
yeni-yeni özünümüdafiə dəstələri yaradılır və hər kəs öz ov tüfəngi ilə posta 
çıxırdı. Ələsgər Qədim oğlu da ilk dəstə üzvlərindən idi. 

Hacılar, Sadınlar, Quşçu, Mirik və Əhmədli kəndləri Gorusun ermənilər 
yaşayan kəndləri ilə sərhəd olduğu üçün təhlükələr qaçılmaz idi. Odur ki, 
kənd özünümüdafiə dəstələrinin birgə fəaliyyəti hücumların qarşısını ala 
bilərdi. Ara-sıra hiyləgərcəsinə edilən müdaxilələr düşmənlərə uğur gətir- 
məsə də, mal-qoyun sürülərinə hücumlar çoxalmışdı. Düşmənlərin qarşısın- 
da bir addım belə geri çəkilməyən dəstə üzvləri də, yalnız müdafiə mövqeyi 
seçməmişdilər. 

“Oğul, yaşımın o vaxtı deyil... Artıq ov tüfəngimi əsa əvəz eləyib. 
Uşaqlarına sahib çıx, qardaşın Ələkbəri bu yoldan çəkindirmək çətindir. Heç 
olmasa biriniz yanınıda olun”, - deyə Qədim kişi nə qədər tədbir tökdüsə. 
Ələsgərin düşmənə qarşı hədsiz nifrətini boğa bilmədi. Sanki övladını sına- 
ğa çəkirmiş kimi Qədim kişi yenidən dilləndi: 

- Oğul, bu Quşçu kəndi dəfələrlə erməni quldurları tərəfindən odlara 
qalanıb. Qeyrətli oğulların sayəsində yenidən həyat öz axarına düşüb. Sizə 
son sözüm odur ki, bir-birinizdən hayan olun, torpaqlarımızı qoruyun. Yaxşı 
deyiblər ki, Vətəni sevmək imandandır, imanınızı qoruyun”, - deyə sanki 
oğlunu çoxdan görmürmüş kimi bağrına basdı. Qədim kişi narahatlığını boğa 
bilmirdi... Çünki müharibənin nə demək olduğunu hamıdan yaxşı bilirdi. 

Şuşanın işğal xəbəri yayılanda Ələsgərin gözlərində sanki şimşək parladı. 

- Bu mümkün deyil, elə bir əzəmətli qalanı düşmən ələ keçirə bilməz - 
deyə özünü inandırmağa çalışsa da, təəssüf ki belə idi. O vaxt Laçınla Şuşa 
bir-birinə arxa-dayaq idi. Ermənilərin də Qarabağa yönələn yolu yalnız bu 
ərazidən keçirdi. Laçının igid oğulları bu yolu elə bağlamışdılar ki, quş da sə- 
kə bilmirdi. Elə bu səbəbdən də ermənilər Laçını “Qara qapı” adlandırırdılar. 

Təəssüf ki, Şuşanın işğalı döyüşçülərimiz arasında ruh düşkünlüyünə sə- 
bəb oldu. Və Laçını təklənmiş görən düşmən həm Gorus, həm də Şuşa istiqa- 
mətindən ağır texnika ilə hücuma keçdi. Ələsgərin dəstəsi isə digər cinahlar- 
dan düşmən mövqelərini giilləbaran edir və mərkəzlə əlaqə qurmağa çalışırdı. 
Silah-sursat qıtlığı adekvat tədbir görməyə imkan vermirdi. Artıq özünü- 
müdafiə dəstələri arasında rabitə əlaqəsi də kəsilmişdi. Vəziyyət daha ağır idi. 

Obaşdan silah götürmək məqsədi ilə Laçına tərəf yola düşən dəstə Hə- 
kəri körpüsünə çatanda vəziyyətin nə yerdə olduğu hər kəsə bəlli oldu. Hə- 
min gün Laçının işğal günü idi, 18may 1992-ci il. 

Qəhrəmanlıq tarixi yazan ər oğlumuz “Siz geri çəkilin, özünüzə mövqe 
seçin, bu alçaqların qarşısını təkbaşına kəsəcəyəm”, - dedi. Neçə-neçə qul- 
duru yerində gəbərtsə də, namərd gülləsinin hədəfindən yayma bilmədi. O 
gün tək Ələsgəri yox. Bəkiri də, Bakir və Sabir qardaşlarını da itirdik. Məhz 
həmin gün Quşçu kəndi beş şəhid verdi. Qəbirləri nurla dolsun! 

Ələsgərlə Qayğı qəsəbəsində rastlaşdım (müəllif). 

Biz mal-qaranı atəş altından çıxarmağa çalışır, o isə kəndə getməyə can 
atırdı. 

- Ələsgər, kənddə kimsə yoxdur, geri qayıt! - deyə israr etsəm də: 
“Mümkün deyil, uşaqlara (könüllü müdafiə dəstəsinə) söz vermişəm, getmə- 
liyəm”, - deyə sözünün üstündə durdu. Sabir də Ələsgərlə birlikdə Şahmar 
kişinin maşınında kəndə qayıtdı. 

Ələsgər traktorçu işləyirdi. Xeyirxah qəlbi, açıq ürəyi, onu hamıya sev- 
dirmişdi. Etdiyi yaxşılıqların təmənnasını, əvəzini gözləməzdi. Yumoristik 
söhbətləri, şən zarafatları ilə ürəklərdə özünə yer eləmişdi. 

Döyüşlər başlayanda traktorla vidalaşıb silaha sarıldı. Nə gecələr yatdı, 
nə gündüzlər dincəldi. Ermənilərin ara-sıra qəfləti hücumları kənd camaatı- 
nın rahatlığını pozmuşdu. Ona görə də ailəsinin, övladlarının üzünü görmək 
nəinki Ələsgərə, hətta döyüşçülərin heç birinə qismət olmurdu. 

Bəli, Ələsgər Sabirlə bərabər 17 may günü kəndə qayıtdı. Kənddə hərb- 
çilərdən başqa kimsə yox idi. 18-nə açılan səhər isə könüllüləri qanla qarşı- 
ladı. Maşın Laçın istiqamətində şəhərin kandarındaca düşmən pusqusuna 
düşdü. Gözlənilməz hücumdan geri çəkilməyə çalışan əsgərlər qeyri-bərabər 
döyüşün qurbanı oldular. Ələsgər heç nədən qorxmayaraq düşmənin üzərinə 
atılsa da, uğur əldə etmək mümkün deyildi. O, bir neçə qulduru gəbərtdi, an- 
caq namərd gülləsi ondan da yan keçmədi. Beləliklə, dostlarının geri çəkil- 
məsinə şərait yaradan qeyrətli Quşçu oğlu şəhidliyə doğru qanad açdı. 

Hazırda, Ələsgərin evində dörd oğul böyüyür. 

Sara xanım əzab-əziyyətə qatlaşaraq övladlarının qeydinə qaldı, korluq 
çəkməsinlər deyə özünü oda-közə vurdu. İstədiyinə qismən nail olsa da, 
Ələsgərin dərdinə dözə bilmədi. Ağladı, sızladı... Ər ayrılığı onu dərdə-qə- 
mə saldı. Və çox keçmədi ki, ayrılığın burulğanı Sara xanımı öz ağuşuna 
alaraq Ələsgərə qovuşdurdu. Ciyərparasının yoxluğuna dözməyən Sara xa- 
nım övladlarını Tanrının ixtiyarına buraxdı: “Ələsgərsiz yaşamaq ölümə 
bərabərdir”, - deyib sabahın əsgərləri olan oğullarıyla halallaşdı. 

Atasızlığın nə olduğunu yaxşı bilən Nicat anasının da bu gün-sabah bu 
vəfasız dünyadan köç edəcəyini duymuşdu. Onun yoxluğuna dözə biləcəyi- 
nə əmin deyildi, ona görə də göz yaşları misralara dönüb vərəqlərə axırdı. 

Didərginlik yazıldı bəxtimə, qismətimə, 

Əzrayıl əl apardı ruzimə, nemətimə. 

Atamı məndən aldı, ürəyimə vurdu dağ, 

Soldu bir çiçək kimi Quşçu, Laçın, Qarabağ. 

Təsəllim anam oldu, şükür nəvazişinə, 

Çox çalışdım yarayım anamın hər işinə. 

Unutdura bilmədim anamın kədərini, 

Qəbul eyləmək çətin taleyin qədərini. 

Atamın dərdi-səri bizi sıxdı ağladıq, 

Çərçivədə şəklinə bir qara lent bağladıq. 

Anam dözə bilmədi axıtdı göz yaşını, 

Ələsgər deyə-deyə döyəclədi başını. 


39 




Laçın yurdu - №1(19), 2016 


Aman Allah anama bir səbir ver, dözəmmir. 

Yataqda xəstə düşüb ayaq üstə gəzəmmir. 

Ayrılıq çox çətindir anam dözmür bu dərdə, 

Ağlamaqdan kor olub, enib gözünə pərdə. 

Bircə arzusu var ki, atama tez yetişə, 

Aman Allah kömək ol, imkan vermə bu işə. 

Bizi kimə tapşırıb getmək istəyir anam. 

Atasız çox yanmışam, istəyir yenə yanam? 

Birdən soldu bənizi qürub günəşi kimi, 

İmkan da vermədi ki, çağıram bir həkimi. 

Nəsə demək istədi, deyəmmədi sözünü, 

Ələsgər deyə-deyə anam yumdu gözünü. 

Atam şəhid adını uca tutduğu kimi, 

Anam qəbul eylədi yarsız ölüm hökmünü. 

Erkən atalarını itirən övladlar analarına sığınsalar da, o isti məhəbbətdən 
də məhrum oldular. Uşaqlıq dövrünü yaşayan övladlar ata qayğısından, ana 
nəfəsindən uzaq düşmələrinə baxmayaraq. Tanrının köməkliyi ilə həddi-bu- 
luğa çatdılar. Ata-ana yoxluğu onları nə qədər əzsə də dözdülər, tab gətirdilər. 
Kiməsə möhtac olmadan, kiməsə əyilmədən həyatın nəbzini tuta bildilər. 

Artıq hərəsi bir iş sahibidir. Böyük oğul Nicat atasının bütün müsbət 
keyfiyyətlərini özündə cəmləyərək, xeyirxah əməlləri ilə hər kəsin qəlbinə 
yol tapa bilib. 

İndi Ələsgər ocağında nəvə Ələsgər böyüyür, vətən məhəbbətli, vətən 
sevdalı... “Babamın qisasını yerdə qoymayacağam”, - deyən nəvə Ələsgər 
babasıyla qürur duyur, fəxr eləyir. 

Tək Nicat yox, bütün qardaşlar yenicə təhsil ocağına qədəm qoyan və 
babasının adını özündə yaşadan bu balaca cocuqdan atanın və hətta ananın 
ətrini duyurlar. 

Təki nəvə Ələsgər ata-ana nəvazişindən, sevin- 
cindən bolluca yararlansın! Təki evin yanan çırağı, 
alovlanan məşəli olsun nəvə Ələsgər! 

Hazırda didərgin taleyi yaşayan Laçın rayonu 
Quşçu kənd tam orta məktəbi qorxmazlığı və rəşadəti 
ilə qəhrəmanlıq zirvəsinə yüksələn Ələsgər İsa- 
xanovun adını daşıyır. 

Ötərxan ELTAC 



Laçın yurdu - №1(19), 2016 


POEZİYA 


İlham QƏHRƏMAN 

BÜLBÜL 

Sən demə gül üçün can üzən quşun 
Naləsi kədərin şövqüdü, bülbül. 

Dünya qara geysin, bu oxuduğun - 
Nə yaman yanıqlı şərqidi, bülbül. 

Haqqın biz tərəfdən kəsildi rəddi, 

Sevincim kədərin yanında pərtdi. 

Gah təzyiqim yendi, gah ödüm artdı, SEVGİ 

Bir yandan ciyərim bərkidi, bülbül. 



Yenə sevgidi gələn, 

Sevda ruhun cana eşq nəməridi. Qoy gəlsin xətri xoşdu. 

O həm yox, həm də ki, yoxdan varıdı. Üstümə qanad salar, 

Desələr: çəkdiyin nədən sarıdı, Qanadı, çətri xoşdu. 

De bizə çəkdirən sevgidi, bülbül. 


28.09.2007 Tanrı xoş saatında 

Məni yadına saldı. 
Bundan gözəl yol varmı 

GİLEY Sevgi ürəyə yoldu. 


Quşuna dən atdım, gülün suvardım, 
Dünyaya mən ayrı neynədim, qağa. 
Yığıb düyünlədim ömrü qavğardım, 
İçinə bir ağ gün düymədim, qağa. 

Xəyalım dağ-aran - köçəri çəkdim, 
Payıma düşəni peşəri çəkdim, 

Hər şeyi dəniztək içəri çəkdim, 
Dərdimi kimsəyə demədim, qağa. 

Qələmim bilmədi yasaq, tabular, 
Fürsət eyləsələr başım çapılar, 

İlham Qəhrəmandan az-az tapılar. 
Mən şair çörəyi yemədim, qağa. 

31.10.2009 


Təzələndim - elə bil 
Dağlara qar ələndi. 

Sevgisiz olan bəndə 
Mürəkkəbsiz qələmdi. 

13.01.2008 


Xatirələr payıza çalır, 

Rəng verib rəng alır. 

Sən o xatirələrin 
Qızılısan, gümüşüsən. 

Çay yenişə axır, gülüm, 
Xəyalımın yenişisən. 

05.12.2011 

Əli Rza XƏLƏFLİ, 

(Əzizli Əlirza Zal oğlu) 
şair, publisist, 

Azərbaycan Yazıçılar Birliyinin və 
Azərbaycan Jurnalistlər Birliyinin üzvii, 

“Kredo” qəzetinin baş redaktoru 


AĞLA, DAĞLAR 

Azərbaycan Respublikasının Əməkdar artisti, 
sevimli müğənni Məhəbbət Kazımovun ölümünə 



Bir bülbül oxudu getdi, 
Qəlbini toxudu getdi. 

Elə bil yox idi getdi, 

Kəs yolunu saxla, dağlar, 
Ağla, dağlar! Ağla, dağlar! 

Ox dəydi yarada qaldı, 
Gözləri qarada qaldı. 
Ayrılıq arada qaldı, 

Bu yaranı bağla, dağlar, 
Ağla, dağlar! Ağla, dağlar! 


Ölümdümü, oldumu bu. 

Bir bükülməz qoldumu bu, 
Gedər-gəlməz yoldumu bu? 
Bağla, dağlar, bağla, dağlar. 
Ağla, dağlar! Ağla, dağlar! 

Kəmənd elə qurşağını, 

Çək qoynuna uşağını. 

Tutma qana qaşığını, 
Bulud-bulud ağla, dağlar. 
Ağla, dağlar! Ağla, dağlar! 


Gəlir ki, uyuya, yata, 
Dərdinə, qəminə bata. 
Gümandı vüsala çata, 

Bu hicranı dağla, dağlar. 
Ağla, dağlar! Ağla, dağlar! 

Ağladı könlümün quşu, 
Taladı ağılı, huşu. 

Soyuqdu dağların başı, 

Bir haray sal, çağla, dağlar, 
Ağla, dağlar! Ağla, dağlar! 


Bir aşıq yol gəlir sənə, 

Bir həsrət qol gəlir sənə. 

Qəhərə dol, gəlir sənə, 

Qol açıb qucaqla, dağlar, 

Ağla, dağlar! Ağla, dağlar! 

2014-cü il 


42 




Laçın yurdu - №1(19), 2016 


ANA VƏTƏN 


OVQAT 


Çox zaman ana və vətən kəlmələrini birlikdə işlədirik. Hər nəticənin bir 
səbəbi var axı. Elə isə söylədiyimiz bütün sözlər kimi bu sözün də dərin- 
liyinə varmaq, fəlsəfəsini anlamalıyıq. Axı niyə ana vətən deyirik? 

Yəqin ki, bütün suallar kimi bu sualın cavabına da hər kəsin subyektiv 
yanaşması var. Elə mən də bu məqaləmdə sözügedən suala öz düşüncələri- 
mə sığınaraq cavab axtarmağa çalışdım. 

Kimdir ana? Saatlarca beşiyimizin ətrafında pərvanə olaraq yuxuya get- 
məyimizi seyr edən, yuxudan oyanarkən isə açılan gözlərimizdən ilham ala- 
raq arzulara qovuşan, həyat səmasında xoşbəxtliyindən rəqs edən müqəddəs 
insan?! 

Dünyanın ən möhtəşəm nəğməsi olan laylasıyla körpəsini cənnətə apa- 
ran, övladının ömrünü nura qərq etmək üçün özünü yandıran və özünün ya- 
nıb-yanıb tutuşduğu alovun qığılcımlarından körpəsinə işıq, nur ərməğan 
edən qadın?! 

Gözlərində, baxışlarında hər zaman qorunmağa, xilas edilməyə möhtac 
uşaq kimi qaldığımız, bizi dəli ruzgardan, dərd yağışlarından müdafiə etmə- 
yə cəsarəti çatacaq qədər güclü bəşər övladı?! 

Kimdir ana?! Zil qara saçlarını ömrümüzə, bir gülüşümüzə fəda edəcək 
qədər əzəmətli, vüqarlı zirvə?! 

Ananın böyüklüyünün, əzəmətinin qarşısında ən uca zirvələr belə baş 
əyər. 


Ağaran saçlarını 
Sığallayan, oxşayan, 
Əl ola biləydim kaş. 
Üzündəki qırışı 
Səndən alıb-aparan. 
Yel ola biləydim kaş. 
O solan bənizində 
Günəşin olardım kaş. 
Titrəyən dodağında 
Sənin qədər vüqarlı, 
Sənin qədər dəyərli, 
Söz ola biləydim kaş. 
Ürək dostun, sirdaşın, 


Tənha olsan qəlbində 
Həmdəmin olaydım kaş. 
Yollarına nur saçan, 
Sənə qolların açan, 
Sevincin olaydım kaş. 
Yuyub-yuyub qəmini. 
Kədərini aparan. 

Yağışın olaydım kaş. 
Ömrünün hekayəsin 
Yazıb-yazıb uzadan, 
Qələmin olaydım kaş. 
Sən ola biləydim kaş. 

Bəs vətən? Axı nədir bizə Vətənimizi də anamız qədər doğma edən? 
Sözdəki mənsubiyyət şəkilçisi?! Bəli, Vətən də bizimdir, anamız kimi o da 
bizi qoynuna alır, biz ona sığınmışıq, hara gediriksə gedək dünyanın cənnəti 
bizim üçün Vətən torpağının hər qarışındadır. 

Vətənimiz də bizə anamız qədər əzizdir. Nə vətənsiz, nə də anasız yaşa- 
maq yaşamaq deyil ki, var olmaqdır sadəcə. Anamızı itirsək, baxışma, gülü- 
şünə, kəlmələrinə, ətrinə, nəvazişinə həsrət qalarıq. Bumumuzun ucu göy- 
nəyər, darıxarıq. Qəlbimizin fəryadı bütün kainata ağı deyər sanki. 

Vətənimizdən ayrılsaq da yaşayan sadəcə cismimiz olar. Bax bu gün də 
yaşayırıq, fəqət diri ikən ölü kimi, fəqət ürəyi döyünməyən insan kimi. Çün- 
ki Qarabağımız - Vətənimizin bir hissəsi, torpaqlarımızın 20%-i düşmənin 
əsarətində fəryad qoparır. 

Vətənimizin torpağında anamızla birlikdə addımlamaq ən böyük səa- 
dətdir. 


Anadır hər kişiyə öz vətəni, 

Bəsləyib sinəsi üstündə onu. 

Südüdür ki, dolanıb qanım olub, 

O mənim sevgili cananım olub. 

Abbas Səhhət 

Fəqət, həsrətin sonundakı vüsala qovuşmaq ümidi, inamı bizimlədir və 
biz Qarabağımıza qayıdacağıq. Bunu bizə Azərbaycan Respublikasının Pre- 
zidenti, Ali Baş Komandan İlham Əliyevin həyata keçirdiyi uğurlu siyasəti 
deyir, bunu bizə Mübarizlərin, Fəridlərin şəhidlik zirvəsindən ucalan səsləri 
deyir. 

Biz doğma yurdumuzu qaytaracağıq və 
Azərbaycanın ərazi bütövlüyü bərpa oluna- 
caq. Bunu bizə içimizdəki vətən eşqi deyir. 

Bu eşqin daima zirvələrdə olması diləyiylə... 

Günel ƏLİYEVA, 

Laçın rayonu E. Əliyev adma 
Fərəcan kənd tam orta məktəbinin 
Azərbaycan dili və ədəbiyyat müəllimi 

POEZİYA 


Yaşar BALAŞ 





Şairəm könlümün vüqarı vətən, 
Dilimin müqəddəs şüarı vətən. 

Duyuram hüsnünə sevgimlə qürur, 
Qəlbimin fəxri, iftixarı vətən. 



Yolunda qurbandı yüz canım ola, 
Mənimlə bağlayıb ilqarı vətən. 


Onunla yox bir qeyri tən gələsi, 
Mənliyin, məsləkin meyarı vətən. 


Əssə nə qovğa külək kar eləməz. 
Döndərər cövhərə ruzgarı vətən. 


Hünəri qüvvəti qallac qolumun, 
Əlimin taqəti tutarı vətən. 


Var iki varlıqda qüdrət ki, varam. 
Yarı ağbirçək anam, yarı vətən. 


Yetirin qadir övlad ki, atalar, 
Duysun onda kəsəri, karı vətən. 


Yetirin yurduna əsgərləri ki, 
Düşəndə dəf eləsin darı vətən. 


Təbi şair yetirən mehr ocağı, 

Qoynunda Yaşarın məzarı vətən. 

Səngər, 1993 

Xuraman CAMALQIZI 


BİR GÜN DAĞLAR 
ÜSTÜMÜZƏ GƏLƏCƏK 


Şad xəbəri gözləyəcək gülüm hey, 
Həsrət qalan ayım, günüm, ilim hey, 
Dağ döşündə ölüm, ölüm, itim hey, 
Bir gün dağlar üstümüzə gələcək. 

MƏNİ KEÇMİŞLƏRƏ 
GERİ GÖTÜR SƏN 


Hər qayanın, hər daşının xətri var. 
Çiçəklərin, çəmənlərin ətri var, 
Yazılmamış dastanların sətri var, 
Bir gün dağlar üstümüzə gələcək. 

Gədikləri, dolayları pusquda, 
Dayanmışam, fikirlərim asqıda. 
Alnımıza yazılan bu yazıda 
Bir gün dağlar üstümüzə gələcək. 



Gözü yolda dağ təmkini var onda, 
Gözləyəcək, torpaq səbri var onda, 
İgidlərin şəhid qəbri var onda, 

Bir gün dağlar üstümüzə gələcək. 

Qədim ellər itiribdi sinəsi, 

Nə dərdləri götürübdü sinəsi, 
Xarıbülbül bitiribdi sinəsi, 

Bir gün dağlar üstümüzə gələcək. 

Bulaqları içilmədi, ölərəm, 
Meşələri keçilmədi, ölərəm, 
Biçənəklər biçilmədi, ölərəm, 

Bir gün dağlar üstümüzə gələcək. 

Qismət olsun torpaqlarım əkilsin, 
Al bayraqlar yüksəklərə çəkilsin. 
Bulaq suyu sinəmizə tökülsün, 

Bir gün dağlar üstümüzə gələcək. 


Sevdiyim çiçəklər dağlarda qaldı, 
Şehli bənövşəni biçib gətir sən. 
Xəyalım uzandı çox uzaqlara, 

Məni keçmişlərə geri götür sən. 

Yazıldın qəlbimin qan yaddaşına, 
Könlümdən süzülən şirin sətirsən. 
Yolumu salaram bulaq başına, 

Məni keçmişlərə geri götür sən. 

Gəl otur qarşımda, dağlardan danış, 
Saralıb-sovrulan bağlardan danış. 
Ölənlərə rəhmət, sağlardan danış, 
Məni keçmişlərə geri götür sən. 

Xatirən sızlasın sınıq qəlbimdə, 
Danışsın, ağlasın yanıq qəlbim də. 
Bir insaf yaransın soyuq qəlbində, 
Məni keçmişlərə geri götür sən. 

Yenə çıxacağam dağların üstə, 
Dolanıb gələcəm bağların üstə, 
Bənövşə ətirli bulağın üstə, 
Məni keçmişlərə geri götür sən. 


Bugünkü varlığım keçmişə bağlı. 
Yaralı ürəyim əbədi dağlı, 
Küsmərəm, əzizim qolları bağlı, 
Məni keçmişlərə geri götür sən. 


KÖNLÜMÜ DİZ ÇÖKDÜRƏN BİRİ GƏLSİN QARŞIMA 

Dərdimi unutduran sevdanın sorağıyla, 

Xəyalımda çağlayan firavan növrağıyla, 

Ömrümə qədəm qoyub sayalı ayağıyla, 

Göz yaşımda yuyunan biri gəlsin qarşıma, 

Dərdə, sevincə hayan biri gəlsin qarşıma. 

Dünyanı unutdursun sığınım qəlbən ona, 

Titrəyən əllərində toxunum qəlbən ona, 

Anlasın - varlığımla yaxmam qəlbən ona, 

Gözümdən yaş tökdürən biri gəlsin qarşıma, 

Könlümü diz çökdürən biri gəlsin qarşıma. 

Dərdə boyun əyməyib diz çöksün eşq önündə, 

Əl-ələ tutub gedək dünyanın hay-küyündən. 

Könlümə dayaq olsun ömrün ağır günündə, 

Şirin əzab çəkdirən biri gəlsin qarşıma, 

Könlümü diz çökdürən biri gəlsin qarşıma. 

Muğam üstə köklənib ağlamağı bacarsın, 

Sevdiyi gözələ bel bağlamağı bacarsın, 

Sadiq yarın sirrini saxlamağı bacarsın, 

Can evimi tikdirən biri gəlsin qarşıma, 

Könlümə diz çökdürən biri gəlsin qarşıma. 

Pak ürəkdə ülvi eşq ömrümüzü ucaltsın, 

Sevgi dualarımız ulu Tamıya çatsın, 

Eşqimiz ömür boyu bizi qoşa qocaltsm, 

Gözümdən yaş tökdürən biri gəlsin qarşıma, 

Könlümü diz çökdürən biri gəlsin qarşıma. 

Sevdiyim şəxsin gərək ürəyi gözəl olsun, 

Sözütək, əməlitək ürəyi gözəl olsun, 

Olduğutək görünsün sevdası özəl olsun, 

Gözümdən yaş tökdürən biri gəlsin qarşıma, 

Könlümü diz çökdürən biri gəlsin qarşıma. 

AXTAR BABALARI 


SABİR DAYI 

Mən, kəndimizin ağsaqqal, zəhmətkeş 
sakini Sabir dayı haqqında yazmaq istəyi- 
rəm. 

Vətənimiz işğal altında, insanlarımız, 
el-obamız dağınıq, didərgin, vətən həsrət- 
li. Bu həsrət, vətən dərdi elinə, obasına 
bağlı insanlara daha çox təsir edir. Hələ 
öz kəndində, obasında qolunun gücüylə, 
əlinin, ayağının qabarıyla, alnının təriylə 
gecə-gündüz çalışan insanlara isə lap çox 
təsir edir. 1938-ci il yanvar ayının 27-də 
Laçın rayonunun Malıbəy kəndində ana- 
dan olan Sabir dayı da belə insanlardandır. Burada doğulub boya-başa çatan 
Sabir dayı kəndin ən zəhmətkeş insanlarmdandır. Uşaqlığı, gəncliyi sovet 
quruluşunun ilk illərinə düşdüyündən ağır zəhmətin, iş-gücün nə olduğunu 
hamıdan yaxşı bilir. Kəndin bütün gəncləri kimi Sabir dayı da əkin-biçin, 
bağ-bostan işlərində böyüklərlə çiyin-çiyinə işləyib. Kolxozun bütün ağır iş- 
lərində çalışıb. Traktor sürməyi öyrənib. Kənd təsərrüfatı texnikaları həyatı- 
nın ayrılmaz hissəsi olub. Traktorla yer şumlayıb, toxumsəpənlə əkib, kom- 
baynla biçib. Otbiçənlə biçib, preslə dərz bağlayıb. Buldozerlə kəndin bütün 
yollarını çəkib, nizamlayıb. Kəndimizin ən zəhmətkeş, sənətinin bilicisi idi 
Sabir dayı. 

Ordenləri, medalları, təltifləri saysız-hesabsızdır. “Leninin 100 illiyi” 
ordeni, “Qırmızı Əmək Bayrağı” ordeni, 3 dəfə “Əmək qabaqcılı” ordeni, 2 
dəfə “Əmək zərbəçisi” nişanı ilə təltif olunub. 

1963 -cü ildə kəndimizin gözəl-göyçək qızı Bəsti xanım ilə ailə həyatı 
qurmuşdur. Yeddi oğul atasıdır. Övladları da özüylə bərabər harada ən çətin, 
ən ağır iş olubsa onun öhdəsindən birlikdə gəliblər. Sabir dayının ailəsi kən- 
dimizin nümunəvi ailələrindəndir. 

23 ildir köçkün həyatı yaşayır Sabir dayı. Bütün bu illər ərzində hər gün 
o torpaqlara dönməyin arzusuyla yaşayıb. Övladları hamısı ailə qurub. 
Böyük bir ailənin başçısı, ağsaqqalıdır. 18 nəvəsi, 3 nəticəsi var. Bu il Sabir 
dayının 77 yaşı tamam olur. Səhhətində nasazlıq yaranıb. Allahdan şəfa di- 
ləyib, cansağlığı arzulayıram. 

Elyana MƏMMƏDOVA, 
Laçın rayonu Malıbəy kənd Mədəniyyət Evinin direktoru 

VİDA NƏĞMƏSİ 


NƏSR 


Sarı döşlü çay bülbülü həyatının son günlərini yaşayırdı. Yuva qurduğu 
qocaman qoz ağacını axırıncı dəfə tərk edən bülbül son mənzilinə illər boyu 
seçdiyi çayın kənarında yetişmək istəyirdi. Onun bir istəyi var idi - axırıncı 
dəfə vida nəğməsini oxumaq və çayın hay-küylə axan sularının çaldığı lay- 
lalarla əbədi yuxuya getmək. 

Bülbül qanadlarını güclə çırparaq özünü çayın kənarına yetirdi. Çayın 
qıjovlu suyundan bir qurtum içməyə heyi qalmamışdı. Vida nəğməsini oxu- 
maq istəyi isə artıq ondan çox-çox uzaqlarda idi. Onun zəif vücudu ancaq öz 
hayına qalmışdı. 

Elə bu vaxt qara bir qarğa bülbülün yanındakı çaylaq daşının üstünə 
qondu. Bülbülün bu halına guya yandığı üçün bülbülə belə söylədi: 

Ağaclar çiçəklədi, 

Yarpaqlar ləçəklədi. 

Bacın ölsün, ay bacı, 

Ölümün gerçəklədi. 

Qarğanın kinayəylə bu sözləri deməsi, onu bacı adlandırması bülbülün 
az qaldı bağrını çatlatsın. Ancaq nə edə bilərdi? Söz deməyə taqəti yox idi. 

Qarğa uzun illər idi ki, bülbülün gözəl səsinə, məftunluq yaradan vücu- 
duna, insanların ona olan məhəbbətinə qarşı ürəyində yaranan paxıllıq hiss- 
lərini cilovlaya bilmirdi. İndi məqam çatmışdı. İstəyirdi ki, bülbülün ürəyini 
çatladıb elə bu vəziyyətində ona əzab versin. Ona görə də bülbülə dedi: 

- Bülbül bacı, ürəyim sənə baxıb qan ağlayır. Görürəm, ürəyindən nələr 
keçir. Ancaq nə edəsən, əlindən heç nə gəlmir. Mən sənin bu dərdinə dözə 
bilmərəm. Sənin üçün vida nəğməsini özüm oxuyacam, sənin üçün özüm 
ağlayacam. 

Bülbül həyatının belə sonluqla qurtara biləcəyi ilə heç cürə barışmaq is- 
təmirdi. Qarğanın ürək bulandıran səsini eşidib ölmək çox dəhşətli idi. Qar- 
ğa nəfəsini dərdi. Boğazını arıtladı. Elə istəyirdi ki, “Qarr...Qarr...” nəğmə- 
sini başlasın, birdən çayın kənarındakı qayalıqdan bir daş qopdu və qarğanın 
başına dəyərək onu suya saldı. 

Bir qurbağa isə bütün bu hadisələri sığallı çaylaq daşının üstündə otura- 
raq seyr edirdi. Qarğa suya batıb çıxdıqca “Qarr... Qarr...” deyib kömək 
çağırmaq istəyirdi, lakin su onun boğazına dolaraq bu səsi “Qurr... Qurr...” 
səsinə çevirirdi. 

Qarğanın bu hərəkəti qurbağanı özündən çıxartdı. Öz-özünə deyinməyə 
başladı: 

- Gör qurbağa nə günlərə qalıb ki, qarğa gəlib ona “Qurr... Qurr...” öy- 
rətmək istəyir. 

Qurbağa əsəbi halda bir daş götürüb qarğanın başına vurdu. Özü isə 
başladı quruldamağa. “Qurr... Qurr...” nəğməsinin sədaları altında qarğa öz 
canını suya tapşırdı. 

Az keçmiş ətrafda olan bülbüllərin şən səsləri aləmi bürüdü. Təbiətin 
ona olan məhəbbətindən güc alaraq sarı döşlü çay bülbülü son nəfəsini dərə- 
rək öz gözəl nəğməsini bülbüllərin cəh-cəhinə qatdı və axırıncı nəğməsini - 
vida nəğməsini oxuyaraq gözlərini əbədi olaraq yumdu. 


UNUDULMUŞ BAHAR 

Qaranquş balası şirin yuxudan oyandı. Bir balaca gərnəşib, gözlərini 
ovuşdurdu. Tənbəl-tənbəl başını qaldırıb ətrafı seyr etməyə başladı. Bir az 
boylandıqdan sonra ağız büzərək əsəbi halda yenə yuvada yerini rahatladı. 
Ətrafın yoxsul təbiəti, boz düzənliklər, qaçqın insanların yoxsul görünüşlü 
evləri onu lap təngə gətirmişdi. Cəmisi iki evin həyətində bir neçə ağac var 
idi. Bircə şeydən xoşu gəlirdi - uşaqların şən səslərindən, bir də insanların 
bir-birinə və qaranquşlara olan xoş münasibətindən. 

Balaca elə təzəcə mürgüləmək istəyirdi ki, birdən uşaqların səsi onu 
diksindirdi. Sevincək tövlənin ağac tirinin tavana bitişik yuvasından tez 
boylanmağa başladı. Yenə həmin uşaqlar idi - üç-dörd gün bundan əvvəl 
tövləsində yuva qurduqları evə qonaq gələn uşaqlar. Eyni hadisə neçə gün 
idi ki, təkrar olunurdu. Bu üç uşaq yenə yuvanın yaxınlığından ötüb bir az 
aralı uçuq-sökük daxmanın yanma getdilər. Günün istisində xeyli oynayıb 
yenə həyətlərinə qayıtdılar. Qonaq gəldikləri evin uşaqları da onlarla bəra- 
bər idi. Ən maraqlısı da o idi ki, bu uşaqlara valideynləri heç nə demirdi. 
Hər dəfə anaları uşaqların üst-başınm toz-torpağını sakitcə təmizləyirdi. Bü- 
tün bunlar qaranquş balasını əməlli-başlı təəccübləndirirdi. 

Qaranquş balası elə beləcə fikirləşirdi ki, birdən anası ağzında yem yu- 
vada göründü. Gətirdiyi yemi ehmalca yuvaya qoydu. Uzaqda görünən dağ- 
lara, bir də həyətdə yuyunan uşaqlara baxıb “Ah, Vətən! Ah, Vətən!” deyə- 
rək yandırıcı bir köks ötürdü. Ana qaranquşun bu hərəkətləri də hər dəfə 
balacaya təəccüblü görünürdü. Ancaq bunun səbəbini soruşduqda, ana heç 
bir cavab verməyərək söhbəti başqa səmtə yönəldirdi. Ata da eyni hərəkət- 
ləri edirdi. 

Bala qaranquş qərara gəlmişdi. Artıq o böyümüşdü. Hər şeyi bilmək is- 
təyirdi. Ona görə də yeməyə dilini də vurmadı. Anası elə bildi ki, balası xəs- 
tələnib. Bərk narahat oldu. Ancaq qaranquş balası xəstələnmədiyini bildirib 
üzünü anasına tutub dedi: 

- Anacan, mənə daha “balaca” deməyin. Mən artıq böyümüşəm. Çox 
şey bilmək istəyirəm. 

Ana qaranquş sevincək soruşdu: 

- Mənim sevimli balam, səni düşündürən, narahat edən nədir? 

Balaca anası kimi üzünü dağlara, bir də uşaqlara tutub belə söylədi: 

- Anacan, bu dağlara, bu uşaqlara hər baxanda niyə belə ah çəkirsən? 
Axı bunların bizə nə dəxli var? “Vətən! Vətən!” deməyinin mənası nədir 
axı? 

Ana qaranquş bir gözü dağlarda balasına belə cavab verdi: 

- Gördüyün bu üç uşaq və onların ailəsi iki il əvvələ qədər qarşımızdakı 
uçuq daxmada yaşayırdılar. Yaşayışın ağırlığından ailə şəhərə köçməli oldu. 
Dörd gündür ki, baba evinə qonaq gəliblər. Həyətdə yaşıllığa, səliqə-sah- 
mana, rahatlığa baxmayaraq, uşaqlar günün əsas hissəsini o uçuq daxmanın 
qarşısında keçirirlər. 

Balaca dözməyərək dedi: 

- Mən elə buna məəttəl qalmışam. Belə rahat həyəti qoyub uçuq dax- 
maya bunları çəkən nədir? 

Ana qaranquş ah çəkərək dedi: 

- Uşaqları uçuq daxmaya çəkib aparan “Vətən” deyilən əziz bir 
kəlmədir. Elə bir kəlmə ki, onun şirinliyini həsrətində olanlar qədər heç kim 
duya bilməz. Bu uşaqlar həmin daxmada həyata göz açıblar. İlk dəfə gör- 
dükləri, ana nəvazişini duyduqları, addım atdıqları, dil açdıqları yer indi 
uçulub-dağılmış bu daxma olub. Bundan sonra haraya getsələr də, onları bu 
ocağa səsləyən bir sehr var. 

Bala qaranquş dağlardan əsən xəfif mehi acgözlüklə ciyərlərinə çəkə- 
rək dedi: 

- Artıq başa düşdüm. Deməli, o dağlar da sənin vətənin imiş, elə de- 
yilmi? 

- Elədir, əziz balam, elədir. Neçə il bundan əvvəl o dağların qoynunda 
şən yaşayırdıq. Bizim bahar gəlişimizi uşaqdan böyüyə hamı səbirsizliklə 
gözləyərdi. Axı baharın müjdəçi quşlarıyıq biz. O dağlarda bahar da bahar 
olurdu ha! Gözəlliklər qarışırdı bir-birinə. Bilmirdin çiçəyin, gülün hansına 
baxıb zövq alasan, hansının ətrindən bihuş olasan. Bir cənnət idi, qismət ol- 
muşdu bizə. Heyif, gözəl vətəndən! 

Qaranquş balası anasının təsvir etdiyi o gözəl baharı xəyalından keçi- 
rərək anası kimi bir köks ötürdü və soruşdu: 

- Yaxşı, ana, bəs elə gözəl yerlərdən niyə belə mənzərəsiz boz düzən- 
liyə köçüb gəlmisiz? 

Ana belə cavab verdi: 

- Xain ermənilərin o yerlərə hücumu, orada tarix boyu məskunlaşmış 
insanları ağır köçkünlük həyatına məruz qoymaları bizi də bu yerlərə gəlib 
çıxmağa vadar etdi. Müharibənin dəhşətləri, kəndlərin viran edilməsi, xara- 
balıqlarda hökm sürən qorxunc sükut bizim də baharımızı yarımçıq qoydu. 

Bala qaranquş başını anasının qanadlarına sürtərək dilləndi: 

- Ana, bu insanlar öz yurdlarına hələ qayıda bilmirlər. Axı biz ki, gedə 
bilərik. 

Ana qaranquş gileyli-gileyli başını bulayaraq dedi: 

- Əziz balam, heç də sən düşündüyün kimi deyil. Biz buradakı insan- 
larla dağlarda olanda da, burada məskunlaşanda da xeyirxahlıqdan başqa 
heç nə görməmişik. Üz-gözümüz bu camaata öyrəşib. Ancaq qəddar 
ermənilərdən gördüyümü görmüşəm. İnsanlara ki, o divanı tutdular, biz 
quşlara yazıqları gələrmi heç? Neçə ki, o yerlər hələ azad olmayıb, biz o 
yerlərə gedə bilmərik. Belə cansıxıcı, susuz düzlərdə qərar tutub yaşamağı- 
mız ancaq azərbaycanlı adlanan bu insanlara görədir. Onların Qarabağ 
yarası bizim də yaramız, bizim də dərdimizdir. İndi başa düşdün hər şeyi? 

Qaranquş balası kövrəlib bir “Ah!” çəkdi. Ana qaranquş balasının yum- 
şaq tüklərini sığallayaraq bir daha söylədi: 

- İstəkli balam, bu ili də baharsız yaşadıq. Susuz çöllərdə nə gülün ətri- 
ni duyduq, nə cənnət yaşıllıq görüb həzz aldıq, nə də bu qaçqın insanların 
gözlərinin dərinliyində həyata nikbinliklə baxan bir işartı gördük. Düş- 
mənlər bizə baharları unutdurmaq istəyirlər. Ancaq 
haqq-ədalət, gözəl Qarabağın kimə məxsusluğu göz 
qabağındadır. Artıq payız gəlir. Biz buralardan isti öl- 
kələrə uçub gedəcəyik. Gedəcəyik, ancaq ürəyimizdə 
özünə yer tapmış bir arzuyla - qayıdanda o baharı 
yaşayaq, unudulmuş bir baharı - vətən baharını! 

Venera MİRZƏ YEVA, 

Laçın rayonu 7 №-li tam orta məktəbin 
riyaziyyat və informatika müəllimi 

Məcid BÜLÖVLÜKLÜ 

Məcid Bülövlüklü 1927-ci ildə Laçın rayo- 
nunun Biilövlük kəndində anadan olub. Uşaq 
yaşlarında valideynlərini faciəvi şəkildə itirib. 

Atası İlyasbəyov Bərxudar bəy Şükiirbəy oğlu 
1937-ci ilin repressiyasına məruz qalıb. 10 yaşın- 
da ikən özündən böyük bacısının himayəsi ilə 
təhsil alıb. Laçın Rayon Pedaqoji Texnikumunu 
bitirərək Laçının müxtəlif kəndlərində müəllim 
işləyib. 1965-ci ildə Laçın rayonunun Qovuşuq 
kənd ibtidai məktəbinə direktor təyin edilir və on 
il həmin məktəbdə direktor vəzifəsində çalışır. Sonra müəllimlik fəaliyyətini 
Hacıxanlı kənd orta məktəbində davam etdirir. 

Gənc yaşlarından şeir yazmağa başlasa da, heç vaxt özünü şair adlandır- 
mırdı. “Mən müəlliməm, hərənin öz sənəti var, yazdıqlarını isə hisslərimdir, 
dəftərə köçürürəm”, - deyirdi. Hələ Laçında ikən şeirləri qəzet və jurnallar- 
da nəşr olunurdu. 2006-cı ildə “Yuxum çin olmur” adlı şeirlər kitabı çap 
edilib. Üç oğlu, dörd qızı var. Övladlarının beşi ali təhsillidir. İtirilmiş tor- 
paqlarımızın ağrı-acısını bir an da unuda bilməyən şair 1 sentyabr 2010-cu 
ildə Laçın həsrəti ilə haqq dünyasına qovuşdu. 

DAĞLAR 


POEZİYA 



Dönəydim bir anlıq əsən küləyə, 
Qırxqızın üstündən keçəydim, dağlar. 
Ürək sərinlədən buz bulaqlardan, 
Dizim yerə qoyub içəydim, dağlar. 

Zühur ola Xətai, yol sahmanlaya, 
Sərbəst gedib-gələm Hacısamlıya. 

Bu xalqın kimliyin düşmən anlaya, 

O bağlı qapımı açaydım, dağlar. 

Çıxaydım yaylağa mən “Haçayala”, 
Yazıb-yaradaydım hey bala-bala. 
Hərdən də dalıram belə xəyala. 
Cavanlaşıb döşlə qaçaydım, dağlar. 


Əlimlə biçdiyim dağ biçənəyi, 

Dəryaz alıb yenə biçəydim, dağlar. 

Olardı yanımda Azər, Səyahət, 
Edəydik anamın qəbrin ziyarət. 

Çıxardı qəlbimdən bu acı xiffət, 
Qəlbimi o ruha açaydım, dağlar. 

O daşlı, kəsəkli yollara qurban, 
Qayalarda bitən güllərə qurban. 

Atasız, anasız illərə qurban, 

Səndə bir məzarlıq seçəydim, dağlar. 

Yaxşı demədiyim pis günə şükür. 
Qəlbim intizarda, gözüm yaş tökür. 

Bu ki, həyat deyil, Məcid qəm çəkir, 
Səndə gəzib, səndən köçəydim, dağlar. 


Xəyaldan keçirrəm daha gör nəyi. 
Açaydı yaxamı dağın küləyi. 

AD QALAR 

Qartal qonar uca zirvə başına, 

Yaqut da yaraşar üzük qaşına. 

Sürmə çəksə əgər qarı qaşına, 

Gülünc olar, ona el gülər, gülər. 

Hər sazbəndə demək olmaz sənətkar, 
Hər ustanın öz layiqli yeri var. 

Yay fəslində yağsa əgər qəfil qar, 
Saralar yarpaqlar, gül solar, solar. 

Əskilməz dünyanın heç qilü-qalı, 
Heç kimlə getməyib dövləti, malı. 
İnsan odur ola ağlı, kamalı, 

Dünyada ən yaxşı ad qalar, qalar. 

Sən unutma belə gəlib-gedəni, 

Kim qorumaz o bir başla bədəni. 
Ayaqlama ər qoruyan vətəni, 

Qol nədi, belin də bil sınar, sınar. 

Gözləməklə dolan deyil bir kisə. 

Belə qismət nəsib deyil heç kəsə. 
Xeyirxah insana bədxah pis desə, 

O görən gözünə ağ damar, damar. 


DÖZ, KÖNÜL 

Bulud kimi yenə yaman dolmusan, 

Nə dərdin var açıq söylə, yaz, könül. 
Yüngülləşər dərdi açsan deyirlər. 
Doğrudurmu belə söhbət, söz, könül. 

Laçın kimi ümid yerin satdılar, 

İgid xalqı ov kimi ovlatdılar. 

Hərəmizi bir diyara atdılar, 

Necə dözüm, sən deyirsən döz, könül. 

Yadıma düşdükcə dərələr, dağlar, 

O barlı-bəhərli yaşıl budaqlar. 
Qayıdarını görən bir də o çağlar, 
Dillənərmi Turşsu üstdə saz, könül? 

Qurğuşundan ağır yükdü bu yüküm, 
Özüm kimi onu anlamaz heç kim. 
Günahsız məhkumam, zalımdı hakim, 
Darıxma, səbir et, bir az döz, könül. 


KİMLƏR KEÇDİ BU DÜNYADAN 
İGİD DÖYÜŞÇÜ ' 

Əli Məmməd oğlu Kərimov 1971-ci il 
sentyabr ayının 2 5 -də Laçın rayonunun Haq- 
nəzər kəndində anadan olub. Orta məktəbi 
qonşu Ərdəşəvi kəndində bitirib. Sovet Ordu- 
sunda xidməti başa vurduqdan sonra Bakı 
Gənc Koorperator Menecer məktəbinin müha- 
sibat və iddia işi üzrə tam kursunu bitirmişdi... 

Bu o vaxtlara təsadüf edirdi ki, artıq ermənilər 
öz elimizdə, öz obamızda bizə meydan oxu- 

yur, torpaqlarımızı işğal edirdi. Bunlara dözməyən Əli Laçın Rayon Polis 
Şöbəsinə gələrək şöbənin tərkibində yaranan polis rotasına (sonradan batal- 
yon olur) yazılır. Əlinin döyüş yolu Laçından başlasa da, o, Kəlbəcərdə, 
Murovda, Ağdərədə, Füzulidə çoxsaylı ağır döyüşlərdə iştirak edib. 

Cəbhəyə getməyini Əli öz gündəliyində belə qeydə alıb: 

“Hələ hərbi xidmətdə olanda daxili bir qüvvə məni cəbhəyə, döyüşə 
çəkirdi. Mən də başqa oğullar kimi torpaqlarınızı qorumağı özümə borc bi- 
lirdim. Döyüş yerinə getməyə imkanım olmasa da, bütün xəbərlərini izləyir- 
dim. Hara gedirdimsə, nə işlə məşğul olurdumsa, yenə ürəyim sanki orada 
idi. Bir dəfə dözə bilmədim. Tezdən durub Laçın Rayon Polis Şöbəsinə get- 
dim. Birbaşa rəislə görüşməyi qərara aldım. Növbətçi zabit dedi ki, bir az- 
dan gələr. Gözlədim. Bir nəfər ucaboy adam mənə yaxınlaşıb kimi gözlədi- 
yimi soruşdu. Bura gəlməyimin səbəbini ona danışdım. Xeyli söhbət etdik. 
Axırda “get, 10 gündən sonra gələrsən”, - dedi. Şöbədən çıxanda evə yox, 
sanki birbaşa posta gedirdim, səbrim tükənmişdi, 10 gün mənə 10 il kimi 
görünürdü. Nəhayət, mən də döyüşçülər sırasına daxil oldum. 1 aprel 1992- 
ci il tarixindən Laçın Rayon Daxili İşlər Şöbəsinin batalyonunda xidmətə 
başladım. İlk dəfə Malıbəy kəndində posta getdim”. 

Döyüş yoldaşı Firdovsi Tağıyevin xatirələrindən: Mən Kərimov Əli- 
ni tanıyanda o, hələ polisdə işləmirdi. Sonra müharibə ikimizi də Laçın polis 
batalyonuna gətirdi. Az bir müddətdə biz tək döyüş yoldaşı yox, həm də 
möhkəm dost olduq. Əli maraq dairəsi geniş bir insan idi. Boş vaxtlarında 
kitab oxuyur, idman edir, cəbhədə baş verən hadisələri gündəliyinə yazırdı. 
Bizim Laçından başlayan döyüş yolumuz Kəlbəcərdə, Murovda, Füzulidə 
davam edib. Elə bir çətin tapşırıq olmazdı ki, Əli onun öhdəsindən asanlıqla 
gəlməsin. O həmişə çətin döyüşlərdə rota komandiri Şahverdiyev İsrafil 
(Azərbaycan Respublikasının Milli Qəhrəmanı - ölümündən sonra) ilə bir 
yerdə olardı. Mən deyərdim ki, İsrafilin ən çox istədiyi döyüşçü elə Əli idi. 
Bir dəfə İsrafil bizi çağırıb bildirdi ki, Minkənddən Alxaslı istiqamətində 
gələn yolu minalamaq lazımdır. Səhər tezdən Alıqulu kəndindən yola düş- 
dük. Tank əleyhinə minaları Əli götürmüşdü. Yolun çox uzaq olmağına bax- 
mayaraq onda yorğunluq hiss olunmurdu. İsrafil bizə Alxaslıdan Çıraqlıya 
aşan yolda gözləməyi tapşırdı, özü isə Əli ilə birgə minaları basdırmağa 
getdi. Onlar geri dönəndə artıq axşam düşmüşdü. Bir neçə gün sonra mə- 
lumat aldıq ki, həmin yerdə ermənilərin “URAL” markalı hərbi maşını mi- 
naya düşərək partlayıb. Biz Əlinin döyüş yoldaşları tez-tez bir yerə yığışıb 
Əli ilə keçirdiyimiz günlərdən söhbət açırıq. Bu gün Əlisiz o günləri xatır- 
lamaq çətin olsa da, biz Əlini həmişə öz aramızda hiss edirik. Keçmişdə 
olduğu kimi zarafatcıl, şən, gülərüz. Allah rəhmət eləsin! 

Əlinin gündəliyindən sətirlər 
Tələsmiş ölüm... 

“Qəfil güllədən ermənilər özlərini itirdilər. Həm rus, həm erməni, həm 
də Azərbaycan dilində “Atmayın!” - deyə bağırdılar. Artıq gec idi. İkisini 
cəhənnəmə vasil etdik, birini də ayağından vurub əsir götürdüm. Cabir 
təkidlə tələb edirdi ki, bunu da öldürək, bunları sağ saxlamaq günahdır. Razı 
olmadım. Fikirləşdim ki, onu əsir azərbaycanlıya dəyişə bilərik. Əsiri götü- 
rüb, geri - qərargaha tərəf üz tutduq. İndiyə qədər heç bir qarışqanı da əz- 
məyə ürəyi gəlməyən mən adam öldürmüşdüm, qan tökmüşdüm... Bu məni 
çox təsirləndirirdi. Axı bizi belə tərbiyə etməmişdilər. Biz sülhə, dostluğa 
qiymət verən xalq idik. Dərin xəyallara dalmışdım... və özümü inandırmağa 
başladım... bu ermənidi, bu düşməndi... bu, Xocalıda, Qarabağda, Quşçular- 
da uşaqlara, qocalara, qadınlara aman verməyən qatildi, bu, öldürdüyü in- 
sanların cəsədlərini təhqir edən vandaldı... belələrini öldürmək mənim bor- 
cunıdu... mən namusumu, qeyrətimi xilas edirəm”. 



Döyüş yoldaşı Xəyyam: Mənim Əli Kərimovla tanışlığım 1992-ci ilə 
təsadüf edir. O zaman Əli Laçın polis batalyonunda, mən isə 811 saylı hərbi 
hissədə xidmət edirdik. Əlinin kiçik qardaşı Muradla mən bir bölükdə xid- 
mət edirdik. Murad mənə danışmışdı ki, böyük qardaşım Laçın polis batal- 
yonunda Hoçaz istiqamətində gedən döyüşlərdə iştirak edir. Onlar Həkəri 
çayının sağ tərəfi ilə, biz isə sol istiqamətdə Laçına doğru irəliləyirdik. Bi- 
rinci Tığik kəndini ermənilərdən azad edəndən iki gün sonra Əli qardaşı 
Muradla görüşmək üçün bizim yanımıza gəlmişdi. Onlar Hoçaz dağını bir 
neçə gün öncə ermənilərdən azad etmişdilər. Əli biləndə ki mən Hoçaz kən- 
dindənəm, zarafatla dedi ki, bəs niyə gəlib bizə kömək etmədin? Dedim ki. 

Allah sizə cansağlığı versin, mən ölənə qədər sizin hamınıza borcluyam. 
Mən onda gördüm ki, o bizə görə çox narahatdır. Təcrübəli bir döyüşçü ki- 
mi bizə öz məsləhətlərini verib deyirdi ki. Laçını bütünlüklə ermənilərdən 
azad edənə qədər heç birimizin ölməyə haqqımız yoxdur. Hətta Hoçaza 
qayıdanda bizi batalyon komandirinə tapşırdı ki, uşaqlardan muğayat olun, 
sağ-salamat Laçına gedib çıxa bilsinlər. Elə oldu ki, növbəti döyüşlərin bi- 
rində İkinci Tığik kəndində qardaşı Murad yaralandı. Murad hospitala gön- 
dəriləndən sonra Əli bizi unutmadı. O bizim hamımıza öz doğma qardaşı ki- 
mi baxırdı. Tez-tez gəlməyə imkanı olmasa da, ratsiya vasitəsilə bizimlə 
əlaqə saxlayardı. Daha sonra Füzuli istiqamətində gedən döyüş əməliyyat- 
larında birlikdə iştirak etdik. O demək olar ki, bütün batalyonun sevimlisi 
idi. Bölük komandiri olsa da, həmişə deyərdi ki, biz hamımız Vətənin əsgər- 
ləriyik. O çox səmimi və sadə bir 
insan idi. Onun haqqında saatlarla 
danışmaq olar. Müharibənin odlu- 
alovlu günlərindən sağ-salamat çıx- 
sa da, avtomobil qəzası Əlinin bü- 
tün arzularına son qoydu. Bütün dö- 
yüş yoldaşları, bütün laçınlılar onu 
Vətən yolunda öz gəncliyini, öz hə- 
yatını fəda edən ŞƏHİD kimi anır. 

*** 

“Ölüm haqdır”, - deyirlər. Anıma Qarabağ qazisinin od-alovun içindən 
salamat çıxıb bir yol qəzasında həyatını itirməsi çox acı bir sonluqdur. 
Laçınlı döyüşçülərdən onun haqqında çox eşitmişdik. Firdovsi ilə Xəyyam 
tez-tez danışardılar Əlinin qəhrəmanlığından. Təəssüf ki, sağlığında tanış 
olub söhbətləşə bilmədik. Nə qədər ağır olsa da, qəhrəmanımızın kədərli 
sonluqla bitən həyat yolunu ailə üzvləri ilə birgə vərəqləmək üçün Bakı 
Rabitə Kollecinin yataqxanasına yollanırıq. 

Həyat yoldaşı Ruhiyyə xanım deyir ki, Əli mütaliəni çox sevərdi. Gün- 
dəlik yazar, təbiətə, insana, hadisələrə fərqli yanaşardı: “Ailə qurduğumuz 5 
il ərzində Əlidən sevgi, qayğı, ata, qardaş, dost münasibəti gördüm. O heç 
vaxt haqqı nahaqa verməzdi. Əli uşaqlıqdan əziyyət çəkməyə öyrəşmişdi. 
5 yaşında olarkən ata məhəbbətinə həsrət qalıb. Ailəsinə atalıq etmək 
missiyası da onun çiyinləri üzərində olub. Məhz buna görə ortancıl qardaş 
olmasına baxmayaraq, qardaşları onu ağsaqqal kimi qəbul edirdilər. Həmişə 
deyərdilər ki, son qərarı Əli versin. Əlinin ölümünü bizim kimi qohumları 
da qəbul edə bilmir. Hamı deyir ki, Əli eldən gedib. Deyib-gülsə də, zəhmli 
idi. Milli mentalitetimizdə kişiyə məxsus xüsusiyyətlər Əlidə cəmləşmişdi”. 



57 




Laçın yurdu - №1(19), 2016 


Çətinliklər çox olsa da, ümidini itirmir Ruhiyyə xanım: “Ən böyük ar- 
zularımdan biri Qorxmazın tezliklə sağalmasını görməkdir. Böyüdükcə qay- 
ğılar da artır. Əlinin sağlığında çətinliyimiz yox idi, ancaq indi çətinliklər 
çoxalıb. Gördüyünüz bu bir otağa sığınmışıq. Qorxmazın xəstəliyi elədir ki, 
ayrıca otağı olmalıdır, ona xüsusi qulluq edilməlidir. Qorxmaza görə mən də 
işləyə bilmirəm. Qonaq gələndə həddindən artıq narahatçılıq olur. Amma 
inanıram ki, tezliklə bu şəraitdən qurtaracağıq, övladlarımı daha yaxşı 
şəraitli bir yerdə böyüdə biləcəm. Əlinin döyüş yoldaşları sağ olsunlar, tez- 
tez zəng edirlər, baş çəkirlər. Əllərindən gələn köməyi əsirgəmirlər”. 

Qardaşı Murad özündən böyük qardaş kimi həmişə Əliyə güvəndiyini, 
onun heç vaxt seçimində yanılmadığını deyir: “Qorxu bilmirdi. Sanki bu 
adamda qorxu hissi yox idi. Planlaşdırdığı işlər çətin olsa da, öhdəsindən la- 
yiqincə gəlirdi. Həmişə onun məsləhətlərinə qulaq asmışam. Əlidə vətənpər- 
vərlik hissi çox güclü idi. Müharibə başlayan kimi döyüşlərə qatıldı. 1992-ci 
ilin fevralında mən də hərbi xidmətə çağırıldım. Hərdən imkan tapanda gö- 
rüşürdük. Cəbrayılda döyüşlər gedəndə bir yerdə qalırdıq. Yadımdadır, bir 
dəfə Ərdəşəvi kəndində yanıma gəlmişdi. Məsləhət və tapşırıqlarını verib 
getdi. Həmin vaxt onlar Pircahan tərəfdəydi. Xatırlayıram ki, üç ermənini 
tərksilah eləmişdilər. Bir müddət sonra mən Laçın döyüşlərində yaralandım. 
Kəlbəcərin işğalından sonra bizim batalyon Xanlar (indiki Göygöl) rayo- 
nunda yerləşdi. Döyüş yolumuz Füzulidə davam elədi. Əli danışırdı ki, Fü- 
zulidə döyüşlər düzəngah ərazilərdə olduğu üçün öyrəşə bilmirdik. Ona görə 
də itkilərimiz çox oldu. O vaxt belə bir qanun var idi ki, iki qardaş döyüşdə 
ola bilməzdi. Əli ilə mən həm otaq yoldaşı, həm qardaş, həm dost olmuşuq. 
Boş vaxtları kitab oxuyardı. Şit hərəkətləri bəyənməzdi. Döyüş yoldaşı Araz 
Niftəliyev danışır ki, İsrafil Şahverdiyevlə birlikdə 26 nəfəri mühasirədən 
çıxardıb. Əli həmişə deyirdi ki, ulu babalarımız da ermənilərə qarşı döyü- 
şüblər. Təəssüf ki, həyatdan vaxtsız getdi”. 

Əlinin ailəsində iki övlad böyüyür: oğlu Qorxmaz və qızı Fatimə. Ruhiyyə 
xanım kimi uşaqlar da Əlinin yoxluğuna inana bilmirlər. Onlara elə gəlir ki, bir 
səhər yuxudan ayılanda ataları yenə də qapının ağzında onları qucaqlayacaq. . . 

Fatimə 4-cü sinifdə oxuyur. Əlaçıdır. Fəxr edir ki, atası torpaqlarımızın 
azadlığı uğrunda döyüşərək müharibə veteranı olub. Rəsm çəkməyi xoşlayır. 
“Böyüyəndə müəllim olacam. Müəllimlərim və sinif yoldaşlarım bilir ki, atam 
qəhrəman olub. Onlara atamdan danışanda qürurlanıram” - deyir Fatimə. 

Dünyaya beyindaxili qansızma ilə gələn Qorxmaza sonradan həkimlər 
serebral uşaq iflici diaqnozu qoyublar. Hazırda yataq xəstəsidir. Onun müa- 
licəsi yalnız xaricdə mümkündür. Yəqin ki, nə vaxtsa bir xeyirxah insan ta- 
pılıb Qorxmazın müalicəsinə köməklik edəcək. Bax onda Qorxmaz sağalıb 
Əlinin arzuladığı kimi döyüşçü olacaq. 

SƏRRAF ŞİRUYƏ 
XATİRƏLƏRDƏ 

Gözəl insan, böyük söz sərrafı, Göyçə 
həsrətli, Qarabağ nisgilli şairimiz Sərraf 
Şiruyənin vəfatından günlər, aylar keçir. 

Şirııyə şeirinin vurğunları onu bir an da 
olsun unutmurlar. Əminliklə deyə bilərik 
ki, 40 ildən, 400 ildən... də sonra unutma- 
yacaqlar. Çünki özünə ürəklərdə məhəbbət 
taxtı quran, sözii şeirləşən, şeiri nəğmələ- 
şən, el qədrini canından daha əziz bilən şair 
heç vaxt ömrünü bada vermədi, əbədiyyətə 
qovuşdu, xatirələrə döndii... 

Faiq İsmayılov: Peyğəmbər libasında bu dünyadan köçənlər adi insan- 
lar deyillər... Sən adi insan deyildin, qardaşım... Necə deyim Allah rəhmət 
eləsin... Axı sən həmişə yaşayacaqsan, elimin sənətkar oğlu... Nurlar içində 
uyu... 

Elman Alhəsənov: Allah rəhmət eləsin, qələmi ağlasa da, sözləri daim 
yaşayacaq. 

Seymur Küskün: Sərraf Şiruyənin şeirlərində keçmiş və gələcək üçün 
çox mühüm fikirlər yer alır. Onun uzaqgörənliyi ümmana günəş işığı düşən 
kimidir. Həqiqətən də, Şiruyə müəllim eli, obanı çox sevən bir insan idi. O, 
eldən getdi. Allah o dünyasını versin. Ruhu şad olsun. Şiruyə müəllimlə 
söhbət edəndə onun elə gözəl baxışları var idi ki, heç xəyalımdan çıxmır. 
Həqiqətən ustadın ölümü məni çox sarsıdır və gözlərimdə, bu dünyaya baxı- 
şımda dünya çox maraqsız gəlir. 

Pərvanə Məmmədli: Ələsgər ruhlu bir ustad idi o! “Ömur yolu tü- 
kənibdi, Yad-yaxına deyin gəlsin!” - Kimlər arzulamadı sizinlə görüşməyi, 
ustad?! Hər kəlməsindən bir dürr tökülən şair! Allah rəhmət eləsin sizə! 

Rəbbin Babayev: Ruhu şad olsun böyük şairimizin. Məkanı cənnət ol- 
sun. Heyif şairləri bir-bir itiririk... Bəhmən Vətənoğlu, Şücaət, Sərraf 
Şiruyə... 

Qəzənfər Hüseynov: Bizim üçün həm istedadlı bir şair kimi, həm də 
Laçınsevər bir insan kimi olduqca əziz idi. Allah rəhmət eləsin, son məkanı 
cənnət olsun! 


ANIM 

Əlövsət Saldaş: Şiruyə xalq ədəbiyyatımızın böyük şairi idi. Sağlığında 
ikən şeirləri dillər əzbəri oldu, şair və xanəndələrin, söz xiridarlarının ifasını 
bəzədi, nə qədər ki, sözə qiymət verənlər var, yaşayacaq, inşallah! Rəhmət- 
liklə bircə dəfə Kəlbəcərdə, İstisuda görüşmüşəm. 1984-cü ildə. O da ötəri 
olub, hər ikimiz ağrıyırdıq. Şeirlərini dildən-ağızdan eşidib sevmişəm. Ruhu 
şad olsun! 

Taleh Əlioğlu: Şiruyə müəllim əsl şair idi. Bir çox şairlərin bəsirət gö- 
zü açıq olur. Onlar çoxlarının duymadığını duyur. Allah rəhmət eləsin! 

Mehriban Namazova: Eh fani dünya, vəfasız dünya. Allah rəhmət 
eləsin! 

Niftalı Göyçəli: Şairin ruhu bizim qəlbimizdə ustad şeirlərilə yaşayır, 
misraları dillərdə, qəlblərdə əbədidir. Cismani dünyasını dəyişməsi bioloji 
zərurətdir... Allah rəhmət eləsin! 

Fəzalət Abdurrəhmanov: Allah rəhmət eləsin, ruhu şad olsun böyük 
şairimizin. Onun şeirlərini hər zaman sevə-sevə el məclislərində oxumuşuq, 
həmişə də oxuyacağıq. 

Mikayd Səfərov: Göyçə məktəbi bir qızıl yarpağını da tökdü. Yerin 
cənnət olsun, ustad! 

Fəridə Qədimova: Mənə elə gəlir ki, elimin dahi şairi qədərincə xalqı- 
nın, elinin, obasının hörmətini qazanıb, dəyərli olub. Bunu onun vida izdiha- 
mı da, virtual aləmdəki üzüntülər də bəlli edir. 

Arif Məmmədli: Sərraf Şiruyə uşaqlığımızın, gəncliyimizin şairi idi. 
Özünü tanımamış şeirlərini tanımışıq. Sazın, sözün vurğunuydu. İstedadlı 
şair kimi, hələ sovet dönəmində el məclislərinin əvəzsiz aparıcısı kimi 
yaddaşlarda dərin izlər buraxıb. İstedadını böyük zəhməti ilə cilalayan şair 
çoxlu kitablar, unudulmaz xatirələr qoyub getdi. Qulaqlarda səsi, dodaqlarda 
sözü, ürəklərdə isə məhəbbəti qaldı. Sərraf Şiruyə həm də o şairlərdəndir ki, 
təkcə ədəbi irsi deyil, həm də ədəbi varisləri yadigar qalıb. Aqşin Hacızadə, 
Qılman İman, Araz Yaquboğlu və adlarını çəkmədiyim onlarla istedadlı ya- 
zarımız şairin yolunu ləyaqətlə davam etdirirlər. Allah Şiruyə müəllimə rəh- 
mət eləsin, yeri behişt olsun! Doğmalarına, poeziyasının vurğunlarına, onu 
sevənlərə başsağlığı verirəm! Ruhu şad olsun! 

Niyazi Alıyev: Allah rəhmət eləsin. Belə insanlar nadir olduqları üçün 
ölmürlər, əbədi yaşayırlar. 

Əbülfəz Nazarov: Gözəl dost, dəyərli insan, böyük şair-vətəndaş Sər- 
raf Şiruyənin ölüm xəbərinə çox sarsıldım, hədsiz kədərləndim və özümə 
yer tapa bilmədim. Ölüm! İnsan tək onun qarşısında çox acizdir. Elə insan- 
lar var ki, onlara ölüm yaraşmır. Elə insanlar öz yaxşılıqları ilə sağ ikən öl- 
məzlik və ürəklərdə yaşamaq haqqı qazanmış insanlardır. Dostum Sərraf 

Şiruyə də belə insanların sırasındadır. Ölməzlik qazanan gözəl insan, sənə 
Allahdan rəhmət diləyirəm. Qəbrin nurla dolsun, yerin cənnət olsun! 

Mürvət Yusifov: Allah rəhmət eləsin! Öz dəstxəti olan şair, vətən fə- 
daisi idi. 

Afət Allahverdiyeva: Allah rəhmət eləsin, ucsuz-bucaqsız bağ qoydu 
getdi, ruhu şad olsun! 

Müzəffər İsmayd: Ustadlar ölmür, dünyasını dəyişir. Yaddaşlara ho- 
pur, əbədi ölümsüzlük qazanır. 

Hazırladı: Araz YAQUBOĞLU 


KİMLƏR KEÇDİ BU DÜNYADAN 

QAÇAY ABBASOV 

Elə insanlar var ki, həmişə xatırlanır. Adı çəkilən- 
də haqqında danışmağa hamının sözü olur. Belə insan- 
lardan biri də Qaçay Abbasovdur. 

Qaçay Xəlil oğlu Abbasov 8 dekabr 1935-ci ildə 
Laçın rayonunun Fərəcan kəndində anadan olub. Onun 
uşaqlıq illəri müharibə dövrünə düşüb. İlk təhsilinə 
1942-ci ildə başlayaraq 1950-ci ildə orta məktəbi biti- 
rib. 1954-cü ildən 1958-ci ilə qədər isə Macarıstanda 
keçmiş Sovet Ordusu sıralarında hərbi xidmət keçib və bu müddətdə ona 
etimad göstərərək partiya sıralarına qəbul ediblər. Yeri gəlmişkən xatırladaq 
ki, o həm də Macarıstan müharibəsinin veteranı idi. 

Qaçay Abbasov hərbi xidmətini başa vurduqdan sonra bir müddət doğ- 
ma kəndində kolxozçu, 1959-1 96 1-ci illərdə kənd sovet sədrinin katibi işlə- 
yib. 1961-1962-ci illərdə kənd sovet sədri vəzifəsində çalışıb. Eyni zamanda 

1961- 1963-cü illərdə Maliyyə Kredit Texnikumunda qiyabi təhsil alıb. 

1962- 1963-cü illərdə Ət Tədarükü İdarəsində mühasib, 1963-1974-cü illər- 
də isə həmin idarədə kassir-mühasib işləyib. O, ah təhsil almağı da unut- 
mayıb. 1969-cu ildə D.Bünyadzadə adma Azərbaycan Xalq Təsərrüfatı İns- 
titutunun (indiki Azərbaycan Dövlət İqtisad Universiteti) qiyabi şöbəsinə 
daxil olaraq 1974-cü ildə oranı bitirib. 

1974-cü ildən Ət Tədarükü İdarəsində baş mühasib işləyən Qaçay Ab- 
basov şəxsi keyfiyyətlərinə, təəssübkeşliyinə görə rayon camaatının böyük 
hörmətini qazanmışdı. Bir ailə başçısı kimi də həmişə xüsusi ehtiramla xa- 
tırlanır. 5 qız övladını böyüdüb, oxudub, ev-eşik sahibi edib. Necə deyərlər. 

cənnətini bu dünyada qazanan kişilərdən idi. Övladlarının 3-ü müəllim, 1-i 
tibb bacısı, 1-i mühasibdir. Şərəfli bir ömür yolu sürən Qaçay Abbasovun 
həyatını övladları ləyaqətlə davam etdirirlər. 13 nəvəsi, 6 nəticəsi var. 

Dağ vüqarlı eloğlumuz 2015-ci il oktyabrın 16-da vətən həsrətilə Bakı 
şəhərində dünyasını dəyişdi. Təəssüf ki, arzuları gerçəkləşmədi. Ömrünün 
ən gözəl çağlarını yaşadığı dağlara qovuşa bilmədi. Özündən əvvəl həyatla 
vidalaşan yaşıdları kimi onun da ruhu narahatdır. O ruhlar yalnız doğma Qa- 
rabağımız, Zəngəzurumuz, Göyçəmiz, Laçınımız düşmən tapdağından azad 
ediləndən sonra şad olacaq. Babalarımızın, atalarımızın narahat ruhlarını şad 
etməyə gücümüz çatacaqmı? Əsl sakinləri üçün qəribsəyən yurd yerlərini 
sevindirə biləcəyikmi? 

Allah dünyasını dəyişənlərə rəhmət eləsin! 


NƏSR 


QACAQ NƏBİ 

Qubadlı rayonunun erməni dığaları 
tərəfindən işğal olunmasının 
22 illiyinə həsr edirəm. 

Səhər tezdən adəti üzrə Nəbi Mıxtökən dağı- 
nın döşündən çıxan Quyruq bulağına - Quyruq do- 
nan bulağına - tərəf gedib bulağın bumbuz suyun- 
da yuyundu, bığlarını qoç buynuzu kimi burub, 
bürkülü, qapqara gözləriylə o tay, bu taylı meşənin 
ənginliyinə baxmağa başladı. Elə bu vaxt lap uzaqdan bir atlının çapa-çapa 
gəldiyini gördü. Atlının ona tərəf gəldiyini görüb yaxınlıqdakı daşın arxa- 
sına keçdi və gələn atlının hara getdiyini izləməyə başladı. Aradan az keç- 
miş gördü ki, atlı ona tərəf gəlir. Yerini dəyişib başqa daşın arxasına keçdi. 
Gələn adamın kim və nə üçün gəldiyini müəyyənləşdirmək üçün müşayiə- 
tini davam etdirməyə başladı. 

Atlı Nəbinin gizləndiyi yerə çatanda atının yüyənini çəkib dayandı və 
ətrafa boylanmağa başladı. Nəbi fikirləşdi ki, atlı onu görürmüş, ona görə 
onun hara getdiyini öyrənmək istəyir. Bu atlı kimdirsə, məni görmək üçün 
gəlib, - deyə düşündü, amma onun dost, ya düşmən olduğunu aydınlaşdır- 
maq lazım idi. Ona görə də müşayiətini davam etdirmək qərarına gəldi və 


Sabir NOVRUZOV 

yerindən tərpənmədi. Atlı da öz növbəsində Nəbinin düşmənli adam olduğu- 
nu bilirdi və ona görə də o, hər adamın qabağına çıxmayacağmı anlayıb 
özünü tanıtmaq üçün ucadan səsləndi: 

- Ay Nəbi qağa, mənəm ey, Vüqar, İmanlardan, Cavanşir kişinin oğlu, 
sənə deyiləsi vacib sözüm var, ona görə gəlmişəm, fikrinə başqa nəsə gəl- 
məsin. 

- Əyə Saybalı kişinin oğlu Cavanşirin oğlusan, deyərək Nəbi gizləndi- 
yi yerdən ayağa qalxdı. 

- Bəli, özüdür ki, var, - Vüqar sevinə-sevinə cavab verdi. 

Nəbi daşın arxasından əlindəki silahı Vüqara tuşlayaraq ayağa qalxdı və 
düz deyirsən? - dedi. 

- Nəbi qağa, düz deyirəm vallah, Vüqaram, Cavanşirin oğlu, Palantö- 
kən döyüşündə sənin silahdaşın olub. Sən də ona Cavan Şir deyirmisən. O, 
göndərib məni, yerini də o, mənə deyib. 

Nəbi gizləndiyi yerdən çıxdı, Vüqar da atdan düşdü, bir-birinə yaxınlaş- 
dılar. Nəbi Vüqarın mindiyi atı ilk baxışdan tanıdı - Qaşqakürən idi, Bozata 
bərabər at. 

Vüqar atın cilovunu yəhərin qaşına keçirib buraxdı və Nəbiyə yaxın- 
laşdı, əl uzatdı: 

- Sabahın xeyir, Nəbi əmi. 

Nəbi Vüqarın salamını alıb: - Əleykə salam, qardaşoğlu, xeyir ola? - 
dedi və Vüqarın boynunu qucaqlayıb üzündən öpdü. 

Vüqar yuxalıb: - Xeyir deyil, Nəbi əmi... erməni dığaları rusların kömə- 
yi ilə Şuşanı, Qubadlını bizdən aldılar... nə qədər qan axıtdıq, bizim silah- 
sursatımız olmadı... adamlarımız peşəkar döyüşçü deyildilər... 

Nəbi hirsindən qapqara qaralmışdı, nə deyəcəyini bilmirdi, fikrə getmiş- 
di. Birdən, sanki yuxudan ayıldı: 

- Aldıqları yerdə dayansınlar görüm necə dayanacaqlar! 

Sonra: - Hə, niyə burda durmuşuq, alaçığa gedək, - deyib Viiqarm qo- 
lundan çəkdi, Qaşqakürən onların arxasınca gəldi. 

Həcər Nəbinin bir atlı ilə gəldiyini görüb, qaynatdığı samovardan tez 
çaynikə süzüb, çayı dəmə qoymuşdu. Qonağa xoşgəldin deyib süfrə açdı. 

Vüqar Nəbiyə rusların havadarlığı ilə ermənilər tərəfindən işğal olun- 
muş torpaqlarımızdan, əlil olmuş xalası uşaqlarından - Qoşqardan və İslam- 
dan, var-dövlətləri tamamilə talan olmuş qohum-qonşulardan, kəndlərin 
bomboş qalmasından, qaçqınların yollarda qarışqa kimi qırılmasından, əc- 
lafların hamilə qadınların qarnını yarıb körpəsini süngüyə taxmalarından 

Nəbi və Həcərə ətraflı danışdı. Həcər bu danışılan əhvalatlara dözməyib 
hönkür-hönkür ağladı və: 

- Nəbi, biz bu işə qarışmasaq, görünür o alçaqlar hələ çox işlər görə- 
cəklər, - dedi. 

- Mən buralarda olmamışam. Onların belə at oynatmalarından xəbərim 
olmayıb. İndi bu yaşımda onlara bir toy tutum ki, babalarının toyu yadlarına 
düşsün, - dedi və Həcərə: 

- Ay qız, məni səfərə hazırla, deyəsən bu mənim əvvəlki döyüşlərim- 
dən fərqli bir döyüş olacaq, görünür ermənilər məni ölmüş bilirlər, amma 
neçə ki ermənilər var, mən də varam! - dedi və ayağa qalxdı. 

Nəbi yaylaqları gəzir və ətrafına könüllülərdən ibarət atlı igidlər topla- 
yırdı. Az müddətdə ətrafına azərilər və köhnə dostlardan - türklərdən, əf- 
qanlardan ibarət dəstələr yarandı. Həmin dəstələri silah-sursat ilə təmin et- 
məyi öhdəsinə götürmüşdü. 

Dəstələr döyüşə can atır, qana ikiqat qan deyib, ana-bacıların, qohum 
əqrabalarm heyfini almağa tələsirdilər. Nəbi isə bu barədə, hələlik susurdu, 
məqam gözləyirdi. 

Həcər kişi paltarı geyinib qadınlardan ibarət snayperçilər dəstəsinə özü 
başçılıq edəcəydi, qalan dəstələr isə cinahlardan hücum edəcəydilər. 

Laçın yolundan hücuma Sovet İttifaqı Qəhrəmanı Həzi Aslanovun tank 
briqadası hazırlaşırdı. Ermənilərin yaxşı bələd olduqları qənimləri, Andrani- 
kin qulağını kəsən Sultan bəyin də iştirak edəcəyi bu döyüşdə daha kimlərin 
iştirak etməsi məxfi olaraq qalırdı. 

Payızın əvvəli idi. Nəbi bütün planlarını son dərəcədə diqqətlə götür- 
qoy edir, komandirlərə axırıncı tapşırıqlarını verirdi. 

Döyüş əmri eyni vaxtda, eyni dəqiqədə, eyni saniyədə olmalı idi. Hətta 
kosmosdan da zərbələr peykimiz vasitəsi ilə vurulmalı idi - bütün bunlar 
Nəbinin göstərişi ilə başlamalı idi. Bu barədə söz düşəndə Nəbi deyirdi: “Bu 
əmr məndən yox, Prezidentimiz, Ali Baş Komandan İlham Heydər oğlu 
Əliyevdən gəlməlidir”. 

Hamı hücum əmrini səbirsizliklə gözləyirdi. Budur, həmin an gəlib 
çatdı. Ermənilər yığışıb məsləhət-məşvərət elədilər ki, biz kimə qarşı döyüşə 
bilərik, bu o zaman deyil ki, ruslar yolu asfaltlaya, biz də həmin rahat yol ilə 
şütüyək. Çarə bircə qalıb ki, əlimizi tərpətmədən - tərpətsək nə edəcəyik- 
yerə uzanaq, arxası üstə və deyək ki, buyurun, gühahkarıq, nə bilirsiniz 
edin, amma biz etdiklərimizdən etməyin, bizə yazığınız gəlsin, axı siz Allah 
adamısınız - insaflı, həlim qəlbli. Sultan bəy heyfin o vaxtdan bizdən alıb, 
Andranikin qulağını kəsməklə, Nəbi də heyfin alıb, Palantökülən döyüşündə 

bizi palanlayıb silah-sursat daşırtdırdı, qaldı Həzi Aslanov, o da bizi yerə 
uzadıb tankı sürəcək üstümüzə, ölən öləcək, qalan da heç olmayacaq ki, 
dərd çəkə... Vəssalam. Gəlin bu Qubadlı, bu Şuşa - buyurun, yer sizin, məs- 
ləhət sizin... Biz azərilərə zülm eləmişik, indi də onlar ixtiyar sahibidirlər. 

Bir neçə gündən sonra döyüşdən qələbə xəbəri ilə dönən Vüqar İman- 
larda camaatı “Xoşdaşın” - camaatın bir yerə yığışdığı yer - yanında top- 
laşan görüb atını ora çapdı və ucadan hayqırdı: 

- Ay camaat, gözünüz aydın olsun! Bizim ordumuz, hörmətli pre- 
zidentimiz İlham Əliyevin komandanlığı altında Qarabağı və Zəngəzuru 
mənfur ermənilərdən azad edib! Uraa! Uraaaü Uraaa!!! Bayrağımızı Şuşa- 
da, Laçında, Qubadlıda, Xankəndində dalğalandırır bizim ordumuz. Uraa!!, 
Uraaa!!! - deyə orada olan adamların hamısı hayqırmağa başladılar. Bu 
sevinc sədası Laçıngüneydə, Qoruqgüneydə, Ortagüneydə əks səda verərək 
Mıxtökən və Çalbayır dağlarına yayıldı. 

Son söz 

Vüqar Cavanşir oğlu Niftəliyev Laçın uğrunda gedən döyüşlərin birində 
25 yaşında qəhrəmancasına şəhid oldu. İmanlar kənd orta məktəbinə 
Vüqarın adı verilərək əbədiləşdirildi. Məktəb hal-hazırda H.Z.Tağıyev 
qəsəbəsində fəaliyyətdədir. Şəhidin qəbri isə Qaradağ rayonundadır. Allah 
rəhmət eləsin, yeri behişt olsun! 


FOLKLORUMUZ 

ÇİLLƏ, ÇƏRŞƏNBƏLƏR VƏ NOVRUZ BAYRAMI... 

Yurdumuzun hər dərəsini, hər uçurumunu, hər zirvəsini təbiət elə yarat- 
mışdı ki, sanki, Laçın dağları insanlar üçün möhtəşəm qala, düşmən üçün 
isə fəlakət yuvası idi. Vətən torpağının hər daşı qəhrəmanlıq tariximizin bir 
sirrini özündə yaşadırdı. Xalqın qazandığı qələbələr də, düçar olduğu fəla- 
kətlər də bir çox yurd yerlərində, adlarda əbədiləşmiş və canlı tarixə çevril- 
mişdir. 

24 ildir ki, bir gözümüz ağlayır, bir gözümüz yol çəkir. El-oba həsrətli 
laçınlıların gözləri yollara dikili qalıbdır. Hər bir azərbaycanlının şərəfli 
borcudur ki, xalqın adət-ənənələrini qoruyub saxlasın, gənc nəsillərə çatdıra 
bilsin. Adət-ənənələri yaşatmaq xalqın tarixini yaşatmaq deməkdir. 

Bir ilin dörd fəsli vardır, hər bir fəsil özünəməxsus xüsusiyyətləri ilə 
bir-birindən fərqlənir. Gərək bütün fəsilləri: yazı, yayı, payızı və qışı yaşa- 
yasan ki, bir il tamam olsun. 

Deyimlərə görə, havalar, iqlimin dəyişməsi ilə müəyyən olunmuşdur ki, 
ilin fəsilləri bir-birilərini əvəz edirlər. Qış fəsli başlayan gündən havalar so- 
yumağa başlayır, qar yağır, sular donur, insanlar da libasını dəyişməyə baş- 
layır, təbiət kimi. 

İnsanlar məşğul olduqları çöl, tarla, bağ, əkin, ev işlərinin vaxtını müəy- 
yən etməklə, bəzilərini təxirə salmaqla havaların istiləşməsini, yəni yazı 
gözləməli olurlar. Qış fəsli üç aydan, yəni 90 gündən ibarətdir. Bölünərək 
birinci ay - 30 gün Böyük çillə, ikinci ay - 30 gün Kiçik çillə, üçüncü ay - 
30 gün Boz ay günləri adlandırılmışdır. 

Birinci il, deyilənlərə görə. Böyük çillə günündən havalar yaxşı keçmiş- 
dir. Ancaq Kiçik çillə günü havalar çox sərt, soyuq keçməyə başlayır. 

Xeyli müddət qar yağır, şaxtalı günlər adamları çox incidir. Soyuğun, 
şaxtanın hikkəsinə davam gətirə bilməyən adamlar özlərini ocağa, təndirə 
“təpməyə” məcbur olublar. Soyuqdan, şaxtadan insanlar da, heyvanlar da, 
hələ təbiətin özü də ziyan çəkir, təlafat da olur. 

Kiçik çillənin belə hərəkətlərindən adamların çox əziyyət çəkdiyini hiss 
edən Allah-taala Kiçik çillənin ömründən 1 0 günü götürərək böyük qardaşa 
verir. Beləliklə, Böyük çillənin ömrü 40 gün olur. Kiçik çillə bundan daha 
da qəzəblənir. Hikkəsi soyumur: “Hələ mənə imkan versəydilər, ananın bət- 
nində balasını da dondurardım”, - deyir. 

Kiçik çillənin 20 günlük ömrü müddətində havalar yenə sərt keçdiyin- 
dən belə deyərdilər: “Allah-taala, sən rəhm et, nə yaxşı ki, Kiçik çillə 30 
gün deyildi, yoxsa dözmək olmazdı”. 

Qış fəslinin tən yarısı, yəni 45 günü fevral ayının 5-7-nə təsadüf edir. 
Həmin günü əlamətdar gün kimi qeyd edərək “Xıdıməbi” adlandırmışdılar. 
Qış fəslində adamların başını bir az ovundurmaq, məşğuliyyətinin artması 
üçün bir az maraqlı və sevincəkli olsun deyə Xıdırnəbi bayramı keçirilməsi 
adət-ənənə şəklinə qədər gəlib çıxmışdır. Xıdırnəbi bayramına ona görə çox 
sevinənlər olurdu ki, qış yarı olurdu. 

Xıdırnəbi bayramında su dəyirmanında üyüdülmüş, xüsusi buğda nö- 
vündən olan undan ailədə qoca nənələr xəşil bişirərdilər. Ocağın üstünə mis- 
dən olan qazan qoyardılar. Su tökülərdi, su qaynara düşəndən sonra ailədə 
nəfər sayma görə un əlavə olunardı. Qazanı cavanlar oxlovla qarışdırardılar 
ki, bişsin... 

Yeməkdən unun iyi gəlməyənə qədər, yəni bişənə kimi qarışdırardılar, 
hazır olanda xəşili mis sinilərə, döyrələrə çəkərdilər, xəşilin ortasını çala 
edərək, oraya ərimiş nehrə yağı, bəhməz əlavə edərdilər. Yeməklə doymaq 
olmazdı, xəşil qış fəslində tez-tez bişirilən yeməklərdən biri idi, adamları 
soyuq, şaxtalı, qarlı havada dözümlü edərdi, müalicə əhəmiyyətli, güclü 
yemək hesab olunardı. 

Xıdırnəbi bayramı üç gün davam edirdi. Həmin gün el arasında “Qodu- 
qodu” oyunu da təşkil olunardı. Bu barədə deyimlər də mövcuddur. 

Kənd yerlərində Xıdırnəbi bayramında “Qodu” gəzdirmək bir adət, ənə- 
nə olmuşdur. Bunun üçün səriştəli, hörmətli, hazırcavab, dili baməzə adam- 
lar seçilərdi. “Qodu” adama bənzər formada düzəldilərək bəzədilərdi. Hava- 
ların isti keçməsi üçün “Qodu” qapı-qapı, ev-ev gəzdirilərdi. “Qodu”ya pay, 
nəzir-niyaz verilərdi. Yığılan payı, nəzir-niyazı kənddə, obada ən kasıb 
yaşayan, imkansız ailələrə pay verərdilər. Bu barədə də el deyimi vardı. 

40 gün Böyük çillə, 20 gün Kiçik çillə günləri tamam olandan sonra bir 
ay Boz ay günləri başlayır. Yalançı çərşənbə rəmzi olaraq boz ayın gəlişini 
xəbər verir. Boz ay bozara-bozara, qızara-qızara günlərini saymağa başlayır. 
Bir gündə 5 təbə düşür. 

Hər həftənin çərşənbə günləri düzülməyə başlayır. Birinci çərşənbə - su 
çərşənbəsi fevral ayının son günləri qədəm qoyur, çərşənbələr sıralanır. Yə- 
ni çayların, bulaqların buz bağlayan suları əriməyə başlayır. Havalar yavaş- 
yavaş isinər, təzə gəlinlər, nişanlı qızlar bulaq başına su gətirməyə ge- 
dərdilər. Durna qatarı kimi düzülən qızları gözaltı edənlər də olardı, oğlanlar 
“sevgi ovu”na çıxardılar... 

İkinci - od çərşənbəsində yazın, baharın qoxusu hiss olunmağa başla- 
yırdı. Günəş yavaş-yavaş ətrafı, torpağı isitməyə çalışırdı. Od çərşənbəsi gü- 
nü hər bir ailədə toy, bayram kimi qeyd olunmağa başlanardı. Hər bir ailə 
üzvünün adma, sağlamlığına görə şam yandırılardı, ad olunardı. Axşam süf- 
rə, xonça bəzədilərdi. 

Üçüncü - yel çərşənbəsində təbiət oyanmağa başlayırdı. Torpaq isindi- 
yindən bitkilər cücərməyə başlayırdı. Yel ağacların qol-budaqlarını tərpə- 
dərdi ki, yuxudan oyansın. Bitkilər cücərməyə başlayardı. İlk yaz bitkisi 
xmcılovuzdan kətə, “cırdala” yeməyi bişirilərdi. Novruzgülü çiçəyi ilk dəfə 
açardı. Nişanlı oğlanlar novruzgülünü sevgililərinə hədiyyə verərdilər. 
Ağaclar tumurcuqlayardı. Zoğal ağacı ilk çiçək açan meyvə ağacı idi. 

Dördüncü çərşənbədə ana təbiətin oyanmasına görə kənd camaatı əkinə 
hazırlaşardı. İlk yaz əkinini gecikdirənlər heyifslənərdilər ki, bu il məhsul- 
darlıq az ola bilər. Yaz əkinini gecikdirmək olmazdı. Nənələr buğda isladıb, 

səməni cücərdərdilər ki, bolluq olsun. Dodaqaltı oxuyardılar da: “Səməni, 
saxla məni, hər il göyərdərəm səni”. Bu çərşənbəyə İlaxır çərşənbə də de- 
yərdilər. İnanca görə, həmin gecə kim nə yuxu görsəydi, çin olar, arx kəna- 
rında bitən hündür söyüd ağacının baş budaqları əyilərək su içər, kəhrizlər- 
də, bulaqlarda həmin an su dayanardı. 

Novruz bayramı günü yeni il kimi qəbul olunardı. Novruz bayramı mə- 
rasiminin yaranma tarixi çox qədimdir. Bu mərasim qışın sona çatması və 
yazın gəlişi ilə bağlanır. Mərasimdə qədim insanların təbiət hadisələrinə 
münasibəti, etiqadı, həmçinin əmək fəaliyyəti öz əksini tapır. Odur ki, qışın 
başa çatmasını canlılar səbirsizliklə gözləyir, yazın gəlişi isə bambaşqa 
aləmdir. Bu zaman bütün aləm, təbiət, heyvanlar, bitkilər, canlılar oyanır. 

Bizim tərəflərdə Novruz bayramına bir ay qalmış məhəllələrdə, həyət- 
lərdə, hətta evlərdə ciddi təmizlik, abadlıq işləri görülərdi. 

Axırıncı çərşənbə günü gənclər köhnə damlardan möhkəm iplə, kəndir- 
lə kiflənə, yelləncək asardılar. Yelləncək, kiflənə iki qoldan ibarət olurdu. 
Yellənən oğlan və qız bahar, yaz haqqında nəğmələr, mahnılar oxuyardılar. 
Subay qızlar mis baydaçaya su tökər, 2 iynənin dəliyinə sap salardılar. Üzük 
falına baxmaq üçün iynələri suya atardılar. İynələr bir-birlərinə yaxın gələn- 
də, qoşalaşanda, sevinərdilər ki, ürəyində tutduğu oğlanın da ona meyli var- 
dır, birləşməsi evlənmək əlamətidir. 

Qızlar duzlu kömbə bişirərdilər, yeyəndən sonra su içməzdilər ki, gecə 
yatanda yuxuda hansı oğlan ona su versə idi, demək onların bir-birinə eşq- 
məhəbbəti vardır. 

Oğlanlar qonşu qapısına gedər, astadan qapıları açaraq papaq atar, qaçıb 
gizlənərdilər. Ev sahibi də hazırlanmış bayram payından onların papağına 
qoyardı. Onlar da sevinə-sevinə papağı götürüb o biri qonşuya gedərdilər. 

Qızlar ürəyində niyyət tutaraq qonşu qapısına qulaq falına çıxar, xoş 
sözlər eşidəndə sevinər, qapını açıb yaxşı söz eşitdiklərinə görə ev sahibinə 
minnətdarlıq edərdilər. 

Od çərşənbəsində evlərin həyətində tonqal yandırılardı. Tonqalın başına 
toplananlar “Ağırlığım-uğurluğum oda tökülsün, odda yansın”, - deyə növ- 
bə ilə odun üstündən atılardılar. 

Hər bir çərşənbə gününün axşamı ləziz, dadlı bayram aşı bişirilərdi. 
Ailə üzvləri bir süfrə başına toplaşar, yaxın, əziz adamlara, qonşulara pay 
aparıb verərdilər. Fəsəli, kətə (qutab), yayma, südlü aş bişirilərdi. 

Bayramqabağı ailə üzvlərindən kimsə uzaq səfərdə idisə, birinci həmin 
adam yad olunardı. Övladlar valideynlərinə, qocalara baş çəkməyə borclu 
idilər. 

Yumurta “döyüşü” yarış mərasimi kimi təntənəli təşkil olunardı. Hər 
kəs bir səbət yumurta alıb, döyüşdürmək üçün meydana gələrdi. Bir nəfər 
bir ədəd yumurta götürərək, sınana qədər rəqiblə “döyüşərdi”. Axırda kimin 
əlində sağ yumurta qalsa idi, həmin adam “qalib” hesab olunardı. Sınmış 
yumurtalar udmuş hesab edilən şəxsə verilərdi. 

Xoruz döyüşdürülməsi kimi maraqlı oyunlar da mövcud idi. Bunun 
üçün qabaqcadan döyüşkən xoruzlar alıb bəsləyərdilər. Bayram günü mey- 
dana çıxardılan xoruzun sahibi aranın qızışdırılması üçün gizli olaraq xoruza 
ət yedizdirərdi. Xoruzların döyüşü zamanı məğlub xoruz qalib xoruzun sahi- 
binə verilərdi. 

Bayram axşamına kimi yaxın qohumlar, qonşular küsülü adamları dər- 
hal barışdırardılar. 

Novruz bayramı günü oğlanlar iki dəstəyə bölünərək dirədöymə, toqqa 
dirəsi oynayardılar. “Ənzəlixan-ənzəli”, “Xoruz, fit ver”, “Yoldaş, səni kim 
apardı”, “Çilingağac” kimi oyunlar keçirilərdi. 

Novruz bayramı günü Keçəl və Kosanın məzəli oyunları, zarafatları 
adamların yaddaşında silinməz iz buraxardı. Atmacalı sözləri, yaz fəslinə 
aid maraqlı söhbətləri, oxuduqları mahnılar yadda qalardı. 

Yuxarıda qeyd etdiyimiz kimi, evlərdə səməni göyərdər, yumurta boya- 
yardılar ki, bunlar da yazm gəlişinin əlamətlərindən biridir. Yumurtaların 
qırmızı rənglərlə boyanması günəşin rəmzidir. Bu vaxt artıq günəş torpağı 
qızdırırdı, təbiət canlanırdı. 

Novruz mərasimində oxunan nəğmələrin, mahnıların çox az hissəsi gə- 
lib bizə çatmışdır. 

Bəzi yerlərdə Novruz bayramını dini bayram kimi qələmə verənlər 
axırda başa düşdülər ki, “Novruz”un dinlə heç bir əlaqəsi yoxdur. Bu bay- 
ram həm də Azərbaycanın milli bayramıdır, dövlət səviyyəsində hər il qeyd 
olunmaqdadır. 

Bayramın təntənəli və canlı keçməsi üçün Laçın 
şəhərində, rayonun bütün kəndlərində fəaliyyət göstə- 
rən mədəniyyət evlərinə, klublara, mağazalara, mək- 
təblərə bu barədə göstərişlər verilir, bayrama ciddi ha- 
zırlıq işləri aparılırdı. 

Xalqımızın adətlərini qoruyub saxlamaq hər biri- 
mizin borcudur. Xalqın adət-ənənəsini yaşatmaq xal- 
qın özünü yaşatmaq deməkdir. 

Nemət BƏXTİYAR, 

Azərbaycan Jurnalistlər Birliyinin iizvü 

PUBLİSİSTİKA 

VƏTƏN ÇİNGİZ KİMİ 
OĞULLARLA VƏTƏNDİR 

Haradan başlayır vətən? Vətən! Bu ad 
hələ biz doğulmamışdan əvvəl yaranmışdır! 

Bizim ata-babalarımız, ana-nənələrimiz bu 
adm qarşısında baş əymiş və ona səcdə et- 
mişlər. Bizim dünyaya gəldiyimiz doğma 
ocaq, böyüyüb boya-başa çatdığımız yer, 
havasını udduğumuz gözəl təbiət, suyundan 
içdiyimiz bulaqlar, məktəblərində təhsil al- 
dığımız əziz diyar, uğrunda canımızı qurban 
verəcəyimiz - Ana Vətən! 

Vətən yalnız üstündə gəzib, boya-başa çatdığımız, gözəl nemətlərindən 
yararlandığımız üçün deyil, həm də onun uğrunda canımızdan belə keçməyə 
hazır olduğumuz üçün vətəndir. Bu Vətənin uğrunda kimlər canından keç- 
mədi - Rza, Natiq, Namiq, Vaqif, Oqtay, Mübariz, Salatın, İlham kimi min- 
lərlə şəhidlərimizin adlarını çəkmək olar. Onlar Vətənimizin hər qarış tor- 
pağı uğrunda canlarını əsirgəməyərək, öz sinələrini düşmənin gülləsi önün- 
də sipər etdi və qəhrəmanlıqla şəhid oldular. 

Bunun üçün hər bir insanın qəlbində, canında vətən sevgisi, vətən eşqi və 
vətən yanğısı olmalıdır. Amma vətənpərvərlik yalnız vətən üçün canından 
keçmək deyil. Bir əsərdə belə deyilmişdir: “Komandir əsgərdən soruşur ki, 
sən vətən üçün nə edə bilərsən, əsgər, cavabında mən vətən üçün canımdan 
keçməyə hazıram deyir. Komandir isə: “Əsgər, vətənə sənin ölümün yox, 
düşmənin ölümü lazımdır. Əgər sən ölsən, vətəni kim qoruyar?” - deyir. 

1988-ci ildən başlayaraq Vətənimizdə çörəyimizi yeyib, suyumuzu içən üz- 
dəniraq qonşumuz olan erməni faşistləri torpaqlarımızı işğal etməyə başladılar. 

Azərbaycan xalqına xəyanət toru hörüb, respublikamızda görünməmiş 
faciələr törətdilər. Torpaqlarımızı işğal edib, xalqımızın milli mədəniyyət 
abidələrini uçurub-dağıtdılar. Hələ bunlar azmış kimi 26 fevral 1992-ci ildə 
qarlı bir qış gecəsi Xocalıya hücum etdilər. Evlərə-eşiklərə od vuruldu, tor- 
paqlar qana qərq edildi. Elə bir dəhşət yaşandı ki, yer üzü belə bir müsibət, 
belə bir vəhşilik görməmişdi. 

Azğın ermənilər rəhm diləyən qocaya, xəstəyə, qadına aman vermədi. 
Uşaqlar valideynlərinin gözləri qarşısında xüsusi qəddarlıqla qətlə yetirilir- 
dilər. Xocalının neçə-neçə qeyrətli oğlu erməni dığalarmın qəbirləri üstündə 
qurbanlıq kəsildilər. Qız-gəlinlər əsir alındılar. Aramsız güllə yağışından qur- 
tulub ayağıyalın, başıaçıq halda meşələrə, dağlara üz tutanların çoxusu yolda 
dondu, qar uçqunlarına düşdü. O gecə hara gedəcəyini, kimdən imdad diləyə- 

çəyini bilməyən uşaqların doğmalarının meyitləri arasında çaşbaş halda vur- 
nuxmalarını, ətrafda nə baş verdiyindən xəbərsiz körpənin gözlərini həyata 
əbədilik yummuş ananın buz kimi soyuq döşlərini əmməsini göz önünə gəti- 
rin... Həmin gecə Xocalı sakinlərinin yaşadıqları müsibətlərin hansı birini de- 
yəsən, hansı birini yazasan? Qələm acizdir bu vəhşilikləri təsvir etməkdə. 

Xalqımızın başına gətirilən bu müsibətləri, vəhşilikləri çəkmək, ürəyi 
Vətən eşqi ilə döyünən, canını Vətən yolunda fəda edən yenilməz, vətənpər- 
vər, qəhrəman Çingiz Mustafayevə nəsib oldu. Vətəninin, xalqının bu ağır 
günündə döyüşlərdən uzaq Bakıda, isti ocağında rahat yaşamaqdansa, ölüm 
təhlükəli ön cəbhəni üstün tutdu, özünü cəbhə bölgələrinə ataraq oradan ye- 
ni-yeni reportajlar hazırladı və xalqımıza təqdim etdi. 

Onun çəkdiyi kadrlar nəticəsində bütün dünya ermənilərin necə qaniçən, 
vəhşi bir millət olduğunu gördü. Ç. Mustafayevin Xocalı faciəsində əli-qolu 
kəsilmiş, bədənlərində zorakılıqlar edilmiş körpələrin nəfəssiz bədənləri üzə- 
rində ağlayaraq çəkdiyi kadrlar tarixin əbədi acı yaddaşına düşdü. 

1960-cı il avqustun 29-da Həştərxan vilayətinin Vladimir rayonunda anadan 
olan Çingiz Mustafayev 1964-cü ildə valideynləri ilə birlikdə Bakıya köçmüşdü. 
Atası Fuad Mustafayev oğlunu hərbçi görmək istədiyindən onu Cəmşid Naxçı- 
vanski adma Hərbi liseyə göndərmişdi. 10-cu sinifdə Çingiz bu məktəbdən 
çıxaraq Yasamal rayonundakı 167 saylı orta məktəbdə təhsilini başa vurmuşdu. 

Anasının istəyi ilə 1977-ci ildə N.Nərimanov adma Azərbaycan Dövlət 
Tibb İnstitutuna (indiki ATU) daxil olan Çingiz üç il Şabran rayonunda hə- 
kim işləmişdi. O, həkim işləməsinə baxmayaraq daim jurnalist olmağa can 
atırdı. Məhz belə bir vaxtda Ermənistanın Azərbaycana təcavüzü zamanın- 
da, yəni 1991-ci ildə Çingiz Azərbaycan Televiziyasında reportyor vəzifə- 
sində çalışmağa başladı. 

Vətənini, xalqını canından çox sevən Çingiz döyüş bölgələrinə yollana- 
raq od-alovun içindən operativ xəbərlər, ayrı-ayrı əsgərlər haqqında xüsusi 
reportajlar hazırlayaraq tamaşaçılara çatdırırdı. 

1992-ci ilin iyunun 15-də Ağdam rayonunun Naxçıvanik kəndində çəki- 
liş zamanı qəhrəmanlıqla şəhid olan Çingiz Musta- 
fayev xalqımızın qəlbində daim yaşayacaq. 1993- 
cü ildə ölkə Prezidentinin sərəncamı ilə Milli Qəh- 
rəman adma layiq görülən Çingiz Mustafayev 
Azərbaycan gənclərinə bir örnək olaraq, vətənpər- 
vərlik və qəhrəmanlıq irsi qoyub getmişdi. 

Allah bütün şəhidlərimizə rəhmət eləsin! 

Məlahət AĞAYEVA, 
sənətşiinaslıq üzrə fəlsəfə doktoru 

POEZİYA 


Nazim ƏHMƏDLİ 


GÖZÜMÜN AYNASINDA 
SULAR DURULDU 

Gözümün aynasında sular duruldu 
könlümün aynasında sevgilər 
suları üzümə tutdum 
sevgiləri könlümə sıxdım 
yürüdüm sular axdıqca 
sirin-şirin sevdalar SEVGİ ALLAHI 

yollarıma çıxdıqca. 



Bir şirin sevdamın 
şirin sevdalara sarı yürüdüm 
üzümə tutdum yaz yağışını 
gözümə köçürdüm qız baxışını 

Yürüdüm dağlara 
daşlara sarı 
dumana yürüdüm 
çənə yürüdüm 
yıxıldım qanadı dizim 
durub yenə yürüdüm. 

yürüdüm, yordum yolları 
yorub qırdım yolları 
yol oldum yorulmadım 
sevdalara qırılmadım 

gözümün aynasında sular duruldu 
könlümün aynasında sevgilər 


Mən səndən yürüyüb gəldim, 
yürüdüm Sevgi Allahı; 
ağladım, ağladım, sonra 
kiridim Sevgi Allahı. 

yer üzünə bir az yadam, 
mən - göydən gələn bir adam, 
çulumu çıxardıb sudan, 
sürüdüm, Sevgi Allahı. 

söz oldum, öydülər bir az, 
düz oldum, əydilər bir az, 
söydülər, döydülər bir az, 
kiridim, Sevgi Allahı. 

çatmadım yurdun kamına, 
dağ aşdım, dərdin damma, 
alışdım eşqin şamına, 
əridim, Sevgi Allahı. 

GƏNCLƏRİMİZ 

GƏNC VƏ İSTEDADLI MÜTƏXƏSSİS 

İnkişafda olan cəmiyyətdə gənc və savadlı 
kadrlara daima ehtiyac duyulur. Belə gənclər 
öz enerjiləri, yaradıcı təfəkkürləri ilə çalış- 
dıqları sahələrdə həmişə yenilik yaratmışlar. 

Sürətlə inkişaf edən, günü-gündən çi- 
çəklənən ölkəmizə yaradıcı və savadlı gənc- 
lər hava, su kimi lazımdır. 

Haqqında danışacağım şəxs də gənc və 
enerjili, işlədiyi sahədə yenilikçi bir insandır. 

Murğuzov İlham Abduləli oğlu 1986-cı 
ilin 9 aprelində Laçın torpağının cənnət bir 
guşəsində - Mişni kəndində dünyaya göz açıb. 

Ailədə sonbeşik olan (üç qardaş, bir bacıdırlar) İlham hələ kiçik yaşla- 
rından maraqlı fikirləri, səlis danışığı ilə hamının diqqətini cəlb edirdi. 

1993 -cü ilin sentyabr ayından balaca İlhamın kitab-dəftər ilə dostluğu- 
nun təməli qoyuldu. O, şəhid Habil Həsənovun adını daşıyan Mişni kənd 
tam orta məktəbində oxuduğu ilk gündən müəllimlərinin və sinif yoldaşları- 
nın sevimlisi oldu. 

1998-ci ildə ailəsi ilə birlikdə Bakı şəhərində məskunlaşan qəhrəmanı- 
mız Sahil qəsəbəsində fəaliyyət göstərən Laçın rayon 7 saylı tam orta mək- 
təbində təhsilini davam etdirdi. 

2004-cü ildə orta təhsilini müvəffəqiyyətlə başa vuran İlham qəbul im- 
tahanlarında 500 bal toplayaraq Azərbaycan Dövlət İqtisad Universitetinin 
informatika və idarəetmə fakültəsinə daxil oldu. Burada iqtisadi kibernetika 
ixtisası üzrə təhsil alaraq gələcəyin savadlı kadrı kimi yetişdi. 

İlham Murğuzov həqiqi hərbi xidmətini Daxili Qoşunların № saylı 
hərbi hissəsində keçirmişdi. 

Hazırda qəhrəmanımız neft sənayemizin qəlbinin atdığı bir yerdə, San- 
qaçal Neft Terminalında fəaliyyət göstərən “Rövşən - Oğuz qrup - MMC” 
şirkətində ofis assistantı vəzifəsində çalışır. 

İşlədiyi kollektivdə savadı və yüksək intellektual bacarığı sayəsində adi 
fəhlədən ofis işçisi səviyyəsinə qədər yüksəlmişdir. Elə bu bacarığının nə- 
ticəsidir ki, İlham şirkət rəhbərliyi tərəfindən dəfələrlə diplom və mükafat- 
lara layiq görülmüşdür. 

Hərdən soruşanda ki, İlham bəy, az vaxtda işinizdə belə uğurlar əldə et- 
məyinizə nə səbəb olub? O zaman gənc mütəxəssis belə cavab verir: 

“Çalışdığım sahə demək olar ki, şirkətin beyni sayılır. Burada kiçik bir 
səhv, yaxud da xırda bir səhlənkarlıq ciddi fəsadlara gətirib çıxara bilər. 
Bunun üçün də işində dəqiq, məsuliyyətli və vicdanlı olmalısan. Bax budur 
mənim uğurumun sirri”. 

İlham Murğuzov çalışdığı şirkətdəki şəxsi nüfuzu sayəsində bir çox Qa- 
rabağ müharibəsi veteranını və aztəminatlı ailələrin (əsasən məcburi köçkün 
olan) nümayəndələrini işlə təmin etmişdir. Onun bu xeyirxahlığı və 
insanpərvərliyi sayəsində onlarla vətəndaş işləyərək ailəsini dolandıra bilir. 

Qəhrəmanımız vətənpərvər, elinə, obasına bağlı insandır. Hər an doğma 
yerlər yadına düşür. Uşaq yaddaşının saxladığı xatirələr canlanır gözləri 
önündə. Odur ki, asudə vaxtlarında ölkəmizin səfalı yerlərinə səyahətə çıxır. 
Belə səfərlə ürəyindəki vətən nisgilini az da olsa unutdurur. 

Ömrünün qaynar gənclik çağlarını yaşayan İlham bəyə işində müvəf- 
fəqiyyət, uğurlar və tezliklə Laçınlı günlərə qovuşmağı arzulayırıq. İnanırıq 
ki, gələcəkdə də onun xoş sorağını, xoş sədasını eşidəcəyik. 

Ömrün uzun, günlərin uğurlu və işin həmişə avand olsun, İlham qardaş!... 

Halay NADİROV 


MÜNASİBƏT 

KREYKEQOR FƏLSƏFƏSİ 

XIX əsr Danimarka teoloqu Sorn Kreykeqor Ekzistensializmin dini- 
mistik təlimlərinin banisi, irrasional subyektiv idealizmin nümayəndəsi, eyni 
zamanda tanınmış bir din filosofudur. Əsərlərində dinin əsl mahiyyətinə, 
başlıca prinsiplərinə, aktual problemlərinə toxunduğundan onun fəlsəfəsini 
yanlız bir dinə aid etmək doğru olmazdı. Bu baxımdan, Kreykeqorun fəlsə- 
fəsi etiqadından asılı olmayaraq “Tanrı və fərd” mövzusunda düşünən hər 
bir insanın yoluna saçılan bir işıq kimidir. 

Filosof qatı dindar ailədə böyüməsinə baxmayaraq, xristianlığa mühafi- 
zəkar mövqedən yanaşmayıb, onun yenilənməsini, islahatların zəruriliyini 
irəli sürdü. O, sələfi Sokrat kimi fəlsəfənin insan həyatına laqeyd qalmasını 
tənqid edərək onun əsas vəzifəsinin fərdin konkret həyatına yönəlməli oldu- 
ğunu qeyd edirdi. Hegelçiliyin abstrakt düşüncəsinə, obyektiv idealizminə 
qarşı olan filosof bildirir ki, bu nəzəriyyə insanı gündəlik qayğılar içərisində 
boğaraq onun mövcudluğunun mahiyyətini, varlığını özünə unutdurur. Və bu 
nəzəriyyəyə qarşı olaraq özünün irrasional subyektiv idealizmini ortaya qoyur 
və fəlsəfəsində din və Tanrını tamamilə fərdi bir mövzu olaraq dəyərləndirir. 

Kreykeqor yazır ki, dünyada yaşayan insan ümumi həyat qayğıları içə- 
risində yüzlərcə insanın və hadisənin arasında itib-bataraq öz mövcudluğu- 
nun fərqinə varmır, varlığını unudur. Bu da insana ən çətin anlarda heç bir 
fayda, köməklik göstərə bilmir və beləliklə insan öz yaradılış hədəfini ger- 
çəkləşdirə bilməyərək ömrünü puç edir. Bu təhlükənin qarşısını almaq üçün 
insan özünü oyandırmalı, qəflətdən ayılmalıdır. Kreykeqor ən yaxşı vasitə- 
nin ümidsizlik, qayğılı qorxu və iç sıxıntısı olduğunu bildirir. İnsan sonlu 
varlıqların bir gün ondan alınacağını, ətrafındakıların ona yardım etməkdə 
aciz olduqlarını dərk edərək dünyadan ümidsiz olarsa və qəlbində iç sıxıntısı 
duyarsa özündə oyanıqlığı yarada bilər. Filosof özü yazır ki: “İnsanın inki- 
şafı başqalarından ümidsiz olmaqdan keçir”. 

Digər bir vasitə isə yalnız qalmaq, Allah tərəfindən unudulmaq, bağış- 
lanmamaq, diqqətdən kənar qalmaq qorxusudur ki, Kreykeqorun fikrincə, 
bu hisslər bütün insanların fitrətində yerləşib. İnsan onları oyandırsa və 
davamlı saxlaya bilsə, o zaman öz varlığının fərqinə varmış olar. 

Ancaq bunlardan da ən təsirlisi, insanın sonlu varlıqlardan əl çəkib 
Tanrı ilə əlaqəsini möhkəmlədəcək ən yaxşı 
vasitə Ekzistensializmin digər nümayəndəsi, 

Kreykeqorun xələfi, alman filosofu M.Hay- 
deggerin fikrincə labüd ölümümüz üzərində 
kifayət qədər çox fikirləşməkdir. Ölümü çox 
düşünməklə biz digər insanlardan ümidsiz 
olaraq onlar üçün yaşamaqdan əl çəkəcək və 
azad olmaqla öz yaradılışımızın mahiyyətinə 
varmış olacağıq. 

Nemət CABBAROV 



OVQAT 

QARABAĞ 

Qarabağ... Qarabağım! Artıq bəzi insanların qayğısı belə deyil, unudu- 
lub deyirlər hətta... Günlük atəşkəs pozuntuları ilə xatırlanan bir yer olub 
mənim vətənim. Halbuki illər əvvəl belə idi? Üzeyir Hacıbəyov, Bülbül, 
Xurşidbanu Natəvan - Qarabağımın inciləri. Bir zamanlar hər kəsin diqqəti- 
ni üzərinə çəkən Şuşa viran qalmağa layiq idi? Kəlbəcər, Ağdam, Xoca- 
vənd, Qubadlı, Zəngilan, Füzuli, qanı yerdə qalan körpələrin göz yaşma 
qərq olmuş Xocalı və Laçınım - bunlara layiq idilərmi? Dünyanın ən gözəl 
guşələrindən birində körpələrə qıyan canilər yaşamalıdırlar? 

Torpağımızın tapdaq altında olmağı yeni nəsil nümayəndələrinin qü- 
ruruna toxunmur? Öz vətənlərində tək bir şəkilləri olmayan cavanlar fərqli 
selfıe-lər ilə bəyəni qazanırlar! Niyə?! Yoxsa həqiqətən unudulub mənim 
vətənim? 

Təkcə mənəm “QARABAĞ ŞİKƏSTƏSİ”ni eşidəndə ağlayan? Həqi- 
qətən ümidinizi kəsmisiniz Qarabağımdan? Adı boşuna qoyulmuyubmuş 
əziz vətənimin - həqiqətən də “Qara” bağ imiş! Siz kəsin ümidinizi, unu- 
dun, həyatınıza davam edin. Mən unuda bilmərəm, unutmayacağam da! 
Çünki mən inanıram. Ümummilli liderimizin tək bir “Qara şəhər - Ağ şəhər 
olacaqdır” cümləsi ilə unudulmuş qara şəhəri şəhə- 
rin gözəl guşələrindən birinə çevirməyi qarşısına 
məqsəd qoyan prezidentimiz İlham Əliyevə inanı- 
ram. Heydər Əliyev çarəsiz ölümün qollarında 
ikən xalqına verdiyi vədləri övladı və preziden- 
timiz İlham Əliyevin çiyninə qoydu. Mən inanıram 
ki, Prezidentimiz çiynindəki vəzifəni layiqincə ye- 
rinə yetirəcək. Biz də, yəni yeni nəslin nümayən- 
dələri olaraq vətənimizə layiqli vətəndaş olmağa 
çalışaq! 

Fidan MƏMMƏDOVA 



ADLARIMIZ 

ÜLKƏR 

“Ülkər”in dilimizdə “ulduz”a sinonim olduğunu hamı bilir. Hər iki sö- 
zün qız adma çevrilməsi təbiidir. El içində ta qədimdən qıza belə hörmət, 
məhəbbət olub, onu uca, əlçatmaz, nurlu hesab ediblər. Hələ üstəlik nəzərə 
alaq ki, ulduz insan taleyinin rəmzi sayılıb. “Bəxt ulduzu” ifadəsini yada 
salın. Ulu babalarımız, nənələrimiz güman edib ki, göydə hər kəsin öz ul- 
duzu var. Hər kəsin ulduzu parlaqdırsa, o, xoşbəxtdir. Göydə bir ulduz sön- 
düsə, deməli, kimsə dünyadan köçdü. Adamlar bir-biri ilə yola getməyəndə: 
“Heç onların ulduzları barışmır”, - deyirik. 

“Azərbaycan mifik təfəkkürünün qaynaqları” kitabında professor Mirəli 
Seyidov maraqlı bir əfsanəni qeydə alır. Həmin əfsanəyə görə, Ülkər mə- 
sum, gözəl, mehriban bir qız imiş. Süleyman peyğəmbər onu sevirmiş. La- 
kin Ülkər peyğəmbərin məhəbbətinə biganə imiş. Məqsədinə nail olmaq 

üçün aşiq çox cəhd göstərirmiş. Onun təqiblərindən yaxa qurtarmaq üçün 
Ülkər gizli bir yerə çəkilib dua edir ki, ulduz olub göylərə qalxsın. Pak, is- 
mətli qızın arzusu yerinə yetir. Ülkər parlaq bir ulduz olub göyə çəkilir. 

Deməli, Ülkər ümumiyyətlə ulduz deyil, konkret bir ulduzun adıdır. 
Onu çox zaman Yeddiqardaş topasının ən parlaq ulduzu ilə əlaqələndirirlər. 
Ərəblər həmin ulduza Sürəyya, farslar Pərvin deyirlər. 

Qəribə bir cəhət: həmin ulduz topasının yaranması haqqında yunan əf- 
sanəsi ilə Azərbaycan əfsanəsi az qala tamamilə eynidir. Orada da nəhəng 
ovçu Orionun təqibindən qurtarmaq üçün Zevs qəşəng Pleyadı ulduza çevi- 
rir. 

Nəzərə alaq ki, Azərbaycan əfsanəsində Süleyman peyğəmbərin adı 
sonrakı əsrlərin əlavəsidir (bunu M.Seyidov da qeyd edir), əsatir islam di- 
nindən daha qədimdir. 

Heç inanmaq olmur ki, iki xalqın mifologiyasında bənzərliyin bu dərə- 
cəsi sadəcə olaraq təsadüfdür. 


XAVƏR 

“Xavər” - fars dilinin qədim sözlərindəndir. Mənası “gündoğan, 
şərq”dir. Müasir dildə çox işlənir. Şərq ölkələrinə farslar “xavərzəmin”, 
şərqşünaslığa “xavərşenasi” deyirlər. Poeziyada ara-sıra “günəş” mənasında 
da işlədilir. Qadın adı kimi həm İranda, həm Azərbaycanda çoxdan bərqərar 
olub. 


XANIM 

“Dədə Qorqud” boyları əksər halda bu sözlərlə başlanır: “Xanım hey!” 
Lakin “xanım” deyə müraciət edilən şəxs qadın deyil, kişidir, xandır. Ozan 
“xanım” deyəndə, “mənim xanım” nəzərdə tutur. 

Qız adı Xanım da, qadına müraciətlə deyilən “xanım” da “mənim 
xanım” mənasındadır. Bəyim adı “mənim bəyim” mənasında olan kimi. Hər 
ikisi doğma dilli sözdür. Xalqımızın qıza, qadına ehtiramlı münasibətinə 
yaxşı misaldır. 

Mənbə: Osman Mirzəyev. “Adlarımız”, Bakı, Azərnəşr, 1986 

Təqdim etdi: Elnur MEHDİYEV 

POEZİYA 


Aşıq Aybəniz LAÇINLI 


LAÇINDADIR 

Gözəlliklər diyarıdır. 

Ulu dağlar Laçındadır. 
Zümrüdlərin qatarıdır. 

Buz bulaqlar Laçındadır. 

Sarı zəmi tutanda dən, 
Heyran olur gəlib görən. 
Göy biçənək, yaşıl çəmən, 
Barlı bağlar Laçındadır. 



Aşıq Aybəniz atası Sabir ilə 
DƏYMƏZ 


Əməyiylə şöhrət tapan, 
Dövlətdən mükafat alan. 
İki qardaş, iki çoban - 
Mirzə, Cabbar Laçındadır. 

Yetiribdir ana dağlar, 
Şərqiyyətək qəhrəmanlar. 
Aybəniz də dastan bağlar, 
Min bir bahar Laçındadır. 


Mən də həsrətiyəm ulu dağların, 
Uzatsam əllərim əlinə dəyməz. 
Qırxqızın qoynunda şehli nərgizə, 
Açan çiçəyinə, gülünə dəyməz. 

Qəfəsə salmışam burda ürəyi, 

O yerdə görmüşəm paşanı, bəyi. 
Yayın istisində vətən küləyi 
Qürbətdə gözəlin telinə dəyməz. 


Şərəfsizdən şərəf gözləmə qəti, 
Nadanlar tökdülər xətir-hörməti 
Yad elin min cürə naz-neməti - 
Biri Aybənizin dilinə dəyməz. 

POEZİYA 


Arzu BAXIŞOGLU 


DAĞLARIN 

Ana həsrətində bir körpə kimi. 
Tələsirəm görüşünə dağların. 

Bir baxasan fəsil yaza dönəndə 
Gül-çiçəklə öpüşünə dağların. 

Bəzən naz eyləyir doğan günəşə. 
Hərdən papaq qoyar dumandan başa. 
Gözəllik dağlaman yaranıb qoşa, 
Vurulmuşam bu işinə dağların. 

Meh əsəndə saçlarını darayır, 

Hər bir dərdə dərman kimi yarayır. 
Təbibdi, nə qədər yara bağlayır, 

Mat qalmışam duruşuna dağların. 

Gözəllik vurğunu Baxışoğluyam, 
Dağlar mənə, mən dağlara bağlıyam. 
Dağlardan ötəri sinə dağlıyam, 
Vurğun oldum qurluşuna dağların. 

DALA, HEY DALA 

Əyrilik dünyanın tərəzisində, 

Çəkər hər çəkini dala, hey dala. 
Bütün günahlar da karvan başında, 
Tərsinə gedələr dala, hey dala. 

Dünyalar varıymış dünya dərdində. 
Başını sağ saxla, gəl indi din də. 
Saxlayan şeytanı öz ürəyində, 

Sən də qayıdarsan dala, hey dala. 

Gedəndə, gələndə əyri yolları, 

Bir gün qumyacaq kökdən qolları. 
Yolumda əkilən tikan kolları, 

Durma, ayağımı dala, hey dala. 


QULA BAX, QULA 

Nələr yaşatmadı bu həyat mənə, 
Dərddən sinəmdəki yola bax, yola. 
Gedirəm bürünüb dumana, çənə, 
Həsrətin əlində qula bax, qula. 

Ətriylə bülbülə həyat gətirən, 
Məhəbbət simvolu müjdə yetirən. 

Bir zaman qəlbimdə eşqi bitirən 
Solğun çiçəklərə, gülə bax, gülə. 

Çatışmır həm havam, suyum, çörəyim, 
Gülmədi üzümə bəxtim, taleyim. 
Lalənin bağrıtək xaldı ürəyim, 

Allah, ürəyimdə xala bax, xala. 

Qayğısız yaşayır, qayğısız dünya, 
Mənasız olarmış duyğusuz dünya. 
Nəyimə gərəkdir Leylisiz dünya, 
Məcnunun düşdüyü çölə bax, çölə. 

Nə çıxacaq pisləməklə dünyanı, 
Ağladıbdı Arzu kimi bir canı. 

Kənar durun, dağıdacaq dünyanı, 
Gözümdən tökülən selə bax, selə. 

POEZİYA 


Xələf AZƏRİ 

Gənc şair Xələfov Xələf İbrahim oğlu 1990- 
cı il oktyabrın 2-də Azərbaycanın dilbər və səfalı 
guşələrindən olan Laçın rayonunun Qorçu kən- 
dində dünyaya göz açıb. Körpəlik və uşaqlıq illəri 
müharibənin ən qızğın çağlarında keçib. Şəki şə- 
hər 19 saylı orta məktəbini bitirib. Hərbi xidmə- 
tini də başa vuran Xələf Azəri yaradıcılığını inki- 
şaf etdirməklə yanaşı, ali təhsil almağı da qarşısı- 
na məqsəd qoyub. Hal-hazırda Azərbaycan Döv- 
lət Pedaqoji Universitetinin Zaqatala filialının 
tələbəsidir. Hələ yeniyetmə yaşlarından şeirlər yazan Xələf Azəri ədəbiy- 
yatın, poeziyanın incəliklərini öyrənməyə, dərinliklərinə varmağa çalışıb. 

Gənc şairin bir neçə il öncə “Deyilməyən söz” adlı şeirlər kitabı işıq 
üzü görüb. Eyni zamanda internet portallarında və dövri mətbuatda Xələf 
Azərinin şeirləri, kiçik hekayələri və publisistik yazıları mütəmadi çap 
olunmaqdadır. Gənc şair öz fəaliyyətini Region TV-də (Kanal S) jurnalist 
kimi də davam etdirməkdədir. 

Özünəməxsus dəstxəti olan gənc şairə gələcək işlərində və karyerasında 
uğurlar diləyi ilə bir neçə şeirini oxucularımıza təqdim edirik. 



LAÇINSIZ KÖRPƏ 


Bir körpə Laçmsız doğuldu bu gün, 
Zamanın sıxıcı astanasında. 

Bir körpə Laçmsız doğuldu bu gün, 
Bakının № saylı palatasında. 

Bir körpə Laçmsız doğuldu bu gün, 
Ağdamın, Bərdənin uzaq kəndində. 
Uçuq daxmalarda, soyuq vaqonda, 
Və ya bir özgənin, yadın evində. 

Bir körpə Laçmsız doğuldu bu gün, 
Canı əzablardan sıxılacaqdı. 

Axı Haramının susuz çölündə 
Böyüyən körpədən nə olacaqdı? 


Laçmsız doğulan körpə uşağın 
Adını yenə də Laçın qoydular. 

Laçmsız Laçını yaşatmaq üçün 
Laçınlar doğuldu, böyüdü tək-tək. 
Kim bilir? Bəlkə də o körpə bir gün 
Adının mənasın bəyənməyəcək. 

Keçir aylar, illər dəyişir yerin, 

Acı həqiqəti anlamalıyıq. 

Adın, soyadın yox, biz o körpənin 
Ruhunu Laçına qaytarmalıyıq. 

Qoy Laçın söyləsin hər dil, hər dodaq, 
Hamı yurd eşqiylə alsın nəfəsin. 
Şəkidə, Bakıda doğulan uşaq 
Özünü Laçmsız hiss eləməsin. 


Hamı tez eşitdi səsin, sorağın, 
Qohumlar, tanışlar bunu duydular. 


80 





Laçın yurdu - №1(19), 2016 


SƏNİ İSTƏYİR 

Yollarına boylanıram hər axşam, 

Kor olubdu gözüm, səni istəyir. 
Ucalanda göy üzünə fəryadım 
Kəlməm səni, sözüm səni istəyir. 

Qərib qalıb bağçamızda bir çiçək, 
Boynubükük, qəlbi qırıq yetimtək. 
Tor üstündə bəslədiyin hörümçək, 

Bu ot basan izim səni istəyir. 

Qəm üstündə köklənmişəm bu səhər. 
Ağılarla bəslənmişəm bu səhər. 

Yenə yaman kövrəlmişəm bu səhər, 
Dağım, dərəm, düzüm səni istəyir. 

Dağılmışam, fikrim, hissim dərbədər. 
Gülər üzüm sənsiz olub qəm, kədər. 
Göz yaşımdan suya dönən cümlələr. 
Ağ vərəqdə yazım səni istəyir. 

Kədər məni daşa basıb bu evdə, 
Yağmalayıb, kəsib, asıb bu evdə. 

Dön geriyə! Sənsiz kasıb bu evdə 
Çoxum səni, azım səni istəyir. 

Kor olubdu gözüm, səni istəyir. 


UNUDACAQSAN 

Demə ki unutmaq dərd olar sənə, 

Bu dərdi, kədəri unudacaqsan. 
Atdığım addımı, qoyduğum izi, 

O yolu, o yeri unudacaqsan. 

Bilmədin zamanla barışmaq nədir, 
Bilmədin küsmək nə, barışmaq nədir? 
Səndən xoş xəyallar soruşmaq nədir, 
Bəlkə də illəri unudacaqsan. 

Pozulmaz ilqarı, danılmaz sözü, 
Qırılmaz ümidi, bükülməz dizi. 

Sənin həsrətindən kor olan gözü, 
Uzanan əlləri unudacaqsan. 

O xoş arzuları pozub, əl qatıb, 
Yandırıb, öldürüb, satıb, aldadıb. 

Bir səhər oyanıb, bir axşam yatıb, 
İnan ki, sən məni unudacaqsan. 

Bir az səbir etsən, bir az ovunsan, 
Mən boyda kədəri unudacaqsan. 


YUBİLEY 

İSA MUSAYEV - 60 YAŞIN İŞIĞINDA 

Musayev İsa Yunis oğlu 23 mart 1956-cı ildə 
Zəngilan rayonunun Məlikli kəndində anadan ol- 
muşdur. Atası 1915-ci il təvəllüdlü Yunis Məm- 
mədov Böyük Vətən müharibəsi iştirakçısı idi. Ma- 
raqlı və keşməkeşli döyüş yolu keçən Yunis kişi rə- 
şadətli bir əsgər kimi bu gün də zəngilanlıların qəl- 
bində yaşayır. Müharibədə əsir düşən Yunis Məm- 
mədov partizan Mehdi Hüseynzadə ilə birlikdə 
əsirlikdən qaçaraq Yuqoslaviya partizanlarına qo- 
şulur. İosif Broz Titonun rəhbərliyi altında bir sıra ağır döyüşlərdə iştirak 

edir. “Partizan Yunis” adı ilə məşhur olan igid eloğlumuzu hər il Yuqosla- 
viyanın prezidenti İosif Broz Tito şəxsən təbrik edirdi. O, rayon miqyasında 
keçirilən tədbirlərdə fəal iştirak edir, haqqında odövrki'ı mətbuatda tez-tez 
yazılar dərc edilirdi. Belə bir ailədə dünyaya göz açan İsa Musayev hələ 
kiçik yaşlarından vətənpərvərlik ruhunda tərbiyə olunur. 1962-1972-ci illər- 
də Zəngilan kənd orta məktəbində təhsil alan İsa Musayev 1974-cü ildə aka- 
demik Y.Məmmədəliyev adma Naxçıvan Dövlət Pedaqoji İnstitutunun ta- 
rix-ədəbiyyat fakültəsinə daxil olub, 1978-ci ildə təhsilini müvəffəqiyyətlə 
başa vuraraq, təyinatla böyüyüb boya-başa çatdığı Zəngilana göndərilir. 
Gənc kadr kimi onu İçəri Müşlan kənd səkkizillik məktəbinə ixtisası üzrə 
müəllim təyin edirlər. 1981-ci ildən həmin məktəbin tədris işləri üzrə direk- 
tor müavini vəzifəsinə irəli çəkilən gənc İsa bilik və pedaqoji ustalığı, təşki- 
latçılıq bacarığı ilə az müddətdə kollektivin dərin hörmətini qazanır. 1983- 
cü ildə onu işlədiyi məktəbə direktor vəzifəsinə irəli çəkirlər. Erməni işğalçı 
qüvvələri Zəngilan rayonuna hücum edərkən İsa müəllim əsl fədakarlıq 
nümunəsi göstərir, kənd cavanları ilə birlikdə düşmənin təxribat və basqın- 
larının qarşısını almaqda əlindən gələni əsirgəmir. 1993 -cü ilin oktyabrında 
rus ağalarından dəstək alan ermənilər Zəngilanı işğal edirlər. Bununla əla- 
qədar olaraq o da öz yurd-yuvasından məcburi köçkün düşüb Bakı şəhərində 
məskunlaşır. Yasamal rayonu ərazisində məcburi köçkün uşaqlarının təhsil 
alması üçün 21 saylı tam orta məktəbin açılmasına nail olur. 1997-ci ilə 
qədər həmin məktəbin direktoru vəzifəsində işləyir. Dövri mətbuatda daim 
çıxış edən İsa Musayev 2002-ci ildən “Vətən səsi” qəzetində müxbir kimi 
fəaliyyət göstərir. Hal-hazırda həmin qəzetdə şöbə müdiri vəzifəsində çalı- 
şır. Yazılarının əsas mövzusunu H. Əliyev ideyalarının təbliği və tərənnümü, 
Zəngilanın tarixi barədə araşdırmaları, qaçqın və məcburi köçkünlərin hə- 
yatı, onlara dövlətimizin qayğısı, torpaqlarımızın gec-tez azad olunacağı gü- 
nə dərin inam hissi. Vətən, xalq üçün canından keçən igid oğul və qızlarımı- 
zın həyat salnaməsinin publisistik dillə təsviri, “sapı özümüzdən olan balta- 
ların” ifşası, cəmiyyətdə rast gəlinən hər hansı neqativ halların tənqidi təşkil 
edir. Bir sözlə, İsa müəllimin yazıları “təkcə bu günümüz üçün deyil, həm 
də gələcəyimiz üçündür”. İsa müəllim fəal vətəndaş, qeyrətli Vətən oğludur. 

İsa müəllim 60 yaşında da, təkcə bu gün üçün yaşamır, gələcəyə ümidlə 
baxır, Zəngilana qayıdacaqları günün uzaqda olmadığına bütün varlığı ilə 
inanır. İ.Musayev hal-hazırda 60 yaşın müdriklik çağlarını yaşayır. 

Biz də İsa Yunis oğlu Musayevi anadan olmasının 60 illiyi münasibəti 
ilə səmimi qəlbdən təbrik edir, ona yaradıcılıq uğurları və Zəngilanlı günlər 
arzulayırıq. 

Salam CAVADLI, Mütəllim HƏSƏNOV 

POEZİYA 


Elnuı İRƏ YANLI 



QAZANCIMIZ 
MƏHƏBBƏTDİR SƏNİNLƏ 

Ömiir-gün yoldaşım Mehdiyeva Ülkər 
Hüseynağa qızının 30 illik yııbileyi 
münasibətilə 



Otuz ilin - bu mübarək ad günün 
Ömrümüzə şan-şöhrətdir səninlə. 
Qohumlara sevinc, qürur əvəzi, 
Etibardır, sədaqətdir səninlə. 


TANRI ƏNAMIDIR 
BİR YAŞIN, OĞLUM 

Oğlum Sədinin 1 yaşının tamam 
olması münasibətilə 


Qəlb evimi sevgisiylə bəzədən, 
Eşq bağını hamı biztək gəzə tən. 
Hər ad günün bu dünyada təzədən 
Mənim üçün ziyarətdir səninlə. 


Ömrünün üstünə uğur gətirsin 
Sənin neçə belə yaşların, oğlum. 
Həyatda büdrəyib dara düşəndə 
Görüm çatılmasın qaşların, oğlum. 


Sevgimiz saf, andımız pak, əməl düz, 
Arzu qoşa, kaş yaşayaq ömrü yüz. 

Bu həyatda qoşalaşan ömrümüz 
Bir-birinə nəqarətdir səninlə. 


Haqqa itaət et, haqdansa əmr, 
Tanrı ənamıdır hər işdə səbir. 
Ömür sarayını bəzəsin bir-bir 
Vətən torpağının daşları, oğlum. 


Bu səfərdə son mənzilə hələ var, 
Ay gözəlim, gəl getdiyim yola var. 
Dövlətimiz bax bu iki balalar, 
Qazancımız məhəbbətdir səninlə! 


11.12.2015 


Amaldan təmiz ol, nəfisdən tox ol, 
Kədəri bəhrəsiz, sevinci çox ol. 
Ürəyinə nizə, gözünə ox ol 
Bizə əyri baxan çaşların, oğlum. 

Elnuram, həmişə etdiyim xəyal 
Gah sevinc olubdur, gah da ki vüsal. 
Böyü, yağılardan qisasını al 
Kəsilib atılan başların, oğlum! 

27.12.2015 

POEZİYA 


Dilafət RƏSULOV 

1987-ci ilin oktyabr ayında Sovet İttifaqı Kom- 
munist Partiyası Mərkəzi Komitəsi Siyasi Bürosunun 
və şəxsən birinci katib Mixail Qorbaçovun yeritdiyi 
yanlış siyasətə etiraz olaraq Heydər Əliyev Siyasi 
Büronun üzvlüyündən və SSRİ Nazirlər Soveti Səd- 
rinin birinci müavini vəzifəsindən istefa verdi. Hə- 



mişə torpaqlarımızda gözü olan ermənilər bu fürsət- 
dən istifadə edib, zaman-zaman hazırladıqları işğal- 
çılıq planlarını həyata keçirmək üçün Azərbaycana qarşı öncə soyuq müha- 
ribəyə başladılar. Onlar M. Qorbaçovun bir fərmanı ilə Dağlıq Qarabağın 
Azərbaycandan qoparılıb Ermənistana birləşdirilməsinə çalışırdılar. 


QARABAĞIN QARA BAXTI 
(poema) 


ÖN SÖZ 

Öyrəndim tarixin olaylarından, 

Şahid yaşlıların yaddaşlarından. 

Arada kirvəlik etsə də bizə, 

Erməni düşmənmiş tarixən bizə. 
Oyuncaq olublar “ayı” əlində, 

İxtiyar olmayıb heç vaxt özündə. 
Köçürüblər çünki Azərbaycana, 

Ki, əngəl olsunlar türk dünyasına. 
İrəvan xanlığın onlara verdik, 

Yuvasız millətdi yaşasın dedik. 

Ancaq bilmədik ki, bir vaxt gələcək, 
Qərbi Azərbaycan əldən gedəcək. 

Hanı Dərələyəz, o Vedibasar? 
Göyçənin gölü də indi qan ağlar. 

Bir bax sinəmdəki dağ üstə dağa, 

İndi göz dikiblər Dağ Qarabağa... 

1988-1989-cu illər ərzində ermənilərin 
etnik təmizləmə siyasəti nəticəsində 


Qərbi Azərbaycanın 185 azərbaycanlı 
kəndlərindən 230 min azərbaycanlı qo- 
vuldu. Deportasiya zamanı 255 nəfər 
öldürülmüş, 1200 nəfər yaralanmışdı. 
31 min ev, 165 kolxoz və sovxoz əmlakı 
talan edilmişdir. Bu olaylara Moskva 
göz yumurdu. 

XANKƏNDİNİN 
İŞĞALI BARƏDƏ 

İyirmi il artıq ötüb o vaxtdan, 

Başımıza gələn olubdu dastan. 
Tısbağatək çıxıb erməni qınnan, 
Ulaqtək anqırdı “yanlar” yanbayan. 
Qarabağ bizimdi, - deyə bağırdı, 
Yoldan keçənlərə daşlar atırdı. 

Yayıldı bu xəbər Azərbaycana, 

Ki, ipini qırıbdı bordaxda dana. 

Eşidən, görən də hamı gülürdü, 

Kimi lağ edirdi, kimi söyürdü. 

Erməni qorxaqdı, türklər bilirdi, 

Odur ki, hamı təəccüb edirdi. 

Ennəni duyunca, yox cəza, divan, 
Artırdı cürəti, deyirdi - qan-qan. 

O vaxtlar sovetlər dönəmiyiydi, 
Ruslar İttifaqda hökmüran idi. 

Bu xəbər çatınca o vaxt onlara, 
Yanlar Qorbaçova vermişdi para. 
Raisa, yaxasındakı altun bağın, 
Behiydi, almışdı bizim torpağın. 
Ermənilərlə tez-tez görüşürdü, 
Qorbaçov onlara vədlər verirdi. 

Arlar dedilər ki, versən bir qərar, 
Torpaq məsələsi öz həllin tapar. 
Səsini ucaltdı çün, Azərbaycan, 
Duydu ki, Qorbaçov verəcək fərman. 
Vətəni sevənlər dərhal birləşdi, 

Uçub Moskvaya onla dilləşdi. 
Dedilər - bizimdir Dağlıq Qarabağ, 
Sən sata bilməzsən, biz burdayıq sağ. 
Qorbaçov önündə gördü uca dağ, 
Duydu qələtini gördü edib ağ. 

Etiraf eylədi o vaxt Kreml, 

Qarabağ azəri torpağıdır, bil. 

Zənn etdik bitibdi artıq məsələ. 
Görəcək günümüz var imiş hələ! 
Ennəni qızışdı vaz keçdi daşdan, 

İndi də yapışdı soyuq silahdan. 

Əli 1 də gedirmiş Kərkicahana - 
Baş çəkə orada tək qardaşına. 

Rast gəlmiş meşədə beş-altı “yan” a, 
Namərdlər bələmiş o anda qana. 
Rzanı 2 da, Laçın ilk şəhid verdi, 
Rizvan dedi - ruhu cənnətə girdi. 
Gəldi şəhid oldu sonra Salatın, 
Qanıyla suvardı Vətən torpağın. 
Yurdunun vurğunu jurnalist idi. 
Torpaqdan qan rəngli lalələr bitdi. 


1 Laçm rayon İmanlar kənd sakini 

2 Laçm şəhər sakini 


İmzasız məktubla baş kəsən İvan, 
Susurdu erməni axıdanda qan... 
1989-cu ilin noyabrından, 

Xankəndi yan gəzdi Azərbaycandan. 
Laçm - Ağdam yolu tamam bağlandı, 
Gedən şəhid oldu, qana boyandı... 

O dövr qərbdən əsən ruzgar, 

O, böyük Rusiyanı etdi tarmar. 
Qorbaçov eylədi “yenidən qurma”, 
Hər şeyi sök, dağıt, yerində qoyma. 
Əldən vermədik biz bu fürsəti, 
Qurmağa çalışdıq bizim dövləti. 

O vaxt öndə gedən “Xalq cəbhəsi”ydi, 
Onun da lideri Elçibəy idi. 

O Azad meydana toplaşdı çoxu, 

Bir yerə dəyirdi hamının oxu. 

Hər natiq kürsüyə köksün verirdi, 
Alovlu-alovlu nitq söyləyirdi. 

Xəlil Ulutürk də bir Babək idi, 
“Azadlıq! Azadlıq!!” - coşub deyirdi. 
Hamıya çatırdı onun gur səsi, 

Az qaldı partlasın qulaq pərdəsi. 
Yeganə vaxt idi hamı biriydi, 

Vətən uğrunda canın verirdi. 

Gör kim başçımızdı, ey dünya gidi! 
Birinci katib də Vəzirov idi. 

Gördü ki, coşubdu xalqımın qanı, 
Əsməyə başladı tir-tir də canı. 

Bir gün eşitdik ki, o, dal qapıdan, 
Sürüşüb Rusiyaya - çıxıb aradan. 
Gəldi hakimiyyətə Mütəllibov, 

Xalq Cəbhəsi dedi - bu da deyil kov. 
Yenə də nümayiş davam edirdi. 
Azadlıq meydanın hamı sevirdi. 
Azadlıq, müstəqillik xalq istəyirdi, 
Ayaz Niyazoviç səbir edirdi. 

Görünür, nə isə o da bilirdi, 

“Rusdan ayrılmayaq gəlin”, - deyirdi. 
Qarabağda talan davam edirdi, 

Yenə də xalqımız şəhid verirdi... 

20 YANVAR HADİSƏSİ BARƏDƏ 

19.01.1990-cı il tarixdə, 

Rusların qoşunu oldu Bakıda. 

Vətəni sevənlər - cəsur igidlər. 
Tankların qabağın həmən kəsdilər. 
Dedilər ki, qayıt, girmə Bakıma, 
Girsən qəsd edəsən gərək canıma. 

Rus ordusu gördü xalqın qəzəbin, 

Ki, qansız girəcək şəhərə çətin. 

Düz gecə yarısı başladı qırğın, 

Qırdılar övladın Azərbaycanın. 

Hər tərəfə güllələr səpələndi, 

Azadlıq deyənlər qana bələndi! 

Dünya görməmişdi belə vəhşilik, 

Bu necə ittifaq, bu necə birlik? ! 
Tanklar küçələrə düşüb gəzirdi, 

Kimə rast gəlirdi əzib keçirdi! 

Yaralı üstünə gələn həkimlər. 
Tərəddüd olmadan güllələndilər! 
Küçələrdən sel kimi qan axırdı, 

Millət pəncərədən çıxıb baxırdı. 
Baxanı gülləyə tuş edirdilər, 

Çünki, yağıydılar, erməniydilər. 1 
Rəhm etmir uşağa, nə də qadına, 
Susamışdı ordu insan qanma. 

Qırğın sabahacan davam eylədi, 
Avtomat susmadı, “PK” çilədi! 

20 Yanvar günü açıldı səhər, 

Məlum oldu düşmən edibdi nələr: 

14 7 nəfər şəhid olmuş, 744 nəfər yara- 
lanmış, 841 nəfər qanunsuz həbs olun- 
muş, onlardan 112 nəfəri SSRI-nin 
müxtəlif şəhərlərində həbsxanalara 
göndərilmişdir. 


1 Ordunun tərkibinə çoxsaylı erməni hərbçi- 
ləri qatılıbmış. 


Haşiyə: Ümummilli liderimiz Heydər 
Əliyev 21 yanvarda Azərbaycanın Mos- 
kvadakı nümayəndəliyinə gəldi və sərt 
bəyanatla çıxış edərək Azərbaycan xal- 
qına qarşı silah işlədilməsini pislədi. 

ŞƏHİDLƏR 

Ordunun önündə cərgə çəkdilər. 
Ölümün anlayan, duyan şəhidlər! 
Tankların önünə sinə gərdilər, 

Vətənə olsunlar qurban şəhidlər! 

Gülləbaran eylədilər axşamdan, 
Sinələrdən süzdü, axdı nahaq qan, 
Bağlanıb qərənfil sizə o vaxtdan, 
Azadlıq eşqiylə uyan şəhidlər! 

Yudu küçələri su əvəzi qan, 

Kimi yaralandı, kimi verdi can, 

Sizə yas saxladı, dayandı zaman, 
Ruhları göylərə uçan şəhidlər! 

Çün canından keçdi, kim verdi həyat, 
Çünki, Vətən olsun daima azad, 
Müstəqil yaşayaq, həmişə rahat. 
Canına, qanma qıyan şəhidlər! 

Kimsə unutmadı bu neçə ildə, 

Dualar oxunur məsciddə, pirdə, 

Adınız əzbərdi dodaqda, dildə, 

Əksi başdaşından baxan şəhidlər! 

MEŞƏLİ VƏ QARADAĞLI 
FACİƏLƏRİ BARƏDƏ 

1992-ci il fevral ayından, 

Ermənilər fəallaşdılar yaman. 

Hücum eyləyib Meşəliyə qəfil, 

Neçə ailəni etdilər qətl. 

Belə də dəhşət olarmı, ay aman! 

Bir kimsə qalmadı Novmzovlardan. 
Rəhm etmədilər qocaya, körpəyə, 
Atəş açdılar qundaqda bələyə... 
Sandım, Azərbaycan artıq coşacaq. 
Şəhidlərin qanın dərhal alacaq! 
Ancaq çox keçməmiş elə o gündən, 
Qaradağlı təmizləndi elindən. 

On yeddi fevral doxsan ikinci il, 

68 şəhid verdi Qaradağlı, bil. 

146 uşaq valideynsiz qaldı, 

Neçəsin erməni əsir apardı. 

Dedim: - Bizim ordu indi qalxacaq, 
Qətl törədənlər, qətl olacaq!... 
Mərkəzdə hökumət səbir edirdi, 
Qarabağda talan davam edirdi... 


Torpağımdan rədd ol, çəkil! 
Əbəsdir, axtarma vəkil! 
Meşəlidə oldu qətl! 

Can... Xocalı, can... Qaradağlı! 

Qiyamətə qalmaz qisas ! 

Bir gün siz də tutarsız yas! 
Dərdimə şərik Urfa, Qars. 

Ay Xocalı, ay Qaradağlı! 

Türkün səbri tükənəcək, 
Torpağını şum edəcək! 
Həşəratlar əziləcək, 

Ay Xocalı, ay Qaradağlı! 


XOCALI SOYQIRIMI BARƏDƏ 

26.02.1992. Rəsmi məlumata görə, qət- 
lə yetirilmiş 613 nəfərin 63-ii uşaq, 
106-sı qadın, 7 0-i isə qoca və qarılar 
olmuşdur. 8 ailə tamamilə məhv edil- 
miş, 25 uşaq hər iki, 130 uşaq isə vali- 
deynlərindən birini itirmişdir. 487 nə- 
fər yaralının 76-sı uşaq idi. Xocalı sa- 
kinlərinin 1275-i əsir, 15 0-si isə itkin 
düşmüşdür. 

Xocalını qırdı yağı! 

Sinəm üstə çəkdi dağı! 

Anam deyir gündə ağı; 

“Can... Xocalı, can.. .Qaradağlı!” 

Güllələdilər atanı! 

Süngüyə taxıb balanı! 

Şahid etdilər ananı! 

Can... Xocalı, can... Qaradağlı! 

Qadın, uşaq bilmədilər! 

Heç kimə rəhm etmədilər! 

Qana qəltan eylədilər! 

Can... Xocalı, can... Qaradağlı! 

Rus ordusu qovulanda yurdumdan, 
Köçüb Xankəndini etmişdi məkan. 
O üzdən də, bizdən narazı idi, 
Düşmənə köməyə o, hazır idi. 

Bu, 366-cı alay idi, 

Bizə “dərs” verməyə fürsət gəzirdi. 
Erməni onlarla köməkləşdilər, 
Xocalı üstünə hücum çəkdilər. 
Xocalı qalmışdı mühasirədə, 
Kömək gəlməmişdi verilən vədə. 
Hər tərəfdən düşmən hücum edirdi, 
Bütün Ermənistan axıb gəlirdi. 
Ancaq Xocalıya gəlmədi kömək, 
Hakimin vəfası bu imiş demək! 
Çünki səs vermədi heç kim haraya, 
Vəzifə davası düşmüş araya. 

Xarab olmuşdu dövlət maşını, 
Qatmışdı millətin tamam başını. 
Xocalı əl üzüb bu hökumətdən, 
Döyüşə atıldı yağı düşmənnən. 
Erməni, top, həm də qrad atırdı. 

Od alıb evlər hamı yanırdı! 
Xocalıda vardı ancaq avtomat, 
Patron da tükənir - qurtarır ey dad! 
Düşmənlər anladı bu vəziyyəti, 

Sürətlə şığıdı, cumdu irəli. 

Doludan da betər güllə yağırdı, 
Günahsız xalqımın qanı axırdı. 

Son nəfəsinədək hamı çarpışdı, 

613 nəfər canın tapşırdı. 

Qışın şaxtasında gecə vaxtıydı, 
Hamı öz evində rahat yatırdı. 

Ancaq Xocalıda hər ev yanırdı, 
Elimin fəryadı göyə qalxırdı! 

Üz tutdu meşəyə qadın, uşaqlar, 
İzlədi onları namərd yağılar. 
Qaranlıqda göz yeri görməyirdi, 
Qaçanlar üz üstə yerə dəyirdi. 

Bu minval ilə də açıldı səhər. 

Əsir oldu düşmənə 1300 nəfər. 
Körpələrin çoxu meşədə donmuş, 
Ələ keçənlərin qanları axmış. 
Yağının əlinə düşmüşdü fürsət, 
Tanrı eşitməmiş belə müsibət! 
Yaralıların sayı hesaba gəlməz, 
Faşist də uşağı süngüylə deşməz! 
Çingiz o səhnəni çəkib o zaman, 
Gərək biz eyləyək dünyaya bəyan. 
Çəkərkən rast gəlmiş o da düşmənə, 
Düşmən gülləsinə veribdi sinə. 
Ruhu uçub həmən cənnətə getdi, 
Çəkdiyinin çoxu o anda itdi. 
“Xocalıya ədalət!” - dedi bir qadın, 
Qulağına çatdı bütün dünyanın. 
Afərin, söyləyək bu gənc insana, 
Şöhrəti yayılıb bütün cahana. 

“Xocalıya ədalət!” 

- Hayqırdı Əliyeva; 

- Xar olacaq dünyada, 

Kim başlayıbdır dava! 


Dünya qulağın açsın! 

Gözünə eynək taxsın! 

Həqiqəti axtarsın! 

Kim dağıdıbdır yuva?! 

Şəhid olub atalar! 

Şəhid olub analar! 

Şəhid olub balalar! 

Şəhid olub bir oba!! 

Elə ki, Xocalıda soyqırım oldu, 

Elə bil, ölkəni ildırım vurdu! 

Sandım ki, tomada indi qopacaq, 

Heyif, o Xan kəndi tamam yanacaq! 
Tərpənmədi yenə bizim nazirlər, 
Bağışlamaz sizi gələn nəsillər. 

Haşiyə: 19.1 1.1991-ci il tarixində Xo- 
cavənd rayonunun Qarakənd kəndi üzə- 
rində erməni hərbçiləri tərəfindən hərbi 
vertolyotun vurulması ilə Azərbaycan 
siyasi elitasının — dövlətimizin görkəmli 
yüksək vəzifəli şəxslərinin məhv edilmə- 
si ilə hakimiyyətdə yaranan boşluq za- 
man-zaman özimii göstərirdi. 

Ayaz Niyazoviç səbir edirdi, 

“Rusdan ayrılmayaq gəlin”, - deyirdi. 
Ancaq kütlə: “rədd ol!” hayqıran zaman, 
O da öz səsini udurdu tamam. 

Dedilər: “Rusiyadan ayır ölkəni, 

Yoxsa, dar ağacı gözləyir səni!” 

06.03. 1992-ci il idi. 

Ayaz Niyazoviç istefa verdi. 

Gəldi hakimiyyətə “Xalq cəbhəsi”, 
Müstəqillik oldu bir qələbəsi. 

Ardı var 

QAZİLƏRİMİZ 

MİRZƏ YEV RƏF AYIL RƏŞİD OĞLU 

Mirzəyev Rəfayıl Rəşid oğlu 1 
oktyabr 1966-cı ildə Laçın rayonunun 
Hacıxanlı kəndində doğulub. 1984- 
1986-cı illərdə Ukraynada hərbi xid- 
mətini başa vuraraq Vətənə dönüb. Və- 
tənin dar günləri başlayanda o da əlin- 
də ov tüfəngi postlara çıxır, erməni tə- 
cavüzkarlarına qarşı vuruşurdu. 1990- 
cı ildə 811 saylı Laçın polku 
yarananda ilk üzvlərindən biri də 
Rəfayıl olub. 

1992-ci il fevralın 26-da Xocalı 
soyqırımı baş verəndə Rəfayıl yaralıla- 
rın və meyitlərin çıxarılmasında yaxın- 
dan iştirak edib. 

811 saylı polk ləğv olunandan sonra 1992-ci ilin iyul ayında Laçın poli- 
sinin Kəlbəcərdən Ağduzlaq yolu ilə Laçına daxil olduğunu eşidir. Qorçuya 
gələrək Laçın polis batalyonuna daxil olur. İlk gündən döyüş yoldaşları 
Nəriman, Saleh və Qəhrəmanla birgə kəndlərdə kəşfiyyata çıxır, ermənilərin 
olduğu yerləri müəyyən edib arxaya xəbər verirlər. Onlar Alıqulu, Pircahan 
uğrunda döyüşlərdə qəhrəmanlıqlar göstərərək düşmənin canlı qüvvəsini 
məhv edir, çoxlu sayda silah-sursat əldə edərək şöbəyə təhvil verirlər. 

Hoçaz uğrunda gedən döyüşlərdə. Avazlar, Mollalar, “Telesentr”in alın- 
masında uğurlu əməliyyatlar apararaq Sus kəndinə qədər irəliləyirlər. Laçın 
polisləri bu döyüşlərdə demək olar ki, itki vermədən bir neçə kəndi düşmən- 
dən geri alırlar. Təəssüf ki, bəzi qüvvələrin xəyanəti, geri çəkilmək barədə 
“yuxarı”dan gələn “əmr”lər nəticəsində geri alman postları ermənilər yeni- 
dən ələ keçirir, döyüşçülərimiz mühasirəyə düşürlər. Rəhmətlik Oqtay 
Güləliyevin qurduğu plan əsasında döyüşçülərimiz mühasirədən itkisiz çıxa 
bilir və yenidən Hoçaz qayasına qayıdaraq postlarımızı bərpa edirlər. 

Ancaq qüvvələrin qeyri-bərabər olduğu növbəti döyüşlərin birində 
mövqelərimiz Laçın tərəfdən güclü qrad və top atəşinə tutulur. Həmin dö- 
yüşdə Rəfayıl Oqtay, Ədalət, Əşrəf kimi cəsur dostlarını itirir. Özünün də 
qəlpə yarası almasına baxmayaraq, döyüş dostlarının cəsədlərini çıxarmaqda 

yoldaşlarına köməklik göstərir. Hospitalda yaraları sarındıqdan sonra yeni- 
dən döyüş yoldaşlarının yanma qayıdır. 

Sonralar Kəlbəcərin Ağdaban kəndinin müdafiəsində iştirak edir. Kəl- 
bəcərin işğalından sonra ərazini ən axırıncı tərk edən altı nəfərdən biri idi. 
Daşkəsəndə, Murovda ermənilərə qarşı döyüş yolu keçən Laçın polisini Fü- 
zuli rayonuna döyüşə göndərirlər. Böyük Bəhmənlidən başlayan döyüşlər 
Horadiz qəsəbəsinin, Əhmədalılar kəndinin geri alınmasına qədər davam 
edir. Bu döyüşlərdə Vüqar Abdullayev və Seyid Həmid şəhid olur, Babək 
Aslanov, Nəriman Süleymanov və Rəfayıl Mirzəyev ağır yaralanırlar. 
Əvvəlcə Beyləqan, sonra Bakı hospitalına gətirilirlər. 

Hal-hazırda II qrup Qarabağ əlili olan Rəfayıl mütəmadi olaraq şəhid 
ailələri, Qarabağ əlilləri ilə görüşür, onların ailələrinə, uşaqlarına dəstək 
olur. “Fədai” medalı ilə təltif olunub. 

Səbirsizliklə Ali Baş Komandanın əmrini gözləyir. Ən böyük arzusu 
uğrunda sağlamlığını itirdiyi Qarabağ torpağını düşmən tapdağından xilas 
etmək, şəhidlik zirvəsinə yüksələn döyüş yoldaşlarının qisasını almaqdır. 


SÜLEYMANOV NƏRİMAN SALMAN OĞLU 

Süleymanov Nəriman Salman oğ- 
lu 1969-cu ildə Hacıxanlı kəndində 
anadan olub. 1988-1990-cı illərdə So- 
vet Ordusunda həqiqi hərbi xidmətdə 
olub. Hərbi xidmətini başa vurub doğ- 
ma kəndinə qayıdan zaman artıq Qara- 
bağ savaşı başlanmışdı. O, Laçına gə- 
lərək yeni yaradılmış polis batalyo- 
nuna daxil olur. Laçın rayonunun 
süqutuna qədər sərhədyanı ərazilərdə 
postlara çıxır. Əsas döyüş yolu 1992-ci 
ilin iyul ayından başlayır. Həmin vaxt 
polis şöbəsinin Qorçu kəndində yerləşən qərargahına gələn Nəriman əvvəlcə 
beş nəfərlə Ərikli kəndinə, bir neçə gün sonra isə Pircahan kəndinə gəlib düş- 
mənin canlı qüvvəsi və texnikası haqda məlumat toplamağa başlayır. Həmin 
günləri belə xatırlayır: Üç nəfər Laçın polisindən, üç nəfər də Kəlbəcər 
özünümüdafiə batalyonundan olmaqla Laçın şəhəri istiqamətində kəşfiyyata 
getdik. Şəhərə yaxınlaşanda üç erməni yaraqlısı ilə qarşılaşdıq. Onlar bizi 

görmürdülər. Əvvəlcə istədik öldürək. Sonra fikirləşdik ki, bunlara güllə atsaq 
əməliyyatımız pozulacaq. Ona görə də atəş açmadıq. Hava işıqlanana qədər 
mövqelərimizi tutduq və müşahidələrimizi apardıq. Gecəni Zerti kəndində 
qalıb, səhərisi Pircahan kəndinə qayıtdıq. Sonradan Hoçaz əməliyyatı başladı. 
Susa, Qızılcaya qədər gedən Laçın polisi burada da xəyanətin qurbanı oldu. 
Şəhidlərimizin qanı bahasına aldığımız postlar bir andaca geri qaytarıldı. 

1992- ci ilin dekabr ayında Laçın polisi Mişni kəndində idi. Məlumat 
verdilər ki, erməni omonçuları Hoçaza hücuma keçib, əlbəyaxa döyüş gedir. 
Dərhal köməyə getdik. Qırx düşmən omonçusundan cəmi bir nəfər qaçıb ca- 
nını qurtara bildi. Hər yan erməni cəsədləri ilə dolu idi. O vaxtlar girovları- 
mız çox idi deyə, cəsədləri hətta Qarıqışlaq kəndindən sürüyərək gətirib bir 
yerə yığdıq ki, dəyişək. Çox ağır günlər olmasına baxmayaraq ruhdan düş- 
mürdük, torpaqları azad edəcəyimizə inanırdıq. Oradan bizi Kəlbəcərin Ağ- 
daban kəndinə göndərdilər. Burada da Laçın polisi igidliklər göstərərək er- 
mənilərin xeyli sayda canlı qüvvəsini məhv etdi. Kəlbəcərin işğalından son- 
ra bir müddət Daşkəsəndə, Qaraqollar, Zovlən kəndində, Murovdağda post- 
lara çıxdıq. Sonradan Laçın polisini Füzuli rayonuna göndərdilər. 

1993 - cü ilin axırlarında Nərimanın da daxil olduğu kəşfiyyat qrupu 
Horadizdən qayıdarkən üç erməni qulduru ilə üz-üzə gəlir. 

Əlbəyaxa döyüşdə düşmənin ikisi öldürülür, biri isə özünü Araza ataraq 
İran tərəfə keçir. Biz tərəfdən bir nəfər şəhid olur, bir nəfər yaralanır. 

...Kənd Horadiz uğrunda döyüşlər gedirdi. Axşam üstü idi. Postda 
səkkiz nəfər dayanmışdı, bir nəfər müşahidə üçün yuxarı qalxdı və qışqırdı 
ki, girin səngərə, atırlar. Artıq gec idi. Hər şey bir anda baş verdi, mərmi 
səngərə düşmüşdü. Babək Aslanov, Rəfayıl Mirzəyev və Nəriman yaralanır, 
Vüqar və Həmid şəhid olurlar. Sonradan məlum olur ki, Nərimanın sağ 
qolu, qıçı və gözləri kontuziyadan tutulub. Onu Əhmədbəyliyə hospitala, 
oradan da Bakıya gətiriblər. Həkimlərin ciddi səyi nəticəsində bir neçə 
əməliyyatdan sonra ancaq bir gözü 50% görür. 

1994- cü ildə II qrup əlillik dərəcəsi alan Nəriman bu gün də təcrübəli 
döyüşçü kimi əlində silah Vətəni qorumağa hazırdır. 

2016-cı ildə “Fədai” medalı ilə təltif olunub. 

Təqdim etdi: Habil MURADOV 

ARAŞDIRMA 

SÖZLƏRİN ÜZLƏRİ, İZLƏRİ VƏ ÖZLƏRİ 

“Gödən”, “gödək” (bəzi şivələrdə “güdə”) - güdməkdən (məsdərlər nə- 
zərə alınmır). Ən maraqlısı (“maraq” sözünün ilk halı “marıq”) gödənin 
güdücül üyüdür (xariqə!). 

“Kedi” (“kədi”) də “güdü” dəndir. Yeri gəlmişkən, elə “pişik” də əvvəl- 
lər “pusuq”, daha öncələrsə “busuq” olub (“b” səsi “p”-dən daha əskidir). 
İngiliscədəki “maus”, ruscadakı “мышб” “mişovul” isə “mısmaq”dandır 
(“mısmaq” pusmağın sinonimidir). 

“Psixe” (əski yunancada “can”, “qəlb”) bizdəki “pişik”dən nəşət alıb 
(“canlı” mənasında). Bu baxımdan “psixe”nin və ərəbi “qəlb”in (hərfən: 
“çevrilən”, “devikən”) də bu dildəki qarşılığı “toğ” (“doğ”) feili köküdür. 
Ərəbcədəki “heyvan”ın bizimkicəsi “toğlu” dur (daha əskisi, “doğlu”). İngi- 
liscədəki “dog” (it) də bu tördəndir. “Davar” sözünün ilkin forması 
“doğar” dır (onu və bir çox onun kimiləri ahəng və yumşaltma qanunları bu 
hala salıb). Yenə yeri gəlmişkən, “qancıq” başlanğıcda “doğancıq” olmuş- 
dur. Elə “toxum” da ilkində “döğum” kimi deyilmiş və yazılmışdır. Hərgah 
ki, “tox” sözü “doyuq”dan dönüşmüş olandır, ancaq “toyuq” “döğuq”un 
transformasiyasıdır (“yumurta doğmaq”). “Toxtaq” - “tox odaqdan”. 
“Odaq” fokus deməkdir. Burada iki variant vardır: ya “doğ odaq”, yəni əsl, 
öz fokusuna, mərkəzinə qayıtmaq, yaxud da “tox odaq” (bu, daha az ina- 
mauyardır). İstənilən halda çox dəqiq və gözəl təyindir. 

“Dağ” və “ocaq” sözlərinin də ondan törəmiş olduğu “odaq” sözü ayrı- 
ca bir mövzunun predmetidir. “Doğ” feili kökü (ilkində həm də ismi) və 
“zoğ” ismi sinonimik sözlər, daha düzü, eyni sözün iki variasiyasıdır. “Zoğ” 
qədimdə həm də “nəsil”, “soy” mənasında işlənib (Qorqudnamədə də), sa- 
dəcə bu ərəb sözü onu qa qala zor gücünə dildən sıxışdırıb çıxarmışdır (əski 
yunancadakı. “zoo” sözü də (“can”, “canlı”) bu sözdəndir. “Oğlan”, “oğlaq” 
və “oğul” sözləri də ilkində “zoğlan”, “zoğlaq”, “zoğol” olmuşlar (eləcə də 
“buzov” - “bu zoğu”, “quzu” - “qo zoğu” imişlər: bu - öküz, qo - qoyun). 
“Zoğ olan” - nəsli davam etdirən. “Soy” sözü də “zoğ”dan kök alır. 
“Soykök” - zoğ kök, yəni əsas, orta kök, köməc yox. Ancaq “doğ” daha 
əskidir (“doğmaq”). Ən ilkdə o “oduq” olmuşdur, yəni “biz oduq” - oddan 
yaranmışıq. 

Ruscadakı “dux” sözü də “oduq(x)dandır, sadəcə “o” səsi düşmüşdür. 
Elə hazırda işlətdiyimiz “üzük” sözü də əvvəllər “uduq” (uyqurca, “ıduk”), 
ilkindəsə “oduq” kimi işlənmişdir, yəni qutlu, müqəddəs. “Doğru” da ilkin- 
də “doğ veri”, ən başlanğıcdasa “oduq veri” olmuş, ulu ruhun, yaxud da tə- 
biətin, əsl olanın verdiyi anlamını bildirmişdir. İngiliscədə bu “thru” şəklini 
almışdır. Bu yazı ilə bağlı olduğuna görə qeyd edim ki, “könül” sözünün 
ilkin forması “yönül” olmuş, ruhun, canın yönəlişini 
bildirmişdir. Odur ki, “adaxlı” elə məhz könlün 
“odaqlısı”, yəni ruhun, canın fokuslanmış olduğu kə- 
si işarələyir. 

Zənnimcə, başlanğıc, giriş üçün bu qədər hələ ki 
yetərli olar. Fikrinizi bildirsəz çox məmnun olar və 
davamı məsələsini müzakirə edə bilərdik. 

Yusif OTAYLI (Rəhimoğlu) 



KİTAB RƏFİ 

MİLLİ QƏHRƏMAN RİAD ƏHMƏDOV HAQQINDA YENİ KİTAB 

Söz bəşər övladından çox-çox əvvəllər yara- 
nıb. Yaranıb və yarandığı gündən də insanlığa xid- 
mət edir. Şairlər öz əsərlərində sözlə, mərd, igid 
oğul və qızlarımız silahla vətən qarşısında öz borc- 
larını verməyə çalışıblar. Qəhrəmanlıq tariximiz də 
məhz sözlə nəzmə çəkilib, nağıllara çevrilib ay- 
dan-aya, ildən-ilə, əsrdən-əsrə ötürülübdür. Bu mə- 
nada Mahir Cavadlının Azərbaycanın Milli Qəhrə- 
manı, Qarabağ müharibəsi şəhidi Riad Fikrət oğlu 
Əhmədovun döyüş şücaətini özündə əks etdirən 
“Riad” poeması (Bakı-2011. Səh.120. Redaktor və 
ön sözün müəllifi Fikrət Qoca) ədəbiyyat tarixi- 
mizdə özünəməxsus mühüm əhəmiyyət kəsb edir. 

Riad kimdir və oxucu onun haqqında nə bilir? Bu suala məhz birbaşa 
olmasa da, poemadan cavab ala bilirik. Onun həyat eşqi, vətənpərvərliyi, 
yağı düşmən əlində əsir-yesir olmuş Vətən torpağını özünə qibləgah san- 
ması, namus və qeyrətinin, qətiyyətinin təsviri verilmiş səhnələri oxuyarkən 
oxucunun gözləri qarşısında gənc ikən həyatının mənasını dərk edən bir 
insanın ömür salnaməsinin mənzərəsi canlanır. 

20 dekabr 1956-cı ildə anadan olan Riad orta məktəbi müvəffəqiy- 
yətlə bitirir. 1974-1979-cu illərdə Bakı Dövlət Universitetinin hüquq fakül- 
təsində təhsil alır. 1992-ci ildə Azərbaycan Respublikası Müdafiə Nazirliyi- 
nin Kəşfiyyat İdarəsinin rəis müavini vəzifəsinə irəli çəkilir. Riadın başçılıq 
etdiyi xidməti kəşfiyyat dəstələri Dağlıq Qarabağ uğrunda gedən döyüşlərdə 
düşmənin xeyli canlı qüvvəsini və hərbi texnikasını məhv edir. Şuşa, Goran- 
boy, Əsgəran, Füzuli, Ağdam və digər ərazilərin müdafiəsi uğrunda fədakar- 
casına mübarizə aparır. 1992-ci il yanvar ayının 25-də “Daşaltı əməliy- 
yatının gedişində itkin düşür. Azərbaycan Respublikası Prezidentinin 07 
iyul 1992-ci il tarixli 833 nömrəli fərmanı ilə “Azərbaycanın Milli Qəhrə- 
manı” adma layiq görülür. Riadın qəhrəmanlığı hamı kimi əsərin müəllifini 
də özünə cəlb edir. Onun barəsində yazılan qəzet materiallarını diqqətlə 
oxuyur, Riadın valideynlərini, iş yoldaşlarını, döyüş dostlarını diqqətlə din- 
ləyir. Onların yaddaşlarını silkələyir, eşidib-bildiklərini, düşündüklərini poe- 
tik bir dillə qələmə alır: 

Bu bir hünər dastanı , bir mərdlik hekayəti 
Qayəsində , vəznində vəsfi Riad olacaq. 

Müstəqillik, azadlıq yoluna sədaqəti 
Amal seçən igidin şəninə ad olacaq. 

Əsərin qəhrəmanı Riad təmiz ad, milli ruh, qeyrət, hünər daşıyıcısıdır. 
Onun bu xarakterik xüsusiyyətləri poemanın hər misrasında duyulmaqdadır. 
Burada istər-istəməz Latış yazıçısı V.Latsisin bir fikrini xatırlamaya bilmir- 
sən: “İdeal qəhrəman vardır — mütləq vardır. Onlar ümumxalq idealı naminə 
canlarını qurban verməyə, igidliyə, fədakarlığa qadirdirlər”. Şair aşağıdakı 
misralarla sanki Latsisin fikrini tamamlamağa çalışır: “Mərd övladlar vətən 
üçün doğular” və ya; 

Ölümdən qorxmayan cəsur mərdlərik, 
ilk gündən dostlara biz can demişik. 

Daşnak iblis ilə olubdur şərik, 

Biz canı vətənə qurban demişik. 

Biri sərhədçi, digəri cəbhələrdə oddan-alovdan keçən zabit babalarının 
yolunu davam etdirən Riadm həyat hekayəsini təsvir edən yazıçı gənclərin 
yaşlı nəsillərin həyatda layiqli davamçıları olduğunu qələmə almaqla varis- 
lik ideyasını gündəmə gətirir. Vətəndaşlıq ruhu, millət yolunda fədakarlıq 
ehtirası, azadlığa çağırış əsərin əsas leytmotivini təşkil edir. Məhz ona görə 
də, Riadlar bir kök üstdə ucalır, əbədiləşir, yaddaşlara hopur, xatirəyə dö- 
nürlər. Adlarını tarixin şanlı səhifələrinə qızıl hərflərlə yazırlar. 

Riadsız ötüşən hər giin, hər gecə, 

Neçə dost qəlbinə yaralar vurdu. 

Riad cəsarətli igid oğullar 
“Ana Vətən ” deyib qorudu yurdu. 

və yaxud: 

Riadsız günlərdə “Riad’’ adında 
Nəhəng tanker gəmi üzür sularda. 

Yoluna günəşdən şəfəq saçaraq. 

Ay nurunu şövqlə düziir sularda. 

Sevindiricidir ki, bu nəhəng gəminin gen polad sinəsində “Riad” sözü 
yazılmışdır. Deməli, xalq öz qəhrəmanlarını dəyərləndirməyi bacarır. Bu isə 
gələcək nəsli daha böyük mübarizələrə səsləyir. 

Müəllifin oxuculara çatdırmaq istədiyi əsas fi- 
kirlərdən biri də elə budur. İnanırıq ki, “Ön söz”, 

“Müəllifdən”, “Əhmədov Riad”, “Poema”, “İzahat”, 

“Yaddaşa dönmüş anlar” bölümlərindən ibarət olan 
“Riad” poeması oxucuların stolüstü kitabına çevrilə- 
cək, gənc nəslin hərbi-vətənpərvərlik tərbiyəsində 
mühüm rol oynayacaqdır. 

Mütəllim HƏSƏNOV 

UNUTMA! 

Laçın rayonu 1 8 may 1 992-ci ildə erməni təcavüzkarları tərəfindən işğal edi- 
lib. İşğal nəticəsində Laçın şəhərində, Qayğı qəsəbəsində və 125 kənddə olan 
13845 fərdi yaşayış evi, 48 sənaye, 63 kənd təsərrüfatı obyekti, 217 mədəni-maarif, 
101 məktəb, 5 məktəbdənkənar, 3 məktəbəqədər müəssisə, 142 səhiyyə, 460 ticarət 
obyekti itirilmişdir. 

Qarabağ müharibəsində 333 nəfər şəhid, 225 nəfər əlil olmuş, 33 nəfər hər iki 
valideynini itirmiş, 5 nəfər Azərbaycanın Milli Qəhrəmanı adma layiq görülmüş- 
dür. Laçın rayonu işğal edildikdən sonra rayonun 58299 nəfər əhalisi respublikanın 
59 rayon və şəhərində müvəqqəti məskunlaşmışdır. 



Kompüter və dizayn: Araz YAQUBOĞLU 
Korrektor: Firuzə NƏSİBLİ 
Operator: Cəlal ARİFOĞLU 


Yığılmağa verilmişdir: 12.01.2016 
Çapa imzalanmışdır: 10.04.2016 
Şərti çap vərəqi: 6. Sifariş №17 
Kağız formatı: 70x100, 1/16 
Sayı: 300. Qiyməti: 3 AZN 


Jurnal «Elm və təhsil» nəşriyyat-poliqrafiya müəssisəsində 
hazır diapozitivlərdən çap olunmuşdur. 

E-mail: nurlan 1 9 59@gmail. com 

Tel: 497-16-32; 050-311-41-89 

Ünvan: Bakı, İçərişəhər, 3-cii Maqomayev döngəsi 8/4. 


96 




